



వోహూ! వోహూ!

“నేను ప్రలోభాలకు లొంగిపోయానని అనడానికి ఎంత ధైర్యం వీళ్ళకు?” అని తనలో తాను గొణుక్కున్నాడు మోహనరావు.

“ఉప్పెనలాగా లేచిన దళిత ఉద్యమాన్ని నీరుగార్చాడు అని కూడా అన్నారు వాళ్ళు. ‘అవును నిజమేనేమో?’ అని క్షణంపాటు మోహనరావు తనలో తాను మధనపడడం కూడా నిజమే!

కానీ అంతలోనే అతనిలోంచి వింత ఆవేశం పొంగుకొచ్చింది. భారతదేశంలోని దళితజాతి మొత్తాన్ని ఉద్ధరించే మంత్రదండం ఏదో అతని చేతిలో ఉన్నట్టు అనిపించింది. తానో అవతారపురుషుణ్ణననే భావం కలిగింది. తన ఆలోచనల్ని అప్పటికప్పుడు కాగితంపై పెట్టాలనుకున్నాడు. గుజరాత్‌లోనూ, మహారాష్ట్రలోనూ ఉన్న దళిత ఉద్యమనేతలతో సంబంధాలు ఏర్పరచుకోవాలని నిర్ణయించుకున్నాడు. స్థానిక దినపత్రికల విలేకరులను పిలిచి, రాబోయే అయిదేళ్ళలో తన రాజకీయ వ్యూహాల గురించి, ఉద్యమ భవిష్యత్తును గురించి చర్చించాలనుకున్నాడు. ‘హిందూ’లో ఓపెన్ పేజీకి, ‘ఎక్స్‌ప్రెస్’లో సండే స్పెషల్‌కి వ్యాసాలు పంపాలని నిర్ణయించుకున్నాడు.

ఎలక్షన్లు అయిపోయిన నాలుగు నెలల తరువాత, వేసవి ఎండల మధ్యాహ్నం ఆది. గుంటూరు, దళిత సంగ్రామ పార్టీ కార్యాలయం. అందులో ఇప్పుడు మోహనరావు ఒక్కడే ఉంటున్నాడు. దుమ్ము, ధూళి పట్టిన బానర్లు, కటౌట్లు, పోస్టర్లు ఒక మూలన గుట్టలు గుట్టలుగా పడి ఉన్నాయి. టేబుల్‌పై మైక్ సిస్టమ్‌లన్నీ దిగాలుగా చూస్తున్నాయి. సమావేశపు గదిలో మధ్యన విశాలమైన పరుపులు, దిండ్లు దుమ్ముపట్టి అసహ్యంగా ఉన్నాయి. వాటి మధ్యన కాళ్ళు గోడకు తన్నిపట్టి పడుకున్నాడు మోహనరావు.

అతని మెదడులో వింత వింత శబ్దాలు. వేలాదిగా జనం జైజై అంటున్న శబ్దం. ‘ఇన్ని లక్షల మందిని సామూహికంగా హత్య చేసిన నీకు...’ ఉలిక్కిపడ్డాడు మోహనరావు. ఎప్పటివో సంఘటనలు ఒకదానికొకటి కలగాపులగం అయిపోయి ఏది ఊహో, ఏది వాస్తవమో పోల్చుకోలేకపోతున్నాడు. మూతికి ఫట్‌మంటూ తగిలిన దెబ్బ. బొటబొట మంటూ కారిన రక్తం. “ఎక్కడ దాచావురా డబ్బు! ఏ లంజకిచ్చి...” కేకలు, అరుపులు, కాలుతున్న శవం తాలూకు చిటపటలు, ‘అన్నా! చచ్చిపోతానన్నా వదిలేయండి’, పిడిబాకు తళతళలు, ‘చావరా లంజకొడకా!’ పొట్టలోపలికి దిగబడిన కత్తి, కత్తి అంచులపై జిగట జిగటగా రక్తం, కురుస్తున్న పూల వర్షాలు, జయజయధ్వనాలు, దేశీకి నేతా మోహనరావు! దిక్కులు పిక్కటిల్లేలా కోరన్. ‘దేశీకి నేతా మోహనరావు!’ స్వగతంలో గొణుక్కోబోయి పైకే అనేశాడు. విశాలమైన భవనపు నిశ్శబ్దంలో ఆ మాటలు రీసౌండింగ్‌గా వినబడ్డాయి.

విసురుగాలేచి, ఖాళీ భవనంలో అటూ ఇటూ తిరిగాడు. గోడపైన అద్దంలోంచి అతని ప్రతిమ సమ్మోహనంగా కనిపించింది. కొంచెంకొంచెం నెరుస్తున్న గడ్డం, నుదిటిమధ్య వెండి

తీగలు మొలకెత్తినట్లుగా అక్కడొకటి, యిక్కడొకటి తెల్ల వెంట్రుకలు. హుందాతనం కొట్టాచ్చినట్లు కనిపిస్తుంది. లాల్చీ చేతుల్ని భుజాలపైకి జరుపుకొని పిడికిలి బిగించి, చెయ్యి పైకెత్తి - అతని ఆ భంగిమ అంటే అతనికెంతో ఇష్టం. లక్షలాది అనుచరులకు మార్చ్ ఫార్వర్డ్ అనే కమాండ్ లాంటిది. అట్లా అద్దంలో చాలాసేపు చూసుకున్నాక, కొత్త ఉత్సాహం తెరలు తెరలుగా అతనిలోకి ఉబికి వచ్చింది.

టేబుల్పై కూర్చుని, క్రింద డ్రాయర్లో రహస్యంగా దాచిపెట్టిన రెండు బౌండు నోటు పుస్తకాలు బయటకు తీశాడు. అవి, అతను ఈమధ్యనే మొదలుపెట్టిన రెండు జీవిత కథలు. అవే సంఘటనలతో, ఒకే వ్యక్తులతో రాస్తున్న రెండు జీవిత కథలు. ఒకటి, మేధావుల కోసం, గాంధీయిజం, నెహ్రూయిజం, అంబేద్కరిజం మొదలైన సీరియస్ ఆలోచనా ధోరణులను సవివరంగా చర్చిస్తూ సాగిపోయే జీవిత చరిత్ర. రెండోది మామూలు పాఠకుడి కోసం. కథా కథనశైలి, కొంచెం సస్పెన్సు మేళవించి రాస్తున్నది.

అయితే ప్రస్తుతానికి రెండు జీవిత చరిత్రలు ఒకదానితో ఒకటి ఓవర్లాప్ అయి అంతా గందరగోళంగా ఉంది.

ఉదాహరణకు, ది. 9.9.93, గుంటూరు గుంట గ్రౌండ్లో జరిగిన బహిరంగసభలో విషయాల్ని గురించి ఇట్లా రాసుకున్నాడు. “మొట్టమొదటి హత్య మనువే చేశాడు, అంటూ చొక్కా విప్పి శరీరం పొడవునా వున్న కత్తిపోటు గుర్తుల్ని జనం ముందు ప్రదర్శించాను. హత్య, హత్య అంటూ జనం గొల్లు మన్నారు. ఒక్కొక్క గుర్తునే వేలుపెట్టి చూపిస్తూ ఇది కలిచేడు, ఇది నీరుకొండ, ఇది పదిరికుప్పం” అన్నాడు. ‘హత్య హత్య’ అంటూ జనం గొల్లుమన్నారు. ‘రక్షించండి, రక్షించండి’ అంటూ జనం భోరుమన్నారు. ‘ఇదుగో రక్షకుడు మన మధ్యనే ఉన్నాడు’ అంటూ ఒక కార్యకర్త ప్రకటించాడు. ఓ...ఓ... గొప్ప శబ్ద తరంగాన్ని చీల్చుతూ నేను మాట్లాడాను” అంటూ ఒక జీవితచరిత్రలో రాసుకున్నాడు.

“దు:ఖం! మహాజనులారా! దు:ఖం, మన మానసికమైన మరణావస్థకు గుర్తు. సామాజికంగా, మానసికంగా మనం మృతులం. అయితే మనలో ఈ అవస్థ నుండి బయటపడి అజేయుల నిపించుకొన్న వాళ్ళు ఉన్నారు. వాళ్ళలాగా మనందరం అజేయులం కావాలి”. సభ మొత్తం ఒక్కసారిగా జయజయ ధ్వనాలతో మార్మోగింది” అంటూ ఇంకో జీవితకథలో రాసుకున్నాడు.

ముందున్న కాగితాల బొత్తిలోంచి కొన్ని ఖాళీ కాగితాల్ని బయటకు తీసి సీరియస్గా రాయటం మొదలుపెట్టాడు మోహనరావు.

‘అధ్యాయం ముప్పయి ఏడు’ అంటూ పైన రాసుకున్నాడు. (నిజానికి అతను రాసింది ఒకే అధ్యాయం, ఇది రెండోది). ‘పందొమ్మిది వందల తొంభైలో, భారతదేశంలో, ముఖ్యంగా ఆంధ్రదేశంలో దళితుల (హరిజనులు కాదు) పరిస్థితి’ - అంటూ రాసి హైఫన్ మార్కు పెట్టాడు. ‘నక్సలిజం - అంబేద్కరిజం ప్రభావం’ అంటూ సబ్-హెడ్డింగ్ పెట్టాడు. ఆ తరువాత అరపేజీ ఖాళీ వదిలిపెట్టి, ఆ ప్రదేశంలో ఇంటూ మార్కు పెట్టి పేజీ క్రింద “సుమారు రెండు వందల పేజీలకు సరిపడే సిద్ధాంత చర్చ యిది. ఉత్సాహవంతులు ‘అనుబంధం-37’లో చదువు కోవచ్చు” అంటూ రాశాడు.

ఆ తరువాతి పేజీలో “ఒక మధ్య తరగతి బూర్జువా కుటుంబంలో పుట్టి, జీవితమంతా

దళితజనోద్ధరణ అనే ఫాంటసీలో గడిపి, చరిత్రలో గుర్తుండిపోయే నూట ఇరవైరోజుల దళిత ఉద్యమాన్ని నిర్మించిన మోహనరావు, తనలోనికి తాను తొంగి చూసుకొని చేసుకుంటున్న ఆత్మావలోకనం ఈ కథ”

“అనుచరుల్ని మోసం చేశాడు. ఉద్యమాన్ని నీరుగార్చాడు. అమృతం పంచుతానని ఆశలు చూపి విషపాత్రల్ని ముందుంచాడు అని అతనిపై అభియోగాలు.”

“ఇంకా..... ఇంక చాలు, ఈ అధ్యాయం పొడవునా ఈ అభియోగాల గురించి చర్చ ఉంటుంది. వీటి గురించి నా సమాధానమే సుదీర్ఘమైన ఈ అధ్యాయం. రెండు రకాల జీవితకథలకు ఇది కామన్ అధ్యాయం.”

“అవును. నిజం! నేను సందర్భాన్ని బట్టి నా అనుచరులకు నాయకుడిని, ప్రతి నాయకుడిని కూడా. నా మొదటి భార్యకు (రెండవది భార్య కాదు, ప్రియురాలు) నేను ఇంపోటెంటు భర్తను. ఈ దేశానికి నేనో అంటరాని పౌరుణ్ణి (అనటచ్బుల్ సిటిజన్). నా ఉద్యమ నేస్తాలకు నేనో అహంకారిని. నాకు నేను పోగొట్టుకుంటున్న ఆత్మ కోసం వెతుకుతున్న దేహాన్ని.”

అంతవరకూ రాసి తృప్తిగా నిట్టూర్చి వాటిని మళ్ళీ రేపర్ల మధ్య భద్రంగా చుట్టి, క్రింద అరలోకి తోసి, లేచి నిలబడ్డాడు. అటూ ఇటూ కాసేపు తిరిగి, చివరకు ఒక కుర్చీలో కూలబడి, కాళ్ళు పైకి టేబుల్ పైన పెట్టుకొని..... “ఇట్లా జీవితాన్ని తవ్వుకోవటంలోనూ గొప్ప సుఖం ఉంది” అంటూ గొణుక్కున్నాడు.

“యోసేబు (జోసఫ్ అనే ఇంగ్లీషు మాటకు అర్థరహితమైన అనువాదం), నా పేద తండ్రి! ఇప్పుడు నిన్ను గురించిన జ్ఞాపకాల్తో కాసేపు గడుపుతాను” అని మనసులో అనుకున్నాడు.

“జోసఫ్! నీ జీవితం అంతా కాదు. ఆ ఒక్క సన్నివేశాన్ని మాత్రం నేను గుర్తు చేసుకుంటాను. ఇప్పటికీ పదివేలా నూట ఇరవైసార్లు గుర్తు చేసుకొన్నాను. ఇది పదివేలా నూట ఇరవై ఒకటోసారి.”

“అది పందొమ్మిది వందల అరవై ఒకటి. అప్పుడు మా వూరికి కరెంటు లేదు. వీధి దీపాలు ఉండేవి. గ్రామ చావడి దగ్గర, దేవాలయం దగ్గర, కరణం ఇంటి మలుపు దగ్గరా, ఇంకో అయిదో, ఆరో నాకు గుర్తు లేని చోట్లు ఉండేవి. నిచ్చెన వేసుకొని, పైకి ఎగబాకి ప్రతిరోజూ సాయంకాలం పూట అందులో కిరసనాయిలు పొయ్యాలి. గాజు చిమ్మిని శుభ్రంగా తుడవాలి.”

“ఆరోజు పంతొమ్మిది వందల అరవై ఒకటి జనవరి ఆరు. ఆవేళ కూడా కిరసనాయిలు డబ్బాతో, భుజాన నిచ్చెనతో దీపాన్ని వెలిగించడానికి బయల్దేరావు! నేనూ, నీ భార్య (మా అమ్మే!) దూరంగా, వెనకనే నడిచి వస్తున్నాం. నా జేబులో శనక్కాయలు, బెల్లం. ఇంకా తినటం మొదలుపెట్టలేదు. కిరసనాయిల్ పోసి, దీపం వెలిగించి, నిచ్చెనపై ఒక కాలు, గ్రామ చావడి అరుగుపై ఒక కాలు పెట్టి, చిమ్మి తుడుస్తుండగా, జోసఫ్! అప్పుడే కదా! ‘ఎవడా లం.... కొడుకు! చావడి అరుగుపై కాలు పెట్టిందీ’ అంటూ పెనుకేక వినిపించింది. నువ్వు ఉలిక్కిపడి, భయపడి, కిరసనాయిలు నిండిన దీపానికి నీ చేయి తగిలి, కిరసనాయిలు, ఆపైన నిప్పు నీ పైకి పాకి.... అయ్యో జోసఫ్!.... ‘అన్నా! నా పెనిమిటన్నా! మంటలార్పండయ్యా, దండమెడతాను!’ అమ్మ రోదనగా వేడుకొంటున్నా ఎవరూ ముందుకు రాలేదు. ఎందుకో తెలుసా! నువ్వు అంటరాని

వాడివి కదా! జోసఫ్! జోసఫ్!”

కాసేపు దీర్ఘంగా నిట్టూర్చి, కళ్ళు చికిలించి “ఇప్పుడు నేను నా దాంపత్య యుద్ధాల గురించి గుర్తు చేసుకుంటాను” (జస్ట్ ఫర్ ఏ ఛేంజ్!) అనుకొన్నాడు మోహనరావు.

“కమలతో నా జీవితాన్ని, మళ్ళీ నూతనంగా మొదలుపెట్టాను. జ్ఞాపకాలన్నీ తుడిచివేశాను. ఒక ఎమ్మే (హిస్టరీ) డిగ్రీ, మారుమూల పల్లెటూళ్లో బడిపంతులుద్యోగం (గొప్ప కాంట్రాస్ట్), పాతికేళ్ళ బిగుతైన కండల, నునుపైన చర్మపు సౌందర్యం, యూనివర్సిటీలో, సాహిత్య పుస్తకాల్లో అలవాటుపడ్డ అందమైన భాష (బ్రాహ్మడనుకొన్నాం), ఊళ్ళోనే కుమ్మరిపేటలో ఒక అద్దె యిల్లు. హరిజనులు (అప్పటికింకా దళితులనే మాట వాడుకలో లేదు). సామాజిక దోపిడీ అనే విషయం గురించి కమలతో గంటలు గంటలు చర్చలు. కమలకు చరిత్ర పాఠాలు చెబుతూ, రొమిల్లాథాపర్, ఆర్.ఎస్. శర్మ, ఇర్ఫాన్ హబీబ్ల పరిశోధనల గురించి వివరిస్తూ (అబ్బా, ఇంక చాలెద్దురూ! ఎప్పుడూ ఆ సోదేనా?)....” హఠాత్తుగా మోహనరావు బిగుసుకుపోయాడు. అతని లోపల బ్రహ్మాండమైన విస్ఫోటనం ఏదో జరుగుతున్నట్లు - అతను ముక్కలు ముక్కలుగా చీలిపోతున్నట్లుగా అనిపించింది.

“కళ్ళముందో దృశ్యం. చిరపరిచితమైన వీధి. మోహనరావు రోదిస్తున్నాడు. అక్కడ కమల తగలబడుతోంది. సిగ్గుతో, అవమానంతో, ఒంటిపైన నూలుపోగైనా లేని శరీరంతో, పెను రోదనతో, పదేపదే దాడి జరుపబడుతున్న శరీరంతో, ఎదురుగా నిలువుగుడ్డతో, నిస్సహాయంగా చూస్తున్న మొగుడితో (నోట్స్ గుడ్డలు కుక్కారు), ఆమె తగలబడుతోంది. ఆమె ఏడుపు, వెక్కిళ్ళు, ‘అన్నా! వదిలేయన్నా, చచ్చిపోతానన్నా!’ అని వేడుకోళ్ళు, ఎడతెరిపి లేకుండా నల్లగా కురుస్తున్న చీకటిలో మంటలేని నిప్పుతో ఆమె తగలబడుతూనే ఉంది.”

“విప్పండిరా వాడి కట్టు. నోట్స్ గుడ్డ కూడా పీకండి!”

“ఏరా!..... నా కొడకా! ఇప్పుడు చెప్పమంటావా క్షమాపణ. పొద్దున పెద్ద పోటుగాడిలా నీలిగావే. పేడకళ్ళు ఎత్తుకునే లం.... కొడుకువి నీకే యింత నీలుగుడు ఉంటే, వందేకరాల ఆసామిని, ఈ ఊరి సర్పంచిని నాకెంత ఉండాలి? ఆ కూలి నా కొడుకులికో సమ్మె, నువ్వేమో లీడరివా?”

“ఇంకో రెండు గంటల్లో తెల్లారుతుంది. దీన్ని ఇట్లాగే బట్టలు లేకుండా చావడి దాకా ఈడ్చుకెళ్ళి, తప్పయిపోయింది, రాత్రి దీనితో పండుకున్నానని చెప్పమంటావా? పలకవేమిరా గాడ్డికొడకా!”

“మోహనరావు! మోహనరావు! నీ ఎమ్మే డిగ్రీ, నీ విద్యార్థి ఉద్యమాలు, నీ అంబేద్కరిజం, అయ్యో ఏదీ ఆ క్షణాన నీ రక్షణకు రాలేదే! వాడు నిన్ను అమాంతం ఎదురురొమ్ములో తన్నితే, లోపల సున్నితమైన భాగాలేవో చిట్టిపోయి, ముఖం నిండా, ఒంటినిండా, పాతికేళ్ళ నీ యవ్వన శరీరం నిండా రక్తం బాధగా గడ్డకట్టితే, వాడట్లాగే నీ జీవితాన్ని, నీ దాంపత్యాన్ని, నీ భవిష్యత్తుని నిర్దాక్షిణ్యంగా తొక్కుకుంటూ వెళ్ళిపోతే.....”

మోహనరావు మౌనంగా కుర్చీలోంచి లేచి, పాలిపోయిన ముఖాన్ని నీళ్ళతో కడుక్కొని, కిటికీ తెరిచి, వడగాల్పులు ముఖానికి తగులుతుండగా..... “దొంగ లంజకొడుకులసలే మెసలే ధూర్తలోకం” అంటూ శ్రీశ్రీ పద్యపు చరణాన్ని పదేపదే గొణుక్కున్నాడు.

“కమలా! నాకు దుఃఖం వస్తోంది. నిన్ను పోగొట్టుకొన్నందుకు దుఃఖం వస్తోంది. నిన్ను పోగొట్టుకొన్న తీరుకు దుఃఖం వస్తోంది. నువ్వు నా ముఖంపై ఊసి, చెప్పితో కొట్టి ‘కొజ్జా వెధవా! నీకు పెళ్ళాం ఎందుకురా!’ అంటూ తిట్టి వెళ్ళిపోవడానికి బదులు ‘ఇంత జరిగాక మీతో ఎలా కలిసి ఉండను’ అంటూ వెళ్ళిపోయినందుకు దుఃఖం. వెళ్ళిపోయి తిరిగి రానందుకు దుఃఖం. నిన్ను తిరిగి ఆహ్వానించలేకపోయి నందుకు దుఃఖం. సంవత్సరం తిరక్కుండానే మరో స్త్రీతో గడపవలసి (పడుకోవలసి) వచ్చినందుకు దుఃఖం. ప్రభువా! దుఃఖమే మా ఆశయం! దుఃఖమే మా ఓదార్పు! ఆమెన్!”

మోహనరావు రెండుమూడుసార్లు గట్టిగా నిట్టూర్చి, మరోసారి అద్దంలో చూసుకొని, మెల్లగా బయటకు వచ్చాడు. తలుపులు వేసి ‘అధ్యక్షులు బయటకు వెళ్ళారు’ అనే బోర్డు తగిలించి నిప్పుల కుంపటిలాంటి రోడ్డుపైకి నడిచాడు.

2

“ఇవి రోడ్లా, ఉష్ణకాసారాలా?” అనుకున్నాడు మోహనరావు, ఎండతీవ్రత తట్టుకోలేక. నడకవేగాన్ని పెంచాడు. షాపులు, బజార్లు, వేగంగా వెళ్ళే రిక్షాలు, స్కూటర్లు దాటుకుని పాత గుంటూరు దాకా వచ్చాడు. నిజానికి అతను వెళ్ళాలనుకుంది ఏదో హోటల్ కు. తిండి తిని, ఇద్దరు, ముగ్గురు దళిత నాయకుల్ని కలిసి ‘ఉద్యమాన్ని మళ్ళీ నిర్మిద్దాం రండి! అని ఆహ్వానించాలనే ప్రయత్నంతో బయలుదేరాడు. అయితే ఇప్పుడు వెళుతోంది కేశవదాసు ఇంటికి. ప్రతిరోజూ ఇట్లాగే జరుగుతుంది. ఎక్కడికనో బయలుదేరి, చివరకు కేశవదాసు ఇంటికే వెళతాడు. అదో చిన్న పూరి కొంప. ఆ ఇంట్లో ఆ సమయానికి దాసు తల్లి ఒక్కతే ఉంటుంది. ఆమె కూడా మోహనరావు కోసం ఎదురు చూస్తున్నట్లుగా, అతన్ని చూడగానే “అయ్యో మోహనరావా! నా బిడ్డ నన్ను అన్యాయం చేసి పోయాడయ్యా!” అంటూ రోదిస్తుంది. ఆమె ఏడుపుతో ఒక్కసారిగా బిగుసుకు పోతాడు మోహనరావు. మోహనరావు ముక్కుపుటాలకు చావు వాసన వేస్తుంది. వెచ్చటి రక్తపు వాసన వేస్తుంది. “దొంగలంజా కొడుకులు! దొంగ లంజాకొడుకులు!” అంటూ పదేపదే గొణుకుక్కుంటాడు.

దుఃఖపు తీవ్రత తగ్గక “కాస్త అన్నం తిను నాయనా” అంటూ అతన్ని ఆహ్వానిస్తుంది ఆమె. పెద్దగా మొహమాట పడకుండా రెండు మూడు మెతుకులు తింటాడు. ఆ ఇల్లంతా అసహనంగా చాలాసేపు తిరుగుతాడు. ‘దాసుతో నా మొదటిపరిచయం ఎప్పుడు?’ అని దీర్ఘంగా ఆలోచిస్తాడు. ఊహ! గుర్తు రాదు. అంతగా మమేకమయ్యాడు నా జీవితంలో అనుకుంటాడు. దాసు తాలూకు పుస్తకాలు, వస్తువులు ఉన్న టేబుల్ దగ్గరకు వస్తాడు. ఆ పుస్తకాల మధ్య దాసు రాసుకొన్న ఎర్రడైరీ కోసం వెతుకుతాడు. దాన్ని తీసుకొని బయటన్న కుక్కి మంచంలో కూలబడి సీరియస్ గా చదవటం మొదలుపెడతాడు. అది దాసు డైరీ మాత్రమే కాకుండా తన ఆత్మకథ మూడో వెర్షన్ గా అతనికి అనిపిస్తుంది. అది చదువుతూ, చదువుతూ ‘అయ్యో!’ అంటూ నుదుటిపై కొట్టుకుంటాడు. క్షణంసేపు పుస్తకం మూసివేసి ‘దాసూ! దాసూ!’ అని బాధగా రోదిస్తాడు. కళ్ళు నులుముకొని, రెప్పల చాటున వెచ్చగా తగిలిన కన్నీటి బొట్లను, తుడుచుకుంటాడు. మళ్ళీ డైరీ తెరుస్తాడు. అతనికిష్టమైన అధ్యాయాన్ని మరోసారి, మరోసారి అనుకుంటూ చదువుతాడు. అటూ ఇటూ చూసి, ఆ డైరీలో తనకు ముఖ్యమనిపించిన పేజీల్ని

చించుకొని, లాల్చీ జేబులో కుక్కుకుంటాడు. డైరీని మళ్ళీ బేబుల్ పైన పెట్టి, దాసు తల్లి దగ్గర సెలవు తీసుకొని రోడ్డు పైకి వస్తాడు.

ఈరోజు కూడా దాసు డైరీలోంచి కొన్ని పేజీల్ని చింపుకొని చదువుకోవడం మొదలు పెట్టాడు.

“సెప్టెంబరు 5-12,

కొన్ని కొన్ని అనుభవాలు ఎంత బలంగా ఉంటాయంటే, ఆ అనుభవానికి ముందూ, తరువాతా అని జీవితాన్ని క్లాసిఫై చేసుకోవాలనిపిస్తుంది. మోహనరావుతో నా పరిచయం అట్లాంటిదే. మోహనరావుకు ముందు నా జీవితం వెలిసిపోయిన కాగితం. రోగిష్టి మనిషిలా కునారిల్లే మారుమూల గ్రామం. మూడోందల గడప వున్న గ్రామంలో ఎవరో బలిమిన ఒక తాపు తన్నినట్లుగా అటొక మైలు, ఇటొక మైలు దూరంలో ఉన్న మాలపల్లి. ఊరికి, పల్లెకి మధ్య భౌతికమైన దూరం ఈ కిలోమీటరే అయినా, మానసికమైన దూరం కొలవలేనంతగా వుంది. “ఇప్పుడు నయం కదూ!” అనేమాట పదేపదే వినేవాణ్ణి. ఏమి నయమో నాకిప్పటికీ అర్థంకాదు. పంచాయితీ ఆఫీసు అరుగుపై కూర్చోవటమంటే మాకో ఎడ్వెంచరు లాంటిది. లోపల రీడింగ్ రూమ్ లో కూర్చొని పేపరు చదివి వచ్చేడంటే వాడో హీరో మాకు. మారుతున్న ఆర్థిక, సామాజిక సంబంధాల్ని మేము గుర్తించకపోలేదు. ఈ కాస్త మార్పు వెనకే ఎన్ని ఘర్షణలు! ఎంత రక్తపాతం! ఎన్ని కలిచేడు దురంతాలు జరిగాయో. (కలిచేడు హత్యల తరువాత అక్కడ నుండి పారిపోయి వచ్చి పట్టణాల్లో తల దాచుకుంటున్న కుటుంబాల్లో మాదీ ఒకటి).

కలిచేడును అందరూ మరిచిపోయారనుకుంటున్న సమయానికి ఎన్నికల సందడి వచ్చింది. మోహనరావు కలిచేడు గొడవను బయటకు లాగాడు. ఎఫ్.ఐ.ఆర్. లెక్కడ? నిందితులెక్కడ? కలిచేడులో మీరు పెడతామన్న స్పెషల్ కోర్టు లెక్కడ? బాధితులకు ఇస్తామన్న ఇండ్ల స్థలాలెక్కడ? మృతుల కుటుంబాలకు ఇస్తామన్న ఎకరా పొలాలెక్కడ? ఇది ప్రభుత్వమా? అరాచకమా?” అంటూ గొడవ చేశాడు.

మోహనరావు ధర్మాగ్రహానికి ప్రభుత్వంవైపు నుండి పెద్దగా ప్రతిస్పందన రాలేదు. అదుగో అప్పుడు పేల్చాడు బాంబులాంటి వార్త. ‘దళిత సంగ్రామ్ పార్టీ’ని ఏర్పాటు చేస్తున్నట్లుగా. ఎక్కడ నుంచి వచ్చాయో గాని కుప్పలు, కుప్పలుగా వచ్చాయి. పార్టీ ఫండ్ కు నిధులు, పార్టీ కార్యాలయం, కటౌట్లు, బ్యానర్లు, వాడవాడలా బహిరంగ సభలు-

అట్లాంటి ఒక సభలో (పొన్నూరులో) మోహనరావు నాకు పరిచయం అయ్యాడు. గద్దర్ బాణిలో ‘జజ్జనకరే జనారే’ అంటూ సభకు ముందు పాటలు పాడిన నన్ను మీటింగ్ తరువాత ట్రావెలర్స్ బంగళాకు పిలిపించుకొన్నాడు.

“నీ పేరేమిటోయ్?”

“కేశవదాసు!”

“ఇవాళ నుంచి నువ్వు నాతో ఉండు. నా మీటింగ్ లన్నింటిలోనూ నీ పాటలు ఉండాలి. గొప్ప కంఠం నీది. జనాన్ని వెర్రెక్కించి, ఊపెక్కించే స్వరం నీది! కలిచేడు తెలుసుగా నీకు. మూడేళ్ళ క్రితం కలిచేడులో జరిగిన ఘోరకృత్యాన్ని పాటలుగా రాశాడు మన జాన్ కవి.. వాటిని నువ్వు పాడాలి. పాడటమంటే మామూలుగా కాదు. గుండెల్లోకి జొరబడాలి. కళ్ళముందు

కలిచేడు కనబడాలి. తలలుగా మొండలుగా నరకబడ్డ శవాలు ఇక్కడ వేదిక మీదకు వచ్చాయా అన్నట్లుగా పాట పాడాలి. తిండి బట్టలు కాక నెలకు మూడువేలిస్తాను!”

డబ్బు మాట ఎత్తినపుడు నా మనసు చివుక్కుమన్నా, అంతటి మనిషి నన్ను మెచ్చుకోవడం నా మనసుకు పట్టపగ్గాలేవు. హఠాత్తుగా నా నెత్తిన కిరీటం, భుజాలకు రెక్కలు వచ్చినట్లుగా అనిపించింది.

సెప్టెంబరు 13-20

ఈ మోహనరావు చెప్పేదంతా బూటకం అనిపిస్తుంది. ‘దళితుడి చేతిలో రాజ్యాధికారం’ అంటాడు. వింటానికిదో పెద్ద ఉటోపియన్ డ్రీమ్‌లాగా తోస్తుంది. దీనివెనుక ఎన్ని లోసుగులు. మోహనరావు చెప్పే దళితుడెవడు? మా పల్లెల్లో ఎప్పుడూ చూడని వింతజీవి యితను. వైట్‌కాలర్ దళితుడు. ఇతనికి మురికి అంటే అయిష్టం. దుర్గంధమంటే అయిష్టం. సొక్కిపోయిన దేహాలన్నా, వాటిని చిరిగిన ధోవతుల్తో కప్పుకునే బీదరికమన్నా అయిష్టం. ఎంత జుగుప్సగా ఉందీ వాతావరణం. ఇట్లా బజార్లలో పశువుల్ని కోసుకు తినడం, ఈ మురికిలో పొర్లటం, ఈ తాగటం, ఈ పరమ చండాలం ఇట్లా ఉంటే ఏ సభ్యసమాజం మనల్ని రానిస్తుంది?” ఇది మోహనరావు అభిప్రాయమే కాదు. ఈ వైట్‌కాలర్ దళితులందరి భావాలు కూడా. బంగళాల్లో స్కాచ్‌విస్కీలు, స్టార్ హోటళ్ళలో చికెన్ మంచూరియాలు మాత్రమే నాగరికత అనుకునే వీళ్ళ మానసికస్థాయిపై నాకెన్నో అపనమ్మకాలు. అయినా ఒక ఆశ. గుడ్డికన్నా మెల్ల నయం కదా అని. అతని బలహీనతలకు అతీతంగా మోహనరావుపై ఆశలు పెట్టుకొన్నాను. ఆశయం బలమైంది అయితే, అది వ్యక్తిలోని మానసిక దౌర్బాల్యానికి, అంతరంగపు మరగుజ్జుతనానికి అతీతంగా ఎదుగుతుంది అనేది మనకు చరిత్ర చెప్పిన పాఠం. మోహనరావు గురించిన నా ఆశా అదే.

సెప్టెంబరు 21-28

తెనాలి, నర్సరావుపేటల్లో జరిగిన మీటింగులు గొప్ప సంచలనాన్ని కలిగించాయి. పశువుల్ని, మేకల్ని మందలు, మందలుగా తోలినట్లుగా జనాల్ని తోలే మీటింగుల యుగంలో స్వచ్ఛందంగా అన్నివేల మంది రావటం ఒక వింత. మోహనరావు గొప్ప వక్త. అక్కడొక ముక్క, ఇక్కడొక ముక్కా ముక్కున కరచుకుని, ఆ సమయానికి గొప్ప మేధావిలా ప్రత్యక్షం అవుతాడు. కాసేపు ఉపనిషత్తులంటాడు. కాసేపు దాస్ కాపిటల్ అంటాడు. శ్రీశ్రీని ధారాళంగా కోట్ చేస్తాడు. జాషువా పద్యాల్ని ఆలవోకగా పాడతాడు. సంఘటనలను రంగు రుచి కల పదార్థాలుగా మార్చగల కథాకథన శైలి. గుండెల్ని తాకే వ్యంగ్యం. మోహనరావు ఉపన్యాసం గొప్ప యుఫోరియాను ఇస్తుంది. ఈ మీటింగుల్లో ముందుగా కలిచేడు హత్యల్ని ప్రస్తావించేవాడు.

“వాళ్ళు దాన్ని యుద్ధం అంటున్నారు. రెండు కులాల మధ్య యుద్ధం! యుద్ధం అనేది పెద్ద మాట అనిపిస్తే దొమ్మి అనండి అంటున్నారు. కానీ అది దాడి. నిదురిస్తున్న కనుపాపలపై పరపరమంటూ చీల్చుకుంటూ వెళ్ళినవి కత్తులూ, గొడ్డళ్ళే. అక్కడ తెగింది శిరస్సులూ, మొండాలే” అంటూ మొదలుపెడతాడు. కలిచేడు దురంతాన్ని తనదైన శైలిలో వివరిస్తాడు. అయ్యో అయ్యో అనే సానుభూతి, దుఃఖం, అరేరే, అనే ఆవేశం సభికుల్లో కలుగుతుంది. అదో హిప్పాటిక్ ట్రాన్స్. అదుగో అప్పుడు బయటపెడతాడు తన ప్రణాళికను. జనాభాలో మనదెంత శాతం అని లెక్కలు వేస్తాడు. ముస్లిం సోదరుల్ని కలుపుకొన్నామనుకో,

మన బి.సి. సోదరుల్ని కూడా కలుపుకొన్నామనుకో, అప్పుడు లెక్కవేస్తే అంటాడు. అంతా కలిపి తొంభైశాతం అని తేల్చుతాడు. తొంభై శాతం ఉన్న మనం అల్ప సంఖ్యాకులుగా, పీడితులుగా ఎందుకుండాలి అంటాడు. అప్పుడు ప్రవక్తలా ముఖం పెడతాడు. అధికారమే మన చేతిలోకి వస్తే అనే స్వప్నాన్ని ఆవిష్కరిస్తాడు. కళ్ళు మూస్తేనే తప్ప కనబడని కలల పావురాన్ని మనముందు ఎగరేస్తాడు. ఇదంతా గొప్ప ఐంద్రజాలిక విద్య అనిపిస్తుంది. అయినా ఏదో ఆశ. ఈ ఆశ, నా జాతి మొత్తపు బలహీనతేమో?

సెప్టెంబరు 29 - అక్టోబరు 6

తెనాలి మీటింగు తర్వాత “భారత రాజకీయ చరిత్రలో కొత్త శకం రానుందా?” అంటూ పేపర్లలో పతాక శీర్షికలు వచ్చాయి. ‘రాష్ట్ర రాజకీయ వర్గాల్లో అలజడి’ అంటూ సంపాదకీయాలు వచ్చాయి. ఆ తరువాత రెండు రోజులకు ప్రకాశం అనే రిటైర్డు ఐ.ఎ.యస్. ఆఫీసరు మోహనరావును కలవడానికొచ్చాడు. “ముస్సోరీలో చదును చెయ్యబడ్డ సారవంతమైన మేధ నాది” అన్నాడు. “నన్నూ చెయ్యి కలపనివ్వండి, ముందుకుపోయే చోదకశక్తి మీది, వెనుక వ్యూహం నాది” అన్నాడు. ఇద్దరూ కౌగలించుకుంటున్న దృశ్యాన్ని పేపర్లలో పటం కట్టి ప్రచురించాయి. చూస్తుండగానే మోహనరావు డాక్టర్లు, లాయర్లు, సివిల్ సర్వెయ్ట్లూ, ఛోటా కవులు, మాజీ ఉద్యమకారులు మొత్తంగా యాభై అరవై మంది మేధావుల్ని వెంట తిప్పకోగల నాయకుడయ్యాడు.

మోహనరావు బడా నాయకుడయ్యాడు. ఆయనకో పి.ఎ., బాడీగార్డులు మొదలైన హంగులు వచ్చాయి. ‘కేశవదాసు నాకు బాడీగార్డుగా ఉంటాడు’ అంటూ నలుగురితో చెప్పేడు. ఆ మాటలకు నేను నిజంగా సంబరపడ్డాను. నాకు అటువైపునో ఐ.ఎ.యస్. ఆఫీసరు, ఇటువైపునో డాక్టరు, వాళ్ళతో సమానంగా నేను నడవటం, అదేదో సినిమాలో పాటలాగా ‘దొరకునా ఇటువంటి సేవ?’

అక్టోబర్ 7-14

వినుకొండలో ఆరోజు రాత్రి బహిరంగసభ అయిపోయేసరికి పదకొండుగంటలైంది. గెస్ట్ హౌస్ కెళ్ళి భోజనం చేసేసరికి పన్నెండు అయ్యింది. బయట వరండాలో పచార్లు చేస్తూ కొన్ని గద్దర్ పాటల్ని ప్రాక్షీను చేస్తుండగా “దాసూ!” అంటూ మోహనరావు గొంతు వినబడింది. తలుపు తెరుచుకొని ఆయన గదిలోకి వెళితే వింత దృశ్యం కనిపించింది. ఎదురుగా టీపాయ్ మీద విస్కీ సీసా, షోడాల గ్లాసులు ఉన్నాయి. రక్తం చిమ్మే గాయాల్లా ఉన్నాయి ఆయన కళ్ళు. “రా తమ్ముడూ! రా! ఇందా ఈ గ్లాసు తీసుకో! ఒక పెగ్గు వేసుకో!”

“అలవాటు లేదన్నా!”

“నాకు మాత్రం అలవాటుందా? ఈ మందే వేసుకోకపోతే గుండెల్లో రగిలే ఈ బాధతో నేనేమయ్యేవాడినో? తమ్ముడూ! మనదీ ఒక బతుకేనా? తప్పు చేసినవాళ్ళలా, మన ఉనికిని మనం చెప్పుకోడానికే భయంగా..... తమ్ముడూ! కలిచేడు హత్యల గురించి నువ్వు పాడుతుంటే గుండె చలించిపోయింది! నేను హంతకుణ్ణి ఎందుకు కాలేకపోయానా అని బాధపడ్డాను. తమ్ముడూ! కసి తీర్చుకుందామురా! ఇంతకింతా! నువ్వు కానివ్వు. ఒక పెగ్గు వేసుకో! వేసుకొని ఇట్లా వచ్చి నా పక్కన కూర్చో.... పర్లేదులే, రా!”

మోహనరావు నన్ను లాగి పక్కన కూర్చో పెట్టుకున్నాడు. బలవంతంగా గ్లాసు చేతికిచ్చి గుటక వెయ్యమన్నాడు. తప్పించుకోవడం కుదిరింది కాదు. గుటక వెయ్యగానే గొంతు అగ్గినిప్పు అయింది. కడుపులోపలి నుంచి ఏదో తోసుకువచ్చి భళ్ళున నేలపై పడింది. అక్కడి నేలపై, సోఫాపై, మోహనరావు బట్టలపై జిగటజిగటగా పులిసిన వాసనతో.... నన్ను మంచంపై పడుకోబెట్టి నాకు సపర్యలు చెయ్యటం నాకు గుర్తుంది. ఈ వినుకొండ సభ నా జీవితంలో ఒక ముఖ్యమైన మలుపు. ఒకటి నేను మోహనరావుకు దగ్గరయ్యాను. రెండోది నేను మొదటిసారిగా మందు రుచి చూశాను. ఇరవైయేళ్ళ నా శరీరానికి విస్కీ చుక్కలు వింతైన హాయిని, మొరటుదనాన్ని అలవాటు చేశాయి.

అక్టోబరు 15-22

ఒక్కొక్క మీటింగుకు మోహనరావు చుట్టూ ఏర్పడ్డ 'ఆరా' విస్తృతం కావటం మొదలుపెట్టింది. "చూశావా తమ్ముడా! ఇన్నివేల మంది నన్ను తనవాడు అంటూ నెత్తిన పెట్టుకుంటున్నారు. వీళ్ళకేదయినా చెయ్యటంలో నా ప్రాణాల్ని సైతం పోగొట్టుకొంటే ఏం?" అన్నాడు ఒకరోజు. ఆ మాటలు నన్ను ఉద్దేశించి కాదు. ఒకానొక మూడ్లోంచి అసంకల్పితంగా వచ్చిన మాటలవి. చుట్టూ ఉన్న జనం వినమ్రంగా ప్రవచనాన్ని వింటున్నట్లుగా చూసారు. ఆరాధనా పూర్వకమైన ఆ చూపులు మోహనరావుకు ఇష్టం. ఒకానొక 'మెస్సయా'లా తాను ప్రపంచానికి పరిచయం కావాలని ఆయన ఆరాటం. 'మెస్సయా'లు ఒక్కసారిగా ఆకాశం నుండి ఊడిపడరు. వాళ్ళ వెనుక నిరంతర సాధన, త్యాగం, సత్వాన్వేషణ ఉంటాయి. మోహనరావు గత జీవితంలో యివన్నీ ఉన్నాయంటే నమ్మబుద్ధి కావటంలేదు. ప్రస్తుత జీవితంలో మాత్రం మోహనరావు 'మెస్సయా' అవతారానికి దగ్గరగానే ప్రవర్తిస్తున్నాడు (మందు పుచ్చుకోవటం మినహా)

అర్ధరాత్రి మోహనరావు గొంతు నుంచి మెస్సయా మార్కు మృదు వచనాలు కాక విలన్ల తాలూకు కరకు కంఠోక్తుల్ని విని ఉలిక్కిపడి నిద్రలేచాను. కిటికీలోంచి చూస్తే, భయానకదృశ్యం. ఓబులేసు అనే కుర్రవాణ్ణి స్తంభానికి కట్టివేసి, చెయిన్లతో బాదుతున్నారు. "ఛస్తావురా! లంజకొడకా! చెప్పరా చెప్ప!" అంటూ అరుస్తున్నాడు మోహనరావు. రక్తమోడుతున్న గాయాలుకానీ, ఆ హింసగానీ వాణ్ణి పెద్దగా కదిలించినట్టులేదు. నోటివెంట మాట పెగల్చటం లేదు.

"వీణ్ణి తీసుకువెళ్ళి వెనకగదిలో కట్టివేసి ఉంచండి! చెప్పేదాకా పచ్చి మంచినీళ్ళు కూడా ఇవ్వకండి! అంతంత దెబ్బలకు కూడా లొంగటం లేదేవీడు?" అంటూ మోహనరావు బెడ్రూమ్ వైపు వెళ్ళిపోయాడు. ఓబులేసును ఈడ్చుకుంటూ లోపలికి తీసుకెళ్ళారు. ఆ రాత్రి మరి నాకు నిద్రపట్టలేదు. కోటేసు శరీరంపై గాయాలే కళ్ళముందు కదలాడుతున్నాయి. అంతకన్నా మిస్టర్ జాకాల్ అండ్ మిస్టర్ హైడ్లాగా మోహనరావు ఈ రెండో అవతారం నన్ను వింత భయార్థవంలోకి విసిరివేసింది.

మోహనరావు ఆంతరంగిక సిబ్బంది సంఖ్య చాలా పెద్దది. మంత్రాంగం జరిపే జాను కవి. (ప్రకాశం, ఐ.ఎ.ఎస్. ఆంతరంగికుడి కిందకు రాడు). ఇద్దరు మధ్యవయసున్న డాక్టర్లు స్నేహితుల్లాంటి సలహాదారులు. అంగరక్షకుల పేరుతో ఒక ఐదుగురు ఉన్నారు. (ఈ అంగ రక్షకుల కేటగిరీలోకి నేను రాను). వీళ్ళు కాక అంతగా చదువురానివాళ్ళు, సేవకుల్లాంటివాళ్ళు

ఒక పదిమంది దాకా ఉంటారు. కోటేసు వాళ్ళలో ఒకడు. నిన్న మధ్యాహ్నం పార్టీకి విరాళంగా వచ్చిన లక్ష రూపాయల డబ్బు బాంక్‌లో వేయమని కోటేసు కిచ్చారట. అందులో లక్షలేవు, తొంభైవేలే ఉన్నాయని వాడు తిరిగి వచ్చాడట. అదుగో అప్పట్నుంచి వాణ్ణి చిత్రహింసల పాలు చేస్తున్నారు. డబ్బు కాజేసే వాడినైతే ఆ లక్ష తీసుకొని పారిపోయే వాడిని కదా అని వాడి వాదం.

ఈ రాత్రి కూడా (అక్టోబరు 16) నిన్నటి సంఘటనల కొనసాగింపులా సాగింది. నడిజాము వేళలో 'అమ్మా!' అంటూ ఒక పెనుకేక పెరటిలోంచి వినబడింది. అది భయ విహ్వలతతో శరీరంలోంచి ప్రాణం విడిపోయే క్షణాల్లో వేసే కేకలా ఉంది. లోపల హడావుడిగా జనం అటూ ఇటూ పరుగెత్తడం నేను గమనిస్తూనే ఉన్నాను. మోహనరావు స్నేహితుడు డాక్టరు విజయకుమార్ రావటం కూడా గమనించాను.

“ఏమిటీ దారుణం! ఎట్లా జరిగింది? ఇంత భయానకమైన చిత్రహింస? ఎలా జరిగింది?”

“వీడు ప్రజల డబ్బు కాజేశాడు. చెప్పరా అంటూ.....” మోహనరావు గొంతు కంగారుగా ఉంది.

“మీరేనా! మోహనరావు గారూ మీరేనా? కలిచేడులోను, నీరుకొండలో మనవాళ్ళను అతి భయంకరంగా చంపుతున్నారని సభల్లో వాపోయే మీరేనా? మోహనరావుగారూ ఏమిటిది?”

“డాక్టరు విజయ్! అయామ్ సారీ! ఇట్లా అవుతుందనుకోలేదు. ఒక అన్నగానే వాణ్ణి కోప్పడ్డాను. ఎలాగైనా వాణ్ణి కాపాడండి..... లేనిపోని లంపటం....”

“అన్నగా కోప్పడటమంటే.... చెయిన్లతో కొట్టటం, కాల్చివాతలు పెట్టటం, మైగాడ్ ఎంత భయంకరమైన టార్చర్! ఎంత గొప్పగా ఊహించుకొన్నాను మీ గురించి, మామధ్యన మరో అంబేద్కర్ పుట్టాడనుకొన్నామే....”

“ప్లీజ్ విజయ్! నా నిజాయితీని శంకించకండి! నా వాళ్ళను దొంగలుగా చూడలేని ఆవేదనలో...”

“చాలించండి మీ డైలాగులు..... వాడికేమైనా అయ్యిందంటే మీ బ్రతుకును బజారు కీడుస్తాను” అంటూ కోటేసును వెంట తీసుకువెళ్ళాడు డా॥ విజయ్.

కోటేసుకేమయిందో ఈరోజుకూడా (అక్టోబరు 17) తెలియలేదు. వాడు తేరుకునే ఉంటాడను కొంటున్నాను. డాక్టరు విజయ్‌కుమార్ మాత్రం ఆ తరువాత మోహనరావు అనుచరవర్గంలో మళ్ళీ కనబడలేదు.

మోహనరావు వ్యక్తిత్వం గురించిన సందేహాలు నన్ను కలవరపెడుతున్నాయి. మోహనరావు అంటే ఏమిటి? అతను కూడా ఒక మామూలు రాజకీయ నాయకుడేనా? లేక తన వాళ్ళ స్థితికి చలించి వాళ్ళకోసం పాటుపడుతున్న మెస్సయానా? తేల్చుకోలేకపోతున్నాను. ఈ మోహనరావు త్యాగాలు కూడా తక్కువగా అంచనా వెయ్యలేము. ఉద్యోగాన్ని వదిలేశాడు. కుటుంబాన్ని పోగొట్టుకొన్నాడు. ఇప్పుడంటే ఇలా అనుచరవర్గం, అంగరక్షకులు ఉన్నారు కానీ, ఒకప్పుడు అతని ప్రాణాల్ని తీయాలనే ప్రయత్నాలు జరిగాయి.

పోనీ మోహనరావు చెడ్డవాడే అనుకుంటే ఇన్నివేల మంది ఇంతగా ఆరాధిస్తుంటే, ఆ స్పందనకు ఎంతటి కరడుకట్టిన స్వార్థపరుడైనా మారిపోతాడే, మోహనరావులో సైతం ఆ మార్పు కలగక ఉంటుందా?

డైరీలోని ఆ కాగితాలు చదివిన తరువాత హఠాత్తుగా మోహనరావుకు ఆ కుర్రవాడిపై కోపం వచ్చింది. ఇది డైరీనా? నాపై ఛార్జీషీటా అని పళ్ళు కొరుక్కున్నాడు. ఆ డైరీ పేజీల్ని ముక్కలు ముక్కలుగా చించి, పక్కనున్న మురికి కాలువలోకి విసిరివేశాడు. తనకు వ్యతిరేకంగా ఉన్న చివరి సాక్ష్యాన్ని నాశనం చేసినట్లుగా తృప్తి చెందాడు.

తానిక మళ్ళీ ఉద్యమాన్ని నిర్మించవచ్చు. మళ్ళీ జనాన్ని సమీకరించాలి. వీలయితే మళ్ళీ ఇంకొసారి కలిచేడు వెళ్ళాలి అనుకున్నాడు. “ఈసారి నా కార్యరంగం కలిచేడే. కలిచేడే నా ఆత్మగృహం!” అనుకున్నాడు. “నాకేమిటి ఈ దేశంలో ఏ దళిత నాయకుడికైనా కలిచేడు సందేశాన్నిచ్చే దేవాలయమే” అని కూడా మనసులో అనుకున్నాడు.

పబ్లిక్ ఫోన్ దగ్గరకు వెళ్ళి కలిచేడుకు ఉదయాన్నే ఎన్ని గంటలకు బస్సు ఉందో చెప్పమని ఫోన్ చేశాడు. టైమ్ నోట్ చేసుకొని మళ్ళీ దళిత సంగ్రామ్ పార్టీ కార్యాలయంవైపు బయలుదేరాడు.

3

ఉదయం పదిగంటల వేళ. దళిత సంగ్రామపార్టీ ఆఫీసు. డెస్క్ పై కూర్చుని ఉత్తరాలు రాసే కార్యక్రమాన్ని మొదలుపెట్టాడు మోహనరావు. లోక్ సభలోని దళిత, బి.సి., మైనారిటీల యం.పి.లందరికీ పేరు పేరునా రాస్తున్న ఉత్తరాలు. రాస్తూ.... రాస్తూనే ఉన్నాడు. ప్రస్తుతానికి తనొక్కడే. (గొప్ప ఉద్యమాలన్నీ ఒక్కడితోనే మొదలవుతాయి). నిన్నా మొన్నటిది ప్రాంతీయ స్థాయిలో జరిగింది. ఇప్పుడిక జాతీయ స్థాయిలో ఉద్యమాన్ని ఏర్పరచాలి అనుకున్నాడు.

“ఆంధ్రదేశానికి చెందిన ప్రముఖ దళిత నాయకుడు మోహనరావు శుభాకాంక్షలతో వ్రాయు ఉత్తరము. మీకు గుర్తు ఉండే ఉంటుంది. ఐదారు నెలల క్రితం ఆంధ్రదేశాన్ని ఉద్రూతలూగించి అధికార పార్టీ చేత నీళ్ళు తాగించిన గొప్ప దళిత ఉద్యమానికి సంస్థాపక అధ్యక్షుణ్ణి నేను....” అట్లా తనను గురించి తాను గొప్పగా రాసుకోవటం ఎందుకో నచ్చలేదు మోహనరావుకు. కానీ తప్పదు. వాళ్ళకి తెలియాలి కదా! తనలోని అనంత జ్ఞాన సంపద.

“జరిగిన విషయాలు కూడా చెప్పాలి. ఇంతటి మహా ఉద్యమం ఎందుకు నీరు కారిపోయిందో తెలుసుకోవాలని మీరనుకోవడం సహజమే! నిజానికి నా సమకాలీనులలో ‘హోవర్లు ఫాస్ట్’ లాంటి నవలాకారుడుంటే ‘స్పార్ట్ కన్’ లాంటి గొప్ప నవల కావలసినంత గొప్ప ఉద్వేగభరితమైన సంఘటన ఈ ఉద్యమం. ఆనాడు స్పార్ట్ కన్ ఓడిపోయాడు. ఇవాళ మోహనరావు కూడా. అదీ పోలిక. అయితే అప్పుడు స్పార్ట్ కన్ చచ్చిపోయాడు. కానీ నేనింకా బ్రతికే ఉన్నాను. అందుకే మరో గొప్ప ఉద్యమాన్ని నిర్మించుకోగలననే నమ్మకం నాకుంది. ముందు అసలప్పుడేం జరిగిందీ మీకు వివరిస్తాను.

“వెలుగుపాలెం బడిపంతులు ఉద్యోగం మానివేసి, గుంటూరు చేరాను. (నేను భార్య చేత వదిలివేయబడ్డ వాణ్ణి. వివరాలు అప్రస్తుతం). గుంటూరు నా స్పిరుట్యువల్ హోమ్. సుమారు ఆరునెలలపాటు దళితులతో (హరిజనులు అని రిఫర్ చెయ్యటం నాకిష్టం లేదు).

చర్చించాను. అంబేద్కరు తరువాత మళ్ళీ అంత గొప్ప నాయకుడు మనలో ఎందుకు ఉదయించలేదు? ఆఫ్రికన్ దేశాల్లో, లాటిన్ అమెరికన్ దేశాల్లో అణగారిన ఆర్తులందరూ పోరాటాల్ని చేస్తుంటే మనం ఎందుకు ఈ బానిసత్వాన్నీ, సామాజిక హింసనీ ఇలాగే భరిస్తున్నాము?” అని ప్రశ్న వేశాను. నేను కలుసుకున్న వాళ్ళలో టీచర్లు, ప్రొఫెసర్లు, డాక్టర్లు, సివిల్ సర్వెయ్, ఒకరేవిటి అన్ని రంగాలకు చెందిన నిష్ణాతులున్నారు. పరిస్థితులింకా పక్కం కాలేదన్నారు. జీవఫలం కాస్త వగరుగా మారిందేమో కానీ చేదుగా మారలేదన్నారు. మనవాళ్ళు మానసికంగా సిద్ధంగా లేరన్నారు.

“మనలో ఐకమత్యం ఎక్కడెక్కడిది అని ఇంకొందరు అన్నారు. ఒక ఎమ్.ఎల్.ఎ.ని కలిశాను. అయినా మనకిప్పుడేమైంది. మనకిప్పుడు రిజర్వేషన్లు ఉన్నాయి. స్కీములన్నాయి. యోజనలున్నాయి. దుఃఖం ఉన్న చోటే కదా పోరాటం” అన్నాడు.

అయితే ఆరోజే విజయవాడ ఇంజనీరింగ్ కాలేజీలో ఒక దళిత విద్యార్థి ఆత్మహత్య చేసుకున్నాడు. కులం పేరుతో జరిగే మానసిక హింసను తట్టుకోలేక.”

“మిత్రుడా! ఈ సోకాల్డ్ మేధావులందరీ కాలితో ఓ తన్నుతన్ని, ఆరోజే నా పోరాటం మొదలు పెట్టాను. యాభైమంది కుర్రవాళ్ళతో విజయవాడ వీధుల్లో జరిపిన ఆ పోరాటమే, ఆంధ్రదేశంలో గొప్ప ఉద్యమానికి నాంది పలికింది.

ఉత్తేజం, అధ్యయనం, ఏకీకరణ నా మూల సూత్రాలు. నా ఆశలన్నీ కుర్రవాళ్ళ మీదే. వాళ్ళే మన సంపద, మన ఆయుధాలు.

ఆ మరుసటి రోజు విజయవాడలోనే ట్రైన్లో వెళుతున్న నన్ను కిందకు లాగి కొట్టి, స్పృహలేని స్థితిలో ఫుట్పాత్పై విసిరేశారు వాళ్ళు. ఎవరు? ఇంకెవరు మన శత్రువులు. మన శత్రువులు పోలీసుల్లో ఉన్నారు. అగ్రకుల మేధావుల్లో ఉన్నారు. (చిత్రంగా వాళ్ళెవరూ ఇంజనీరింగ్ కాలేజీకి చెందినవాళ్ళు కాదు).

విజయవాడలో ఆ మరుసటిరోజు బండ్ జరిగింది. ముందు బండ్ నెవరూ లక్ష్య పెట్టలేదు. ఒక షాపును పగలగొట్టమన్నాను. ఒక బస్సును తగలబెట్టమన్నాను. అప్పుడు రెస్పాన్సు చెప్పమన్నాను. ఎక్కడ షాపులక్కడ థన్ థన్ మని మూసివేశారు. అప్పుడు నాలోపలి నేత్రం తెరుచుకుంది. ఒక సమాధానం దొరికింది. హింసకు సమాధానం హింసేనని.

ఆ తరువాత నేను పాదయాత్రలు చేశాను. పల్లెపల్లెకీ తిరిగాను. కులపెద్దల్ని కలిశాను. ఫాదరీల్ని కలిశాను. బడిపంతుళ్ళని కలిశాను. వాళ్లందరిలో ఒక సామాన్య లక్షణం నాకు కనిపించింది.

ఆత్మగౌరవాన్ని పోగొట్టుకోవటం! స్పష్టమైన అవగాహన లేకపోవటం!

మనం కొద్దికొద్దిగా చనిపోతూ, ఆ చావునే జీవితం అనుకుంటున్నాం. (ఈ పోలిక బాగాలేకపోతే) మన జీవితాలు కక్కసు దొడ్లలా ఉన్నాయి. ఈ కక్కసు దొడ్డిలోకి పోవటం రావటమే జీవితం అనుకుంటున్నాం. మన జీవితాలకు మరోపేరు డెత్.... డయేరియా....”

అంతవరకూ రాసి మోహనరావు తృప్తిగా నవ్వుకున్నాడు. “ఎంత గొప్ప సిమిలీ! ప్రపంచం లోని గొప్ప గొప్ప నాయకులంతా కవులేనట. మావో కవి! లెనిన్ కవి! అంబేద్కరులో కవితాంశ ఉంది. నాలో కూడా!” అని అనుకున్నాడు మోహనరావు.

ఉత్తరాన్ని అక్కడితో ఆపివేశాడు. ఇవి ఉత్తరాలు కావు. చరిత్రాత్మకమైన డాక్యుమెంట్లు. వీటిని శ్రద్ధగా రోజుల తరబడి రాయాలి అనుకున్నాడు. మోహనరావుకు తృప్తిగా ఉంది. “గొప్పకార్యరంగాన్ని సిద్ధపరచాను” అనిపించింది.

హఠాత్తుగా అతనికి కాస్త విస్కీ తాగితే బాగుండు అనిపించింది. రాణీదేవిని ముద్దు పెట్టుకోవాలనిపించింది. విస్కీ కాదు కానీ రాణీని కలుసుకోవాలి. ముద్దుకాదు కానీ ఆమె శాశ్వతంగా నాతో జీవిస్తుందేమో అడగాలి అనుకున్నాడు. అలా అనుకొని విసురుగా లేచి, చెప్పులు వేసుకొని రోడ్డు పైకి ఉరికాడు.

వేగంగా, ఉధృతంగా, ఒకానొక ఉన్మాదంలాగా నడుస్తున్నాడు.

ఆరోజుల్లో (ఎంత, అయిదునెలలు కూడా కాలేదు) ఇద్దరూ కలిసి ఒక గదిలోనే ఉండేవాళ్ళు. కటౌట్లు, బ్యానర్లు, పోస్టర్లు ఉన్న ఇరుకుగదిలోనే ఇద్దరూ గడిపేవాళ్ళు. రాత్రి పాడవునా ఆమె శరీరం అతనికి వింత ఉత్సాహాన్ని, నిషానీ ఇస్తునే ఉండేది. అలాంటి పారవశ్యపు క్షణాల్లోనే ఆమె కళ్ళ నుండి దుఃఖం, కోపం, పాపభీతి బొట్లుబొట్లుగా రాలి, అతని నగ్న శరీరాన్ని తడిపేవి (ఆమెకో భర్తా, ఏడేళ్ళ పిల్లవాడు ఉన్నారు). ఉదయం అవుతూనే ఆమెతో ఈ అనుబంధం ముగిసిపోతుంది. మంగళసూత్రం, నుదిటిపై బొట్టు, ఒంటి చుట్టూ కప్పుకున్న చీరచెంగు, ఆమె గౌరవనీయమైన మహిళా కార్యకర్తగా రూపాంతరం చెందుతుంది. ప్రెస్ రిపోర్టులు, పబ్లిక్ రిలేషన్లు అంటూ వేరే జీవితంలోకి వెళ్ళిపోతుంది.

“టిఫిన్ చేసి వెళ్ళొచ్చు కదా!” అంటాడు.

“లేదు సర్! ఆలస్యం అవుతుంది. అవతల విలేకర్లు వస్తారు” అంటుంది.

ఆమెకీ ఉద్యమం గురించి గొప్ప ఆశలున్నాయి. ఆమె కనురెప్పల్ని కెలికితే, అన్నీ కలలే. మోహనరావు మంత్రిగా, తను అతని పి.ఎ.గా లేదా మోహనరావు ముఖ్యమంత్రిగా, తను డిప్యూటీ మంత్రిగా.... ఆమె చరచరా వెళ్ళిపోయింది. కలలపై నడుచుకుంటూ.

మోహనరావు రాణి గురించిన ఆలోచనల్తో పడి ఎదురుగా వస్తున్న ఆటోని గుద్దుకున్నాడు. మోకాలి చిప్ప ‘ఫట్’ మంది. అబ్బా అనుకున్నాడు.

ఒకరోజు ఏం జరిగిందీ...

“హెల్ప్ మి!” అంటూ రాణి వచ్చింది.

“ఏం జరిగింది?”

“అతను నన్ను చితకబాదాడు?” ఏడుస్తోంది. “చూడు!” అంటూ వెనక్కు తిరిగింది. వీపు నిండా బెల్టు వాతలు.

“కాసేపు రెస్ట్ తీసుకో!”

“మనం పెళ్ళి చేసుకుందాం!” రాణి తీవ్ర స్వరంతో.

“ఇప్పుడు కాదు....” అదే తీవ్రతతో మోహనరావు.

“ముందు ఎలక్షన్లు కానివ్వు...”

“ఈలోగా అతను నన్ను చంపేస్తాడు...” రాణి ముఖాన్ని చేతుల్తో కప్పకొని పెద్దగా ఏడుస్తోంది. “నా పాపాలకు నేను అనుభవిస్తున్న శిక్ష యిది...” మధ్యమధ్యలో స్వగతాలు.

రోడ్డుపై నడుస్తున్న మోహనరావు ఈ జ్ఞాపకాల్ని, ఇక్కడితో హఠాత్తుగా ఆపివేశాడు.

రాణి గురించిన అతని జ్ఞాపకాలన్నీ సరిగ్గా ఈ సంఘటన దగ్గరే ఆగిపోవాలని అతని కోరిక. కనీసం, తన జ్ఞాపకాల గుట్టల్లోంచి ఆ తరువాత జరిగిన సంఘటనలన్నీ పెరికివేయాలని అతని ప్రయత్నం.

“రాణి ఉరిపోసుకొని చనిపోయింది....” ఈ వార్తను వినకుండా ఉండాలనీ, విననట్టు ఉండాలనీ...

బ్రాడీపేట ఆరోలైను వచ్చింది. ఎనిమిదవ ఇల్లు. పెచ్చులూడిన గోడలు. పెంకులు కప్పిన వరండా. అడ్డదిడ్డంగా వేసిన చెక్క కుర్చీలు. ఏమని అడగాలి? నీ భార్య ఏదని అడగాలా? అక్కడే ఆ పంచలోనే పడుకోబెట్టారు. పూలమాల కూడా వేశాడు తను.

“ద్రోహం! దగా!” లోలోపల గొణుక్కున్నాడు మోహనరావు.

“ఎవరది?” లోపల నుంచి ఎవరిదో కంఠం.

పారిపోతున్నట్టుగా గబగబా బయటకు నడిచాడు.

అంత ఎండలోనూ రోడ్డుపై పిల్లలెవరో ఆడుకుంటున్నారు. దూరంగా చర్చిలో నుంచి తంగ్ తంగ్ మని గంటలు వినిపిస్తున్నాయి. పాలప్యాకట్ల కోసం బూత్ ముందర క్యూ పెరిగిపోతోంది. కుష్టువాళ్ళ గుంపు ఒకటి “ధర్మం చెయ్యండి” అనే బ్యానర్ని ముందు పెట్టుకొని రోడ్డు పైకి చొచ్చుకొని వస్తోంది.

“నా ప్రియమైన రాణీ ! నీ ఆత్మకు శాంతి కలుగుగాక !”

“నీ కరకుబారిన, కొంచెం వయసు మళ్ళిన (ముప్పయి ఆరేళ్ళ) పెదవుల్ని ముద్దు పెట్టుకోవాలని నేను వస్తే, నువ్వేమో మృత్యువునే ముద్దు పెట్టుకొన్నావు”

“ఇప్పుడు నువ్వుంటే ఎంత బాగుండేది ? ఈ ఉత్తరాలు, ఈ కాంటాక్ట్లు, ఈ ప్రణాళికలు, ఈ పురిటి నొప్పుల కృత్యాద్యవస్థను నీ చేతిలో పెట్టేవాణ్ణి గదా!”

“దేవుడు అంటే స్పందనలు తెలియని ఒకానొక దృగ్విషయం (ఫినోమినా)”.

అట్లా తనలో తాను సంభాషించుకుంటూ మళ్ళీ తన బొరియలోకి, దళిత సంగ్రామ్ పార్టీ కార్యాలయంలోకి, పునఃప్రయాణించాడు మోహనరావు.

4

టెలిఫోన్ మోగింది. నాలుగు నెలల పదిహేను రోజుల తరువాత మోగుతోందా టెలిఫోను. నాలుగు నెలలుగా బిల్లులు కట్టటం లేదు. కనెక్షన్ పీకేసి ఉంటారనుకున్నాడు మోహనరావు. కానీ ఈవేళ అది మోగుతోంది. ట్రింగ్, ట్రింగ్.... ఒక్కొక్క ట్రింగ్ ట్రింగ్ కీ అతనిలోని ఎడ్రినాలిన్ పెరుగుతోంది. విసుగ్గా, అసహనంగా ఫోన్ ఎత్తగానే మాలతి గొంతు వినబడింది. ఆహ్లాదకరమైన స్వరం. జీవితంపై గొప్ప ఆశను కలిగించే స్వరం. టెలిఫోన్ వైర్ల లోంచి, అతని చెవుల్లోకి ప్రయాణిస్తున్న విద్యుత్తేజంలా మాలతి స్వరం. దళితవాద, స్త్రీవాద, తీవ్రవాద - పాతికేళ్ళయినా లేని, సెంటిమెంట్లు బొత్తిగా లేని మాలతి.

“హలో మోహనరావుగారా? 363486 నెంబరేనా?”

“ఇది దళిత సంగ్రామ పార్టీ ఆఫీసు”

“మీరేనా! ఎట్లా ఉన్నారు?”

“దళిత సంగ్రామ పార్టీ వ్యవస్థాపక అధ్యక్షుణ్ణి మాట్లాడుతున్నాను”

“ఆరోగ్యం ఎలా ఉంది? ఎప్పుడు డిశ్చార్జ్ చేశారు?”

“నేనేం జబ్బు పడలేదే?”

“ఆ మధ్య మిమ్మల్ని సైకియాట్రీస్టు దగ్గర చూశామని, స్నేహితులు చెప్పారు. ఇప్పుడు కోలుకున్నట్లేనా?”

“నేను కాదు! మరో మోహనరావు ఏమో?”

ఏమిటీమే ఉద్దేశం. మోహనరావు దళితుల్ని వెన్నుపోటు పొడిచాడని ఆవాళ నామీద కత్తి కట్టింది. ఇప్పుడేమో మోహనరావు పిచ్చివాడయ్యాడంటూ ప్రచారం చేస్తోంది. ఈ లేడీ గోబెల్స్ ప్రచారాన్ని ఖండించాలి. ఈవిడకే కాదు, నాకూ నా దళిత సోదరులపై అవ్యాజమైన అనురాగం ఉందని ఖచ్చితంగా చెప్పాలి. పోరాటం ఈవిడ ఒక్కతె సొత్తు కాదని కూడా తెలియ జెయ్యాలి అనుకున్నాడు మోహనరావు.

“మోహనరావుగారూ.....”

“వింటున్నాను. మీ తరహా రాజకీయాలు కానీ, మీ తరహా దుష్ప్రచారాలు గానీ నాకు నచ్చలేదని ఖండితంగా చెబుతున్నాను. మీకు ప్రజాస్వామ్యం మీద నమ్మకంలేదు. నాకు మీమీద నమ్మకం లేదు. దట్సాల్!”

“కొన్నాళ్ళు ఎవరైనా బంధువుల ఇళ్ళకు వెళ్ళి....”

“మీరు నన్ను అవమానిస్తున్నారు. వాస్తవాల నుండి పారిపోమ్మని నాకు సలహా యిస్తున్నారా?”

“మీరు ఒక్కళ్లే ఉండడం, ఈ నిరాశ, ఈ అనారోగ్యం వీటి నుంచి మీరు బయటపడాలి. మీరు మళ్ళీ జనం మధ్యకు వచ్చి ఉద్యమానికి ఆసరాగా ఉంటారని నా ఆశ”

“నేను చాలా ఇంప్రూవ్ అయ్యాను. ‘లార్గాక్ టైల్’ టాబ్లెట్లు ఇప్పుడు మూడేసు కుంటున్నాను. వచ్చే వారం నుంచి రెండే చాలన్నాడు డాక్టరు. ఆపై నెల రోజులకొక్కటి. ఆ తరువాతి నెల ఫ్రీ... ఫ్రీడం... స్వేచ్ఛ’ అని ఆమెకు చెప్పాలనిపించింది మోహనరావుకు. కానీ చెప్పలేదు. చెప్పకూడదు అనుకున్నాడు.

“వింటున్నారా?” మాలతి అడుగుతోంది.

“ఆ.....”

“పోనీ మీ భార్య దగ్గరకు వెళ్ళి కొన్నాళ్ళు....”

నాన్సెన్స్! నా గురించి మీకెందుకింత ఆదుర్దా అని పెద్దగా అరవబోయి “అసలు జైల్లో ఉండవల్సిన దానివి బయట ఎట్లా ఉన్నావు...” అంటూ ప్రశ్నించాడు.

“పెరోల్ పై బయటికి వచ్చాం”

“మీ హత్యారాజకీయాల్ని నేను తీవ్రంగా ఖండిస్తున్నాను. ఇలాంటి తీవ్రవాదం వల్లనే ఉవ్వెత్తున లేచిన దళిత ఉద్యమం చప్పున చల్లారిపోయింది. మీరు ఉద్యమ ద్రోహులు”

“ఈ పోస్టుమార్టం కార్యక్రమం ఇప్పుడు కాదు. మీ ఆరోగ్యం చక్కబడ్డాక అప్పుడు చర్చించు కుందాం!”

“టైము అయిపోయింది! ఇక ఫోన్ పెట్టేస్తాను. రాయవలసిన ఉత్తరాలు చాలా ఉన్నాయి. జీవిత కథల రచన అట్లాగే ఉంది. ముప్పయి ఏడవ అధ్యాయం పూర్తి కానేలేదు.

మీరు మనసు మార్చుకొని ప్రజాస్వామ్య పద్ధతులలోకి వస్తే నాకు కబురు చేయండి. మా పార్టీలోకి మిమ్మల్ని హృదయ పూర్వకంగా ఆహ్వానిస్తాను” అంటూ ఫోన్ పెట్టేశాడు మోహనరావు.

“కామ్రేడ్ మాలతి! దళితులపై అత్యాచారాలు - ఒక నివేదిక” అనే నీ పుస్తకం చదివేను. గొప్ప విశ్లేషణ. నీ పరిశోధనల్లో నిజం ఉంది. ఆర్థిక స్థితిగతులు మారాలన్నావు. భూమిపై హక్కు రావాలన్నావు. దళితుల్లో పెరుగుతున్న ఆత్మ విశ్వాసం సహించలేకే అగ్రకులాలు ఈ దాడుల్ని చేస్తున్నాయన్నావు. అవన్నీ ఒప్పుకుంటున్నాను. కానీ దళిత ఉద్యమం, దళిత విముక్తి అనేవి తాత్కాలిక ఉద్యమాలు అనే వాదం మాత్రం నేను అంగీకరించను. ఒక అంతిమ పోరాటంలో కలియవలసిన చిన్న ప్రవాహం అనే వాదాన్ని నేను ఒప్పుకోను.

“కానీ, అది సరే, జీవితాన్ని ఇలా జైలుపాలుచేసుకున్నావే? త్యాగమూర్తి అనిపించుకుంటున్నావా? చదువుని, తల్లిదండ్రుల్ని, కలలు పూసే పాతికేళ్ళను కాలదన్నుకొని..... చూడమ్మాయి! ఎందుకో నువ్వంటే నాకు గౌరవం కలుగుతోంది” అని మనసులో అనుకున్నాడు మోహనరావు.

హఠాత్తుగా ఏదో గుర్తు కొచ్చినవాడిలా లేచి ఆఫీసుకు తాళం వేసి కేశవదాసు ఇంటివైపు బయల్దేరాడు. దాసు తండ్రి ఇంటిలోనే ఉన్నాడు. ఏమిటిలా వచ్చావు అన్నట్టుగా చూశాడాయన.

“ఎట్లా ఉన్నారో చూసిపోదామని వచ్చాను” అన్నాడు మోహనరావు.

“లోపలికిరా! మధ్యాహ్నం అన్నమేదయినా తిన్నావా?” అని లోపలున్న భార్యను పిలిచాడు. “మేరీ! ఆయనొచ్చాడు. అన్నం తింటాడేమో అడుగు!” అని చెప్పి బయటకు వెళ్ళాడు.

అటూ ఇటూ కలియచూశాడు మోహనరావు. ఎర్రడైరీ కనిపించింది. దాన్ని తీసుకొని బయటకు వచ్చాడు. మాలతి గురించిన పేజీల కోసం వెతికాడు. రెండుమూడు చోట్ల కనిపించింది. వాటిని పఠ్రుమని చింపబోయి, దాసు వాళ్ళ అమ్మ రావటం చూసి ఆగిపోయాడు. “రాయ్యా! కాస్త అన్నం తిందువుకానీ....” అంటూ లోపలికి పిలిచింది. “ఇప్పుడు కాదులే, ముఖ్యమైన ఉత్తరాలు కొన్ని రాయాలి” అంటూ ఎర్రడైరీ పట్టుకొని అలాగే రోడ్డుపైకి వచ్చాడు. ఆత్రుతగా డైరీ తెరిచి, మాలతి గురించిన రాసిన పేజీల్ని చదవటం మొదలుపెట్టాడు.

నవంబరు 6-13

ఆరోజు ఉదయం “ది ఆర్బిఎస్ ఆఫ్ కలిచేడు ఆన్ ది మార్చ్” అంటూ ఇంగ్లీషు పేపర్లో వచ్చిన వార్త మోహనరావును బాగా కలవరపెట్టింది. పదిమంది పిల్లలు, అంతా ఆరేళ్ళ నుండి పదేళ్ళ దాకా ఉన్నవాళ్ళు. గుంటూరు కలెక్టరాఫీసు ముందు నిరాహారదీక్ష శిబిరాన్ని ఏర్పాటు చెయ్యటం గురించిన వార్త అది. మాలతి అనే సోషల్ వర్కర్ను పోలీసులు అరెస్టు చెయ్యడంపై నిరసనగా ఈ పిల్లలు కలెక్టరాఫీసు ముందు బైరాయించారు. వీళ్ళకు మద్దతుగా కలిచేడు దళితులు కొందరు, మరికొందరు పౌరహక్కుల సంఘం వాళ్ళు కూడా అక్కడ చేరారు. మేం అక్కడకు వెళ్ళేసరికి వాతావరణం చాలా ఉద్రిక్తంగా ఉంది.

లారీలు పదును చూసుకుంటూ పోలీసులు. లారీఛార్జీ చేస్తే దాని ప్రభావం ఎట్లా ఉంటుందనే ఆలోచనతో సబ్ కలెక్టరు (సరిత ఆనందన్) ఉన్నారు. రోడ్డంతా నినాదాల హోరు. యుద్ధం మధ్యలోకి గీతాచార్యుడిలా మోహనరావు ప్రవేశించాడు.

పాలుగారే చెక్కిళ్ళు, దీనవదనాల్తో శిబిరంలో పిల్లల్ని చూస్తే కళ్ళలో నీళ్ళు తిరిగాయి.

వాళ్ళ ముఖాలు ఉద్వేగరహితంగా, నిర్మలంగా ఉన్నాయి. పొలాల మధ్యన చీడపట్టి పూలు పూయటం ఆగిపోయిన మొక్కలు కొన్ని ఉంటాయి. అట్లా ఉన్నాయా పిల్లల ముఖాలు.

“ముందా పిల్లలతో దీక్ష విరమింపజేయండి! తరువాత విషయాన్ని సావధానంగా చర్చించుకుందాం!” సబ్-కలెక్టరు ఇంగ్లీషులో అభ్యర్థిస్తోంది. ఆ మాటలకు ప్రతిస్పందనగా “అనాధపిల్లలపై పోలీసుల జులుం నశించాలి!” అంటూ పెద్దగా నినాదం ఒకటి కెరటంలా లేచింది.

“ప్లీజ్! నా మాట వినండి. పంతాలకు పోకండి ! ఉదయం నుండి నిరాహారంగా ఉన్నారా పిల్లలు. వాళ్ళకేమయినా అయితే మనం అందరం సిగ్గుతో తలదించుకోవాల్సి వస్తుంది’ సబ్-కలెక్టరు ముఖంలో నిజాయితీ.

“అందుకే ఆ పిల్లల తల్లిని వాళ్ళకు అప్పజెప్పండి!” అంటూ జనం అరిచారు.

“ఇది దేశమా? వల్లకాడా? అనాధ పిల్లల్ని ఆదుకొని, వాళ్ళకోసం సర్వం త్యాగం చేసే వాళ్ళను, ‘టాడా’ కిందా, యాంటీగూండా ఆక్టు కిందా అరెస్టు చేసే దేశం, మనం బోస్నియా గురించో, మరో దేశం గురించో, అక్కడ పౌరహక్కులు లేవని వాపోవటం ఎంత హాస్యాస్పదం? మీ పోలీసులకు సోషల్ వర్కర్లంటే పడదు. నాన్ గవర్నమెంట్ ఆర్గనైజేషన్లంటే పడదు. అఖిరికి ఉచితంగా పల్లెల్లో వైద్యం చేసే డాక్టర్లపైనా అనుమానమే. ఎవడు ప్రజల గురించి మంచిగా స్పందించినా వాడో ఉగ్రవాది. కాస్తంత కరుణా, మానవత్వం ఉన్నవాళ్ళని చంపివేసి, ఆ తరువాత మిగిలిన శ్మశానాన్ని తలాకాస్త పీక్కు తినండి!” కసిగా, ఆవేదనగా మాట్లాడేడు. (ఒక నలభైయేళ్ళ మనిషి ఆయన పౌరహక్కుల సంఘపు సెక్రటరీ అని తరువాత తెలిసింది).

అప్పటివరకు విషయం అంతుపట్టక అటూ ఇటూ తిరుగుతున్న మోహనరావు రంగంలోకి వచ్చాడు. దీక్షా శిబిరంలోకి వెళ్ళి పిల్లల వద్ద కాసేపు కూర్చున్నాడు. చూస్తుండగానే మోహనరావు ముఖంలో దుఃఖం పొంగుకొచ్చింది. వాళ్ళలో ఒక పిల్లవాణ్ణి దగ్గరకు తీసుకొని, గుండెలకు హత్తుకొని, పాగిలిపాగిలి ఏడ్చాడు. నాకెందుకో ఆ దృశ్యం కృతకంగా, నాటకీయంగా అనిపించింది. అటు పక్కన కూర్చున్న కలిచేడు ఆడవాళ్ళు మాత్రం చలించిపోయారు. వాళ్ళు చీర చెంగులతో కళ్ళు వత్తుకోవటం ప్రారంభించారు.

“నన్ను మోహనరావు అంటారు. దళిత సంగ్రామపార్టీ అధ్యక్షుణ్ణి. చెప్పండి! మాలతమ్మను ఎందుకు అరెస్టు చేశారు. అసలు మీ ఉద్దేశం ఏమిటో చెప్పండి ? మీ అధికారం, మీ తుపాకులు, మీ మూర్ఖ బలాన్ని ఉపయోగించి, మమ్మల్ని హతమార్చడమేనా మీ ఉద్దేశం? సరే అయితే కానివ్వండి. మీ పోలీసుల్ని ట్రిగ్గర్ నొక్కమనండి. ముందు నాతో మొదలుపెట్టండి. ఆపైన పాలుగారే పసిపిల్లలు, వాళ్ళను కూడా చంపండి! మొత్తం దళితులనందర్నీ చంపి పారెయ్యండి. వాడవాడలా ఒక జలియన్ వాలాబాగ్ లా చెయ్యండి. ఆ తరువాత దీన్ని దళిత రహిత దేశంగా, బ్రాహ్మణవాద దేశంగా ప్రకటించుకోండి” అంటూ వెనుకనున్న కలిచేడు ఆడవాళ్ళ దగ్గరకు వెళ్ళి “అమ్మలారా! దినదినం చచ్చే కంటే ఒక్కసారే చద్దాం. అందరూ ముందుకు రండి! ఇవాళ పోతే రేపటికి రెండు” మెల్లగా మొదలుపెట్టి క్రమంగా శ్రుతి పెంచి, చివరకు వచ్చేసరికి పెనుగర్జనలా ఉరిమాడు మోహనరావు.

సబ్-కలెక్టరుకిది ఊహించని దాడి. బిక్క చచ్చిపోయింది. “ప్లీజ్! డోంట్ క్రియేట్ లా

అండ్ ఆర్డర్ ప్రాబ్లమ్! ప్రజాస్వామ్య పద్ధతుల్లో ఈ సమస్యను పరిష్కరిద్దాం. నా గదికి రండి. ఎస్.పి.ని కూడా రమ్మంటాను” అంది సబ్ కలెక్టర్.

“మేడమ్ ! చర్చలు, శాంతి విధానాలపై మన పోలీసులకు ఏనాడో నమ్మకం పోయింది. సమస్యల్ని చర్చల ద్వారా పరిష్కరించుకునే రోజుల్ని దాటి చాలా ముందుకొచ్చాము! ఆ చర్చలేవో మీరే కానివ్వండి! గంట టైమిస్తున్నాను. గంటలోపల మాలతి బయటకు రాకపోతే, పిల్లల నిరాహార దీక్ష అలా ఉంచండి. నేను సజీవంగా ఆత్మాహుతి చేసుకుంటాను” అంటూ మౌనంగా పిల్లలు ఉన్న శిబిరంవైపు వెళ్ళి వాళ్ళమధ్యన బోధిసత్వుడిలా కూర్చున్నాడు. అక్కడున్న పౌరసంఘాల వాళ్ళు, విద్యార్థి సంఘాలవాళ్ళు ఒక్కసారిగా మ్రాన్పడిపోయారు. సబ్ కలెక్టరు హడావుడిగా లోపలికి వెళ్ళింది.

మోహనరావు నావైపు తిరిగి “తమ్ముడూ! ఒకపాట అందుకో!” అన్నాడు. నాకెందుకో గొంతు పెగల్లేదు. హఠాత్తుగా, నాటకీయంగా ఒక పాటపాడటం అది కథల్లోనో, సినిమాల్లోనో సాధ్యం కానీ, ఇలా ఇంతమంది ముందు, ఎలా పాడగలను. అయినా అన్న ఆజ్ఞ. “వినుడి వినుడీ! కలిచేడు దళితుల గాథ!” అంటూ మెల్లగా పాట ఎత్తుకున్నాను. వందలసార్లు పాడిన పాట. అన్నిసార్లు కనబడని విషాదమేదో నా కళ్ళలో నీళ్ళు తెప్పించి, నన్ను వివశుణ్ణి చేయటం నాకిప్పటికీ వింతే!

మాలతిని విడుదల చెయ్యడానికి ఒప్పుకున్నట్లు సబ్-కలెక్టరు కబురు పంపింది. నినాదాల మధ్య మోహనరావు మరోసారి తన ఉపన్యాసపు ఇంద్రజాలాన్ని జనంపై ప్రదర్శించటం మొదలుపెట్టాడు. మోహనరావు పదును మాటల్ని చీల్చుకుంటూ కళ్ళముందు సాక్షాత్కారించిన స్త్రీమూర్తి రూపం నన్ను వివశుణ్ణి చేసింది. ఆమె ముఖంలో ఎంత శాంతి! ఎంత దయ! ఎంతటి అమృతనం! అకల్మషమైన జలాశయంలా అనిపించింది ఆమె.

తన సర్వస్వాన్ని వదులుకొని వచ్చి, కలిచేడులోనే నివాసం ఏర్పరచుకొని, తల్లులు, తండ్రులు చనిపోయిన పిల్లల కోసం “ఆశ” అనే అభయధామాన్ని ఏర్పాటు చేసి, ప్రభుత్వం యిచ్చిన ఆర్థిక సహాయాన్ని “ఛీఫో!” అనిపించి ఆడవాళ్ళతో కుటీర పరిశ్రమల్ని ఏర్పాటు చేయించి... ఇంతా చేసి ఈ మాలతి వయస్సు పాతికేళ్లే.

చుట్టూ మూగిన పిల్లల్ని ప్రేమగా దగ్గరకు తీసుకుంటూ, వాళ్ళలో మరీ చిన్నపిల్లను ఎత్తుకొని ముద్దాడి, ఆడవాళ్ళతో “చాలా హడావుడి చేశారక్కా!” అంటూ ప్రేమగా కృతజ్ఞతలు చెప్పి, పౌరహక్కుల నాయకులతో ఇంత త్వరగా విడుదల చేస్తారనుకోలేదు” అంటూ ముచ్చటిస్తుండగా, మోహనరావు ముందుకు వచ్చాడు. “నన్ను మోహనరావు అంటారు!” అంటూ పరిచయం చేసుకున్నాడు. “చాలా థాంక్సు! మీ గురించి రోజూ పేపర్లలో చదువుతున్నాను. మీ రాజకీయాలు, విధానాలు నాకు అంతగా అర్థం కాలేదు కానీ, దళితులందరి ఒకటిగా సమీకరిస్తున్న మీ ప్రయత్నాన్ని మాత్రం హర్షిస్తాను. సెలవు!” అంటూ అక్కడ నుండి వెళ్ళిపోయింది మాలతి, తన వ్యక్తిత్వపు వింత పరిమళాన్ని అక్కడ మిగిల్చి. ఎందుచేతనో మోహనరావు ముఖంలో విజయం తాలూకు తృప్తి కనబడలేదు.

నవంబరు 14-21

ప్రదేశాలు మారినా మళ్ళీ అవే దృశ్యాలు. మళ్ళీ మళ్ళీ పునరావృతం. మనుషులు

వాళ్ళే, వాళ్ళ కళ్ళలోని ఆశలు అవే. ఎంత అమాయకంగా, ఎంత అనాలోచితంగా జైజై ధ్వనాలు పలుకుతున్నారు. ఆశలు మిలమిలలాడేవాళ్ళ కళ్ళ లోతుల్ని కెలికితే అక్కడంతా రక్తపు మరకలే, కన్నీటి చుక్కలే.

దళితులంటే ఓటు పేపరుగా మాత్రమే తెలిసిన ప్రపంచానికి, అధికారపు నిచ్చెనగా మాత్రమే కనబడే లోకంలో, ఎవరికి కావాలి వాళ్ళ దుఃఖ గాథలు? దళితులంటే అనారోగ్యం, అనాకారం గుర్తుకొచ్చే లోకంలో, దళితులంటే రిజర్వేషన్లు, 'కోటా నాకొడుకులు'గా మాత్రమే గుర్తుండే దేశంలో వీళ్ళ కథలు గాథలు ఎవరు వింటారు?

“ఈ పల్లెలకి రండి. కళ్ళతో కాదు హృదయంతో చూడండి. చిరకాలంగా వింటున్న ‘ఆర్కిటైప్’లతోనూ ‘ప్రెజుడెట్’లలో కాక మనిషితనంలోంచి వినండి. మీరు ఆహా ఓహో అని పొగిడే అద్భుతమైన కథా సాహిత్య రత్నాలకు దీటైన కథలు ఇక్కడ మీకు దొరకుతాయి. అయితే ఇవన్నీ ఫక్తు ట్రాజిడీ కథలు. సత్యజిత్ రాయ్ మార్కు సినిమాల్లో కనబడే కథలు. ఈ కథలన్నిటిలోనూ ఒకే ఏకరూపత. ఆకలి, అజ్ఞానం, దుఃఖం, వీటన్నిటినీ మించి ప్రేమించే గుణం. ఒక గొప్ప మార్పు కోసం ఎదురు చూసేతనం. ఈ దుర్భర జీవితాన్ని గురించి పిసరంత ఆశ నివ్వండి. ఆ పిడికెడు ఆశకోసం ప్రాణాలైనా ఇస్తారు”.

గుండెల్ని చీల్చుకొని, లోపలికి ప్రవేశించే మృదు భాషణం మాలతిది. వెయ్యికి పైగా ఉన్న దళితుల సమూహాన్ని ఉద్దేశించి మాట్లాడుతోంది.

“ఎందరెందరో నేతలు దళితులను ఉద్ధరిస్తారమంటూ ఫోజు పెడతారు. వాళ్ళ ఆశల తుట్టను కదిలించి, కాస్త కాస్త కలల సుఖాన్ని కళ్ళ ముందు విదిల్చి వాళ్ళ పనులు చేసుకుపోతారు. ఇవాళ మనందరి మీద లారీఛార్జీ చేయించినవాడు, మన రక్తాన్ని కళ్ళజూసిన వాడు, ఈ సాంఘిక సంక్షేమ శాఖ మంత్రి దళితుడే. ఈ పల్లెల్లో పుట్టినవాడే. ఈ అవమానాల రహదారుల్లో తిరిగినవాడే. మీకోసం అది చేస్తాను, ఇది చేస్తాను ఆకాశం నుండి స్వర్గాన్ని క్రిందకు దించుతాను అని చెప్పినవాడే. వీళ్ళకూ వేశ్యలకూ అట్టే తేడా ఉండదు. క్షణాల్లో అంతులేని ప్రేమను కురిపిస్తారు. అవసరం తీరగానే ఇప్పుడిలా.”

“కలిచేడు విషాదానికి అప్పుడే మూడేళ్ళు నిండాయి. కేసులు, కోర్టులు అలా ఉంచండి. పునరావాసాన్ని గురించి కూడా ఆలోచించేవాళ్ళు లేరు. కలిచేడు సరిహద్దుల్లో మళ్ళీ జీవితాల్ని గడిపే ఆలోచనే లేదు. మాకు దూరంగా స్థలాల్ని కేటాయించమనే అతి చిన్న కోరికకు కూడా లారీఛార్జీలు, అరెస్టులు.”

“ఈ ఐ.ఎ.యస్.లను వదిలివేయండి. వాళ్ళకు గ్రామాల గురించి, దళితుల దుస్థితి గురించి బొత్తిగా తెలియదు. కానీ ఈ సాంఘిక సంక్షేమ మంత్రికి కొత్తకాదే. వీళ్ళ హయాంలో దళితులపై ఇది మూడోసారి దాడి జరగటం. బంగళాలు, కార్లు, అధికారపు సుఖం మధ్య వీళ్ళకు కలిచేడులూ కనపడవు, అక్కడ పారే రక్తపుబేరులూ కనబడవు.”

“ఇవాళ్ళికివాళ ఇందరము రోడ్డుపై, ఎండలో ఉదయం నుండి ఈసురోమంటూ కూర్చుంటే అతనికి మాట్లాడడానికి తీరిక దొరకలేదు. పైగా ఇదో న్యూసెన్సులా ఉందట. లారీ ఛార్జీ చేసి అయినా రోడ్డు ఖాళీ చేయమని మంత్రి ఉత్తర్వు. మొత్తం ఇరవైమంది తీవ్ర గాయాల్తో హాస్పిటల్లో ఉన్నారు. రోడ్డు పైని రక్తపు మరకల్ని తొక్కుకుంటూ అతగాడు తన అధికారపు

రథాన్ని నడిపించుకు వెళ్ళాడు.”

“వీడు, ఈ మంత్రి, ఈ రాజకీయ మృగాలకు ఒక నమూనా. మనిషి రక్తాన్ని మరిగిన పులుల జాతి వీళ్ళది. క్షతగాత్రులైన దళిత సోదరుల సాక్షిగా ఈ రాజకీయ మృగాలపై పోరాటం చేద్దాం. లారీఛార్జీ జరిగిన ప్రదేశంలోనే అందరమూ ఆమరణ నిరాహార దీక్ష చేద్దాం. మన పల్లెల్లోకి ఈ రాజకీయ మృగాలు రాకుండా జాగ్రత్త పడదాము. అధికార పక్షానికి చెందిన దళిత నాయకులందరినీ మనం మన నుంచి బహిష్కరిద్దాం.”

గుంటూరు చాలా ఉద్రిక్తంగా ఉంది. లారీఛార్జీకి నిరసనగా బంద్ పిలుపు నిచ్చారు. మాలతితో సహా సుమారు వెయ్యిమంది సామూహిక నిరాహారదీక్షలో కూర్చున్నారు. వాళ్ళ చుట్టూ వందలాదిగా పోలీసులు ఖాకీ వలయాన్ని ఏర్పాటు చేశారు. 144 సెక్షను కూడా ప్రకటించారు.

ఇంత ఉద్రిక్త వాతావరణంలో నాకు దిగ్భ్రాంతిని కలిగించింది మోహనరావు ప్రవర్తనే. వార్త వినగానే మోహనరావు ముఖంలో జాక్ పాట్ కొట్టినవాడి ముఖంలా పరమోత్సాహం కనిపించి నేను దిమ్మరపోయాను. “రక్తం చిందించిన సంఘటనకు ప్రతిస్పందనగా కసో, కోపమో రగలాలి కానీ, ఇట్లా పరమోత్సాహాన్ని ఎలా పొందగలిగాడా” అని విస్తుపోయాను. పోలోమంటూ అనుచురులతో గుంటూరు చేరాడు. మేము వెళ్ళేసరికి అక్కడంతా బీభత్సంగా ఉంది. రోడ్డు పొడవునా రక్తపు మరకలు. అక్కడక్కడా మిగిలిపోయిన ఒంటరి చెప్పలు. పీలికలైన చొక్కాలు, పంచెలు. రోడ్డు నైరూప్య చిత్రంలా ఉంది. మాలతికి కూడా దెబ్బలు తగిలాయి. చుట్టూ వందమందికి పైగా యువకులు. ఎంతో ఆవేశంతో, కానీ సంయమనంతో వాళ్ళ నుద్దేశించి మాట్లాడుతున్న మాలతిని చూడగానే నాలో ఏదో ఉద్వేగం. ఏదో ఓదార్పు, ఆమెతో నాకు పరిచయం లేకపోయినా, ‘ఆమె’ అనే ఊహను నేను రొమాంటిసైజ్ చేస్తున్నానేమో అని క్షణంపాటు ఉలిక్కిపడ్డాను. కొద్దిసేపు ఆమె మాటల్ని, అక్కడి వాతావరణం చూసినాక, ఆమె గురించిన నా స్పందనలు సరైనవే అనిపించాయి. ఆమెకు మోహనరావు మార్కు రాజకీయాలు, అభినయాలు తెలియవు.

మరోవైపు మోహనరావు దృశ్యానికి అనుగుణంగా తన ఆహార్యాన్ని, ముఖ కవళికల్ని, టోన్ ని మార్చుకునే ప్రయత్నంలో ఉన్నాడు. హఠాత్తుగా ఉగ్ర నరసింహంలా గర్జించాలనే తన కోర్కెను బలంతంగా ఆపుకున్నాడు. అక్కడిప్పుడో ఉపన్యాసానికి అవసరమైన వాతావరణం కనబడలేదు. మంత్రి రాజీనామా చేయాలని, పోలీసు అధికార్లను శిక్షించాలని అక్కడక్కడా బ్యానర్లు ఉన్నాయి. వాటితోపాటు కలిచేడు దురంతాల గురించి లిఖిత పోస్టర్లు అంతటా అంటించి ఉన్నాయి. ‘మూడేళ్ళుగా కొనసాగుతున్న హత్యలు’ అంటూ మూడేళ్ళుగా కలిచేడులో జరుగుతున్న సంఘటనల్ని కరపత్రాలుగా ప్రకటించి, అంతటా పంచిపెట్టారు. అక్కడా ఇక్కడా విలేకర్లు మూగి వివరాలు సేకరిస్తున్నారు.

మోహనరావు మౌనంగా వచ్చి, దీక్షా శిబిరంలో మాలతి పక్కన కూర్చుని “నీది ఒంటరి పోరాటం కాదు తల్లీ! మేమంతా ఉన్నాము” అంటూ తన సహజ ధోరణిలో అన్నాడు. సన్నని చిరునవ్వు మినహా మాలతిలో వేరే స్పందన లేదు.

నిజానికి అది ఎలక్షన్ల సీజనని మందు కాస్త ఎక్కువగా పుచ్చుకొన్న సంక్షేమ మంత్రికి గుర్తు రాలేదు. శ్రీవారి ఆజ్ఞల్ని తు.చ తప్పకుండా పాటించిన ఖాకీ దొరలకు గుర్తు రాలేదు.

కానీ అధికార పార్టీ ఉలిక్కిపడింది. వెంటనే పదిమంది (దళిత) ఎమ్.ఎల్.ఎలను, కాస్త మాట్లాడటం తెలిసిన ఇద్దరు (దళిత) మంత్రుల్ని హడావుడిగా గుంటూరు పంపింది. వాళ్ళు వస్తూనే సంతాప సందేశాలు, పోలీసుల వైఖరిపై ఖండనలతో వచ్చారు. “చర్చలకు రండి” అంటూ కబురు పంపారు. “చర్చలకు అంగీకరించేది లేదు. ఇది ‘మదర్ ఆఫ్ ఆల్ బాటిల్స్’ అంటూ అరిచేడు మోహనరావు. “మోహనరావుగారూ! ప్రజాస్వామ్య బద్ధమైన ప్రతి మార్గాన్ని అంగీకరిద్దాం! చర్చలకు వెళ్దాం రండి!” అంది మాలతి అభ్యర్థనగా. “మాలతీ! నీ గురించి చెప్పుకునేదంతా ‘మిత్’ ఏమో అనిపిస్తుంది. చర్చలంటూ అధికార్లతో రాజీపడే నీ ధోరణిని చూస్తే ఎందుకో నీ సిన్సియారిటీపై అనుమానాలు కలుగుతున్నాయి” అన్నాడు. ఒక్కసారిగా ఉలిక్కిపడ్డాము అందరం. “మీ సందేహాలతో, శంకలతో నాకు పనిలేదు. నేను వెళుతున్నాను” అంటూ ముందుకు కదిలింది మాలతి.

“చూశారా! ఇది దళిత ఉద్యమం పరిస్థితి. ముందు నుంచి ఒకళ్ళు లాగితే, వెనక నుంచి ఇంకొకళ్ళు లాగటం. అందుకే ఎక్కడ వేసిన గొంగళిలా అక్కడే ఉన్నాము.” లోపలికి వెళ్ళిపోగా మిగిలిన యాభై, అరవై మంది శ్రోతల ముందు తన ఉపన్యాసపు మోతాని బయటకు తీశాడు మోహనరావు. దళిత ఉద్యమం మాలతి లాంటి తెలిసీ తెలియని వాళ్ళ చేతుల్లో బడి నాశనం అవుతోందని, చర్చలు, దయాబిక్షలు మనకు అనవసరం అనీ, ఎన్నికలే మన ఆయుధమని, అంతిమ పోరాటం రాజ్యాధికారం కోసమేనని ఉపన్యాసం చేశాడు మోహనరావు.

డైరీ చదవటం పూర్తి చేశాక మోహనరావులో మాలతిపై వింత ద్వేషం, కసి కలిగాయి. మాలతి గురించిన రిఫరెన్సు ఉన్న డైరీ పేజీల్ని ముక్కలు ముక్కలుగా చింపివేశాడు. కొద్దిగా ఆవేశం చల్లారి, ఆకలి గుర్తుకొచ్చి ఒక హోటల్లోకి దూరాడు.

5

“సాయంత్రం ఆరుగంటల సమయంలో ఈ గుంటూరు రోడ్లపై నేను....” స్వగతంలా అనుకున్నాడు మోహనరావు.

“ఎందుకో విరక్తిగా ఉంది! ఎందుకో దిగులుగా ఉంది!”

“యుద్ధరంగం నుండి పారిపోతున్న సైనికుడిలా, అటువైపుకు, ఇటువైపుకు కాలపు సరిహద్దుల్ని, సంఘటనల్ని తొక్కుకుంటూ పారిపోతున్నాను నేను.”

పారిపోయి, పారిపోయి ప్రపంచం నుండి దాక్కోని.... దాక్కోని....

“ఉద్వేగభరితమైన రాజకీయ జీవితాన్ని గడిపిన తరువాత, ఇప్పుడు హఠాత్తుగా ఏమీలేని తనంలోకి కూరుకుపోయి, నాలో నేను మాట్లాడుకుంటూ, నాలో నేనే చర్చించుకుంటూ, నాలో నేనే పోట్లాడుకుంటూ జీవిస్తున్నాను.”

ఇప్పుడు నా పరిస్థితి ఏమిటి? ఇది దుఃఖమూ కాదు. అట్లా అని ఆనందమూ కాదు. ఇది విరక్తి కాదు, కోరిక లేకపోవటమూ కాదు. ఇది బ్రతకటమూ కాదు, పోనీ చనిపోవటమూ కాదు.

“ఎందుకో విరక్తిగా ఉంది! ఎందుకో దిగులుగా ఉంది!”

మోహనరావులో వింత అంతర్మథనం జరుగుతోంది. ఇవన్నీ అతని ఆలోచనలు.

స్వగతాలు. అయితే అతనికి తెలియకుండానే పైకి మాట్లాడేస్తున్నాడు. ఎంత పెద్దగా అంటే చుట్టుపక్కల వాళ్ళు ఉలిక్కిపడి అతనివైపు చూస్తున్నారు. “పిచ్చివాడు కాదుకదా!” అనే వింత సందేహం వాళ్ళ ముఖాల్లో కనిపిస్తోంది. అయితే మోహనరావు ఇవేమీ పట్టించుకోవడం లేదు.

రోడ్లన్నీ కోలాహలంగా ఉన్నాయి. మనుషులు, వాహనాలు అదేదో పరుగుపందెంలో పాల్గొంటున్నట్లుగా.

మోహనరావుకు హఠాత్తుగా ఒక సంఘటన, సంభాషణ గుర్తుకొచ్చాయి. పదిహేను రోజుల క్రితం ముచ్చట ఇది.

మోహనరావు : “నాకు మీ సలహా కావాలి!”

డాక్టరు : “ఎట్లాంటి సలహా?”

మో : “చెప్తాను! చెప్తాను! కాకుంటే మీరు డాక్టరు కదా! మీకీ విషయాలతో పరిచయం ఉంటుందో, లేదో అని జంకుతున్నాను. నేను రాజకీయాలకు చెందినవాణ్ణి. దానికి సంబంధించిన విషయంపై మీ సలహా కావాలి”

డా॥ “ఫరవాలేదు చెప్పండి! నాకు కొద్దిగా రాజకీయాల్లో పరిచయం ఉంది!”

మో : “ఊహించాను. రాజకీయాలేమీ తెలియనివాళ్ళు సైకియాట్రీస్టులు కాలేరు. బహుశ మీరు నా గురించి కూడా విని ఉంటారు. గొప్ప దళిత ఉద్యమాన్ని నిర్మించిన దళిత నాయకుణ్ణి. మోహనరావు నా పేరు. నాపైన అసూయతో నన్ను కొట్టి, హింసించి, ఉద్యమం లోంచి విసిరేశారు. నా గురించి చాలా దుష్ప్రచారం జరుగుతోంది. నేను డబ్బు కాజేశానని, డబ్బు కోసం ఉద్యమానికి వెన్నుపోటు పొడిచానని, మహిళా కార్యకర్తలతో నాకు సంబంధాలున్నవని, ఇంకా ఏవేవో ప్రచారం చేస్తున్నారు. నేను మానసికంగా బాగా క్రుంగిపోయి ఉన్నాను.

డా : అంతేనా?

మో : ఇంకా ఉంది! నాకెందుకో హఠాత్తుగా దిగులు వేస్తుంది. దుఃఖం వస్తుంది. ప్రపంచంపై కోపం వస్తుంది. ప్రపంచాన్ని శాసిస్తూ ఒక సోక్రటీస్లాగానో, ఒక హెమ్మింగ్ వేలాగానో ఆత్మహత్య చేసుకోవాలనిపిస్తుంది. అయితే యిప్పుడు కాదు. ప్రస్తుతం కూలిపోయిన ఉద్యమాన్ని పునర్నిర్మించే ప్రయత్నంలో ఉన్నాను. పెద్దపెద్ద నాయకులతో కరస్పాండెన్సు చేస్తున్నాను. ఈ ఉద్యమానికి ఒక రూపం కల్పించి, తథాగతుడిలాగా నేనీ ప్రపంచం నుంచి నిష్క్రమిస్తాను. ఇంతకూ నాకు కావలసిన సలహా ఏమిటంటే దళిత ఉద్యమంలోకి, సానుబూతిపరులైన అగ్రకులాల వాళ్ళను ఆహ్వానించవచ్చా లేదా? అని....

డా : అన్నట్టు మీ వివరాలు చెప్పలేదు.

మో : నా పేరు మోహనరావు. దళిత సంగ్రామ పార్టీకి సంస్థాపక అధ్యక్షుణ్ణి.

డా : మీకు పెళ్ళయిందా?

మో : నా భార్య నన్ను వదిలి వెళ్లింది. అదంతా ఫ్లాష్ బాక్. ప్రస్తుతం ఆ విషయాన్ని గురించి మాట్లాడటం నాకిష్టం లేదు.

డా : మీకు బంధువులెవరైనా ఉన్నారా?

మో : దేశవ్యాప్తంగా ఉన్న దళితులందరూ నా బంధువులే.

డా : ఎప్పుడైనా మీతోటి మీరే మాట్లాడుకుంటారా ?

మో : నాకు పిచ్చిపట్టలేదు. ఖచ్చితంగా చెబుతున్నాను. ఆ విషయమై మీరు భరోసాగా ఉండొచ్చు. నేను ట్రీట్ మెంటు కోసం రాలేదు.

డా : అఫ్ కోర్సు! మిమ్మల్ని నేను పేషెంటు అనుకోవటం లేదు. స్నేహితుడిగానే భావిస్తున్నాను. స్నేహితుల మధ్య రహస్యాలుండకూడదు కదా! అందుకే మీ గురించి విషయాలన్నీ చెప్పండి. మీకు జీవితంపై విరక్తి, దుఃఖం కలుగుతుందన్నారు కదా! ఎందుకో చెబుతారా?

మో : నేను ఉద్యమానికి ద్రోహం చేశానని అంటున్నారు. లక్షలాది ప్రజల ఆశల్ని వమ్ము చేశానంటున్నారు. లక్షల కొద్దీ డబ్బు కాజేశానంటున్నారు. నైతికంగా పతనమైనానని అంటున్నారు.

‘దేశకే నేతా మోహనరావు’ అంటూ నన్ను పొగడిన వాళ్ళే ‘అన్నా! నీకోసం ప్రాణాలిస్తా! అన్నవాళ్ళే (హఠాత్తుగా మోహనరావు తన చొక్కా పైకెత్తి) ఈస్కార్ చూడండి! ఇది మీకు కథంతా చెబుతుంది. (నోరు తెరిచి పై దవడలో పన్ను విరగగా ఏర్పడ్డ ఖాళీని చూపిస్తూ) ఈ పై దవడ చూడండి! ఊడిపోయిన పన్ను నేనెన్ని చిత్రహింసల్ని అనుభవించానో చెబుతుంది.

డా : నిద్ర బాగా పడుతుందా?

మో : నేను నిద్రపోయి అయిదు నెలలువుతుంది. నిద్రపోవటం దాదాపు అసాధ్యంగా ఉంది. కళ్ళు మూసుకుంటే లోపలి నుండి దెయ్యాలో భూతాలో నాపైకి దాడికి వస్తున్నట్లుగా ఉంటుంది. కళ్ళు తెరుచుకునే ఉంటే కాలం నడవదు. కుంటుతుంది. నాలోపల రెండు ప్రపంచాలున్నట్లుగానూ, అవి నిరంతరం పోట్లాడుకుంటున్నట్లుగానూ ఉంటుంది. నాకు జరిగిన అవమానాలకు ప్రతీకారంగా నా ప్రాణాల్ని తీసుకోవటం ద్వారా ప్రపంచాన్ని శిక్షించాలని ఒకవైపు, అన్నిటినీ సహించి మళ్ళీ ఉద్యమాన్ని నడపాలి అని రెండోవైపు. ఇదొక నిరంతర అంతర్మథనం అయ్యింది.

ఇంకో విషయం! అప్పుడప్పుడూ నాకేమయినా పిచ్చి పడుతుందేమో అని అనుమానంగా ఉంటుంది. అట్లా అనిపించినప్పుడు నాపై నాకే నమ్మకం కలగటం కోసం, జీవిత చరిత్రనో, ఉత్తరాలో రాసుకుంటూ ఉంటాను.

నాలుగు నెలల క్రితం జరిగిన సంగతి మీకు చెప్పాలి. చెప్పడానికి సిగ్గుగా ఉంది. కానీ చెప్పాలి. పది గంటల మధ్యాహ్నం పూట దళిత పార్టీ నాయకులమంటూ పదిమంది మా పార్టీ కార్యాలయానికి వచ్చారు. వాళ్ళు నాతో పెద్దగా మాట్లాడలేదు. “నీ మీద క్రిమినల్ కేసు పెట్టాం! పోలీసులు తీసుకెళ్ళి నిన్ను ఖైమా ఖైమా చెయ్యకముందే ఆ డబ్బు గురించి మాకు చెప్ప!” అంటూ లోపలికి వచ్చారు. నేనేం మాట్లాడలేదు. వాళ్ళలో ఒకడు హఠాత్తుగా నా కాలరు పట్టుకొని కిందకు లాగాడు. కుర్చీతో సహా కిందకు పడ్డాను. అట్లాగే రోడ్డు దాకా ఈడ్చు కెళ్ళాడు వాడు. “పొట్టకు ఆపరేషను అయింది. గాయం యింకా నయం కాలేదు. నొప్పిగా ఉంది” అని అరవాలనుకున్నాను. అరవలేకపోయాను. ఎదురుచూడని దాడిలా ఫెడెల్ ఫెడెల్ మని వంటి పై పిడిగుడ్డులు. “ఏవైందిరా డబ్బుంతా? ఏ లంజకిచ్చావో చెప్ప! ఎక్కడ దాచిపెట్టమని పంపావో చెప్ప!” అంటూ నా జుట్టు పట్టుకొని లాగి నా ముఖాన్ని రోడ్డుపైని కరెంటు స్తంభానికి గుద్దాడు. (అట్లా చెబుతూ నోరు తెరిచి ఊడిన పన్ను తాలూకు ఖాళీని చూపించాడు మోహన రావు). అట్లాగే నా చొక్కా కాలరు పట్టుకొని రోడ్డుపైన ఈడుస్తూ - జనమంతా నోళ్ళు తెరుచుకొని

మూగదెయ్యాలా చూశారే గానీ ఒక్కడూ ఆ రాక్షసాన్ని ఆపలేదు.

అసలు బాధలన్నీ పోలీసు స్టేషన్లోనే పడ్డాను. ఉచ్చకంపు కొట్టే చోట, కక్కసులాగా గలీజు గలీజుగా ఉండే చోట, నాపైన కాట్ల కుక్కల్లా పడ్డారు పోలీసులు. కొరివి దెయ్యాలాగా రెండు రోజుల పాటు నన్ను కాల్చుకుతిన్నారు. నా మర్మావయంపై వాతలు పెట్టి..... నా గుదంలో..... దేవుడా! నేను చెప్పలేను. ఈ ప్రపంచంలో మరే మనిషికి అట్లాంటి చిత్రహింసలు వద్దు అనిపిస్తుంది. నేను ప్రాణమున్న మనిషిని అని, ఒక పౌరుణ్ణి, కాస్తా కూస్తా రాజకీయ పరిజ్ఞానం కల నాయకుడిననీ ఏదీ చూడలేదు. నోట్లో మూత్రం పోయటం, పొట్ట మీద ఎలుకల్ని పరిగెట్టించటం, ఎన్నని చెప్పేది (అంటూ పెద్ద పెట్టున ఏడ్చాడు మోహనరావు). (కాసేపు ఆగి) నా మెదడు నిండా చీకటి మరకలు. రక్తం మరకలు. మెదడు పొడవునా గాయాలే. ఈ గాయల నొప్పితో మెదడు ఆలోచించటాన్ని మరిచిపోతుంది. ఎవరి తోటి కలవలేను. ఎవరి ముఖంలోకి చూడలేను. నలుగురు కలిసి నవ్వుకుంటూ కనిపిస్తే నాకు ఆశ్చర్యం వేస్తుంది. ఈ ప్రపంచంలో నవ్వు యింకా మిగిలి ఉందా అని? నేనింక ఎప్పటికీ నవ్వలేనేమోనని నా అనుమానం. నేను నా నవ్వుని పోగొట్టుకొన్నాను. ఇంటినీ, భార్యనీ సర్వస్వాన్నీ పోగొట్టుకొన్నాను. ఇదంతా కేవలం నేను దళితుణ్ణి కావటం వల్లనా? లేకపోతే నేను మోహనరావు కావటం వల్లనా? అని ఇప్పటికీ నేను తర్కించుకుంటూ ఉంటాను.”

పై సంభాషణంతా గుర్తుకొచ్చింది మోహనారవుకు. ఆరోజు డాక్టరు (రాజశేఖర్ అతని పేరు) అతనికి మందులు రాసిచ్చాడు. “మీకు జబ్బేం లేదు. నిద్ర పట్టడానికి రాసిస్తున్నానీ మాత్రలు” అని చెప్పాడు. “పదిహేను రోజులైన తరువాత మళ్ళీ కనిపించు. ఈ పదిహేను రోజులూ ఒక డైరీ దగ్గర పెట్టుకొని, నిద్రపట్టిందీ లేనిదీ, ఆలోచనలు ఎలా ఉందీ, అన్నీ వివరంగా రాసుకొని రా!” అంటూ పంపించాడు.

ఇవాళ ఆ పదిహేనవ రోజు. డాక్టరు దగ్గరకు వెళ్ళాల్సిన రోజు. ఆయన రాయమన్న డైరీ లాంటిదేమీ రాయలేదు. రోడ్డు వార ఒక ఎలక్ట్రిక్ స్థంభం దగ్గర ఆగి, ఒక కాగితాన్ని తీసుకొని అప్పటికప్పుడు రాయటం మొదలుపెట్టాడు.

మే 6 : దుర్భరమైన ఎండలు, వడగాల్పులు, ఈరోజు కూడా నిద్రపట్టలేదు. కేశవదాసు బ్రతికి వచ్చినట్లు (అసలు చనిపోలేదేమోనని నా అనుమానం). రాత్రి పొడవునా కిటికీలో కూర్చుని నావైపు చూస్తున్నట్లు, నేను కళ్ళు మూయటం అంటూ జరిగితే, నాపైకి దూకి నా పీక నులిమేస్తాడేమో అనే భయంతో నాకు నిద్రపట్టలేదు. బయట నీలాకాశం. మబ్బులు లేవు. అట్లా అని ఆకాశంలో చుక్కలు కూడా లేవు. రాణిని ముద్దు పెట్టుకోవాలని ఎంతగానో అనిపించింది.

మే 7 : కొన్ని ఆశలు చిగురించాయి.

మే 8 : మొత్తం పదమూడు ఉత్తరాలు రాయటం మొదలుపెట్టాను. గత జనవరిలో నాపై కొందరు వీధి రోడీలు, పోలీసులు కలిసి చేసిన అత్యంత కిరాతకమైన దాడిపై సుప్రీంకోర్టు జడ్జిత్ న్యాయ విచారణ జరిపించాలని రాష్ట్రపతికి, ఎస్.సి., ఎస్.టి. కమీషన్కు ఉత్తరం రాశాను. ఈ రాత్రి నిద్ర పట్టలేదు. ఈరోజు రాత్రి కిటికీలో రాణి కూర్చోని ఉంది. శరీరంపై అంతా అనాచ్ఛాదంగా ఉంది (ఆపైన విశేషాలు ఇక్కడ రాయతగ్గవి కాదు).

మే 9 : చిన్న పిసరు నిద్ర పట్టింది. జీవిత చరిత్రలోని అత్యంత ముఖ్యమైన ముప్పుయి తొమ్మిదవ అధ్యాయం ఇవాళ పూర్తి చేశాను. మాలతిని పోలీసులు చంపివేసినట్లు కల వచ్చింది.

మే 13 : ఈ రాత్రి మళ్ళీ నిద్రపట్టలేదు. రాత్రంతా పార్టీ కార్యాలయంపై రాళ్ళు పడుతున్నట్టుగా, ఎవరో పడగొట్టడానికి ప్రయత్నిస్తున్నట్టుగా అనిపించింది.

మే 14 : డాక్టరు దగ్గరకు వెళ్ళాలని బయల్దేరాను. కానీ జిన్నా టవర్ సెంటరు దగ్గర సుమారు రెండు గంటలసేపు నిలబడ్డాను. పరుగెత్తే మనుషులు, కార్లు, రిక్షాలు చాలా హుషారుగా ఉంది.

మే 15 : రంగారావు అనే యువకుడు కలిశాడు. విశాఖపట్టణం దగ్గరలో పది గ్రామాల్లో ఉన్న హరిజనులకు రకరకాల స్కీముల ద్వారా సాయం చేసే పథకం గురించి గంటసేపు వివరించాడు. ప్రస్తుతం ఒక యాభై కుటుంబాన్ని, వంద పాడి ఆవులు ఇచ్చే ప్రయత్నంలో ఉన్నట్టు చెప్పాడు. కలెక్టరు దగ్గర డేట్ కూడా తీసుకున్నట్టుగా చెప్పేడు. అంతా చెప్పి, చివర్న రెండు లక్షల విరాళం యివ్వండి అన్నాడు. 'నా దగ్గర ఎక్కడివి?' అన్నాను! చస్తూ మూట గట్టుకు వెళతావా?' అంటూ కోపంగా చూశాడు. 'నిజం ఒట్టు!' అన్నాను. రెండు నిమిషాలు సీరియస్ గా చూసి, "కనీసం రెండు వందలన్నా ఇవ్వండి! ఛార్జీలకు కూడా లేవు!" అంటూ ప్రాధేయపడ్డాడు. చాలాసేపు బతిమలాడి, చివరకు 'లంజాకొడకా!' అంటూ నా ముఖం మీద ఊసి చరచరా వెళ్ళిపోయాడు.

మే 16 : ఈరోజు మళ్ళీ నిద్రపట్టలేదు. కిటికీలో వంద మందికిపైగా కర్రలతోటి, చెయిన్లతోటి నిలబడి ఉన్నారు. నిద్రపోయి ఉంటే నన్ను చంపి ఉండేవాళ్ళు.

మే 17 : కేశవదాసుకు నా జేజేలు. వాడు అమరజీవి. నా పొట్ట మీద ఉన్న స్కార్ సాక్షిగా వాడు మహానుభావుల కోవలోకి చెందినవాడు. ఇవాళ దాసు వాళ్ళ ఇంటికి వెళ్ళాను. డైరీలో పేజీలు దొంగతనం చేశాను.

మే 18 : మాలతి ఫోన్ చేసింది. మాలతిని 'అమ్మా' అని పిలవాలని ఉంటుంది నాకు. నా భార్య దగ్గరకు వెళ్ళమని సలహా యిచ్చింది. ఈ దేశంలో మగవాళ్ళు ఒకసారి జైలుకు వెళితే, మళ్ళీ భార్యల దగ్గరకు వెళ్ళే అవసరం రాకుండా పోలీసులు జాగ్రత్త పడతారు. (ఎర్రగా వాతలు తేలిన నా మర్మావయవం గుర్తుకొచ్చి పెద్ద పెట్టున దుఃఖించాను).

మే 19 : సాయంకాలం ఆరు గంటల సమయంలో గుంటూరు రోడ్డుపై డాక్టర్ని వెతుక్కుంటూ వెళుతున్నాను.

కాగితాన్ని మడిచి పై జేబులో పెట్టుకొని గబగబా 'వివేక మానస' క్లినిక్ వైపు నడిచాడు. ఖరీదైన బంగళా. అందమైన వెయిటింగు రూము. నేలంతా మొజాయిక్ టైల్స్ వేసి ఉంది. (అందమైన స్త్రీ శరీరంలా నునుపుగా ఉంది అని మోహనరావు మనసులో అనికొని, స్టూపిడ్! అని అనుకుంటూ తనలో తాను తిట్టుకున్నాడు).

నల్లగా ఉన్నా ఆకర్షణ కలిగిన ముఖంతో ఒక నర్సు అక్కడ కూర్చుని ఉంది. మోహనరావుకో టోకెన్ యిచ్చి 'కాసేపు వెయిట్ చెయ్యండి!' అని కుర్చీ చూపింది. ఎదురుగా గోడ గడియారం (సెకనుకో మాటు కన్నుగొట్టే వేగ్యలాగుందీ గడియారం అని అనుకొని, సమ్మింగ్ ఈజ్ రాంగ్ విత్ మి అని తన్నుతాను విసుక్కున్నాడు మోహనరావు). జేబులోని కాగితాన్ని

బయటకు తీసి, కొద్దిసేపటి క్రితం రాసిన డైరీని సెన్సార్ చెయ్యటం మొదలుపెట్టాడు. పక్కన కూర్చున్న పేషంట్ల వైపు చూశాడు (పాపం మతికీ, మతి తప్పిన స్థితికీ మధ్యన నిస్సహాయంగా వేళ్ళాడుతున్నారు వీళ్ళు అని వాళ్ళపై జాలిపడ్డాడు). 'చూడు ఎట్లా, భయంగా, దిగులుగా, విరక్తిగా చూస్తున్నారో?', 'పాపం! ప్రపంచాన్ని పోగొట్టుకొన్న వాళ్ళు!', 'పాపం ప్రపంచం పోగొట్టుకొన్నవాళ్ళు!' అంటూ కాసేపు గొణుక్కున్నాడు. ఒక్కో పేషంటు డాక్టరు దగ్గర చాలాసేపు గడపటం మోహనరావుకు ఎందుకో విసుగ్గా ఉంది.

సుమారు గంట గడిచింది. ఇంకా ఇద్దరే ఉన్నారు పేషంట్లు. అప్పుడా నర్సు (నల్లగా ఉన్నా ఆకర్షణగా ఉన్న అమ్మాయి) అతని దగ్గరకు వచ్చి "ఫీఫీ రూపీస్ ఇవ్వండి!" అంది. "ఎందుకు?" అన్నాడు మోహనరావు. "ఫీజు ముందే యివ్వాలి! ఇక్కడే తీసుకుంటాము!" అంది. "నేను పిచ్చివాడిలాగా కనిపిస్తున్నానా? డాక్టరు గారి దగ్గర ఒక సలహా తీసుకుందామని వచ్చాను" అన్నాడు థిలాసాగా. "దానికైనా యాభై యివ్వాలిందే!" అందా నల్ల నర్సు మంకుగా.

మోహనరావుకు కోపం వచ్చింది. చివాల్ప లేచాడు. "మీ డాక్టర్లని, మీ మందుల ప్రపంచాన్ని, డబ్బులు మేసే కొండ చిలువల్లాంటి మీ ఆసుపత్రులనూ నేను బహిష్కరిస్తున్నాను!" అని పెద్దగా అరవాలనుకొని, అరవలేక పోయి ముఖం గంటు పెట్టుకొని, హాస్పిటల్ నుండి బయటకు వచ్చాడు.

బయటకు వచ్చాడు గానీ, లోలోపల ఎందుకో డాక్టర్ని ఒకసారి చూస్తే బాగుండునని మనసులో పీకుతోంది. గేటు దగ్గర అట్లాగే చాలాసేపు నిలబడ్డాడు.

డాక్టరు కేసులు ముగించుకొని బయటకు వచ్చాడు. మారుతీకారు గేటు దగ్గర పార్కు చేసి ఉంది. కారువైపు వెళుతూ అన్నా తనను చూస్తాడేమో అని ఆశగా ఉంది మోహనరావుకు. డాక్టరు పెద్దగా గమనించలేదు. కారు ఎక్కేటప్పుడు డాక్టరు తన బొజ్జతో సహా కారులో ఎక్కడానికి పడిన పాట్లు చూసి చాలాసేపు నవ్వుకున్నాడు మోహనరావు. "వెర్రి వెధవ! వీడు నాకు సలహా యిచ్చేదేమిటి? అంతలా బొజ్జ పెంచిన వీడికి వైద్యం ఏం తెలుసు?" అనుకుంటూ జేబులోని కాగితాన్ని పరపరా చించి దుమ్ము రేపుకుంటూ వెళ్ళిన మారుతీ కారువైపు విసిరేశాడు.

రోడ్డుపైకి వచ్చి, పెనుకోపంతో రోడ్డుపై అసహనంగా అటూ ఇటూ తిరిగాడు. అట్లా తిరుగుతుంటే కాస్త కోపం తగ్గినట్లు అనిపించింది. అట్లా నడుచుకుంటూ వెళుతూనే ఉన్నాడు. బ్రిడ్జి దాటుకొని, జిన్నాటవరు దాటుకొని పాత గుంటూరు దాటుకొని బస్టాండు దాకా వచ్చాడు.

కాళ్ళు నొప్పులు అనిపించి, పక్కనున్న పేవ్మెంటుపైన కూర్చున్నాడు. అతనికి నాలుగడుగుల దూరంలో ఒక ముసలి తాత చెప్పలు కుట్టుకుంటూ కనిపించాడు. పురాతనమైన గొడుగు అతని తలపై మిలమిలలాడుతోంది. గొడుగు బాగా వెలిసిపోయి ఉంది. కర్ర చెదలు పట్టి, చువ్వలు విరిగి అనాకారంగా ఉన్నా, ఆ రాత్రిపూట వెలుగు చీకటుల మధ్య గొప్ప రాజసంతో వెలిగిపోతోందా గొడుగు. తాతకు అరవై దాకా వయసు ఉంటుంది. చర్మాన్ని చీల్చుకొని లోపలి ఎముకలు బయటకు కనిపిస్తున్నాయి. మొలపై చిన్న పంచ తప్ప పైన ఆచ్ఛాదనం ఏమీ లేదు. "చీకటిబడింది! ఇంకా కూర్చున్నావు. ఇంటికిపోవా?" అంటూ పలకరించాడు మోహనరావు.

"చీకటైతే ఏందంట? అదేమన్నా కరుస్తుందా?" అన్నాడు వంచిన తల ఎత్తకుండా

దీక్షగా తెగిన చొప్పునాకదాన్ని కుట్టుకుంటూ. చాలాసేపు అతనివైపే రెప్ప వేయకుండా చూసి “ఇట్లా బతకాల్సి వచ్చినందుకు నీకెప్పుడూ బతుకుపై విరక్తి పుట్టలేదా?” అని అడిగాడు మోహనరావు.

ఆ ముసిలోడికి మోహనరావు ధోరణి అర్థంకాలేదు. అర్థమైనంతలో తన పేదరికాన్ని గురించి అడుగుతున్నాడనుకొని “ఛత్! ఏం మాటయ్యా అది. ఏ బతుకైతే ఏమిటి? ఎవడి కాళ్ళ సందున దూరకుండ స్వతంత్రంగా బతికే బతుకు ఏదయితే ఏమి? ఎవణ్ణి ముంచకుండా బతికేది బతుకు. ఈ పనిగాకపోతే దీని తాత. నాయాల్లి! మనిషి పుట్టక పుట్టినాక తొడగొట్టి సైయని బతకాలి!” అంటూ తనదైన ధోరణిలో ముసిలాడు తన జీవన తాత్వికతను వివరించాడు.

మోహనరావుకు ఆ ముసిలోడి ధైర్యం, ఆత్మ స్థైర్యం చూసి ఆశ్చర్యం వేసింది. రాత్రి తొమ్మిది దాకా వాడి పక్కనే కూర్చున్నాడు. ముసిలాడు ఏవేవో ముచ్చటలు చెబుతున్నాడు. ఆ కబుర్లు అంతటా వాడికి జీవితంపై ఉన్న నమ్మకాన్ని గురించి తెలియజేసేవే.

దాదాపు తొమ్మిదిన్నరకు ముసిలాడు అన్నీ సర్దుకొని ఇంటికి పోడానికి లేచాడు. “అట్లా కాకా హోటల్ దాకా పోయి టీ తాగి వద్దాంరా!” అంటూ పిలిచేడు మోహనరావు. “అన్నాలు తినేవేళలో టీ ఏందయ్యా!” సందేహించాడు ముసిలోడు. “కాదులే” అంటూ బలవంతం చేశాడు మోహనరావు.

పదిరూపాయలు అతని చేతిలో కుక్కి “ఉంచుకో!” అని చెప్పి గబగబా అక్కడి నుంచి నడిచి వచ్చాడు. ముసిలాడు విసుక్కుంటూ అన్న మాటలు అతని చెవిలో పడలేదు.

“ఈ ముసిలాడే నా సైకియాట్రిస్ట్! ధైర్యంగా తొడకొట్టి బతకమని సలహాయిచ్చాడు. (బొజ్జ వేసుకొని) కార్లలో తిరిగే ఆ డాక్టరు కన్న వెయ్యిరెట్లు గొప్ప వేదాంతి ఈ ముసిలోడు” అనుకున్నాడు మోహనరావు.

సాయంకాలం పూట ఉన్న దిగులు, దుఃఖం ఇప్పుడు ఎగిరిపోయాయి. హుషారుగా ఈల వేసుకుంటూ, తన బొరియలోకి ప్రయాణించాడు మోహనరావు.

6

ఉదయం ఎప్పటిలాగే మెలకువ లాంటి నిద్రలోంచి మేలుకున్నాడు మోహనరావు. మందు బిళ్ళలు రాత్రి ఏ పదిగంటలప్పుడో వేసుకున్నాడు. పోరగా, పోరగా నాలుగు గంటలకు కాబోలు నిద్రపట్టింది. నిద్ర పొడవునా ధన్, ధన్ మంటూ గునపాలతో గుండెలను తవ్వుతున్నట్లుగా కల. నిద్ర లేచినాక అర్థమైంది. ఆ ధన్ధన్ చప్పుళ్ళు నిజమైనవే అని. రోడ్డు చివర్న ఎవరో గోతులు తవ్వుతున్నారు.

ఏడు ఎనిమిది గంటలకు రోడ్డుపై ఒక టెంటు ప్రత్యక్షమైంది. మోహనరావు ఆశ్చర్యంగా చూస్తున్నంతలో పదిమంది జనం మూగారు. ఆ తరువాత ఒక మైకు సిస్టం కూడా వచ్చింది. మైకువాడు “రడీ వన్, టూ” అంటూ మైక్ టెస్ట్ కూడా చేశాడు. ఉన్నట్టుండి మైకులోంచి “దళిత సంగ్రామ పార్టీ (బి.జె) వర్ధిల్లాలి” “వెన్నుపోటు మోహనరావు నశించాలి!” అంటూ అరుపులు వినబడి ఉలిక్కిపడ్డాడు మోహనరావు.

అది మొదలుకొని సుమారు రెండు గంటలపాటు బజారునంతా నినాదాలతో హోరెత్తించారు.

ఒక కుర్రవాడు దురుసుగా పార్టీ కార్యాలయంలోకి వచ్చి ఒక కట్ట కరపత్రాల్ని వెదజల్లాడు. కరపత్రాల్ని తీసి చూశాడు మోహనరావు.

“దళితుల ఐక్యత వర్ధిల్లాలి!”

“దళిత సంగ్రామ పార్టీ (బి.జె) వర్ధిల్లాలి!”

“ప్రకాశం (ఐ.ఎ.యస్)గారి నాయకత్వం వర్ధిల్లాలి!”

అంటూ పెద్ద పెద్ద అక్షరాల్లో హెడ్డింగ్ రాసి ఉంది. కరపత్రం తీసి చదివాడు మోహనరావు.

“ఈ భూగోళంలో మనిషి మనిషిగా బతకలేని దేశం ఉందంటే అది భారతదేశమే. స్వాతంత్ర్యం వచ్చిన నలభై ఏడు యేళ్ళ తరువాత కూడా ఈ దేశంలో దళితుడు అంటే, పనిచేసే పనిముట్టుగాను, అవమానాలతో, ఆకలీ, రోగాలతో బాధపడే రెండో తరగతి పౌరుడిలా పరిగణించబడుతున్నాడు.

పొలం పండాంటే దళితుడు కావాలి. ఫ్యాక్టరీ నడవాలంటే దళితుడు కావాలి. ఎలక్షన్లలో గెలవాలంటే దళితుడే కావాలి! కట్టు బానిసలా అతను అందరికీ సేవలు చెయ్యాలి. అతనికి మాత్రం బతుకంటే దినదిన నరకం.

ఎన్ని కలిచేడు దురంతాలు జరిగినా ప్రభుత్వానికి చీమకుట్టినట్టైనా లేదు. ఈ దేశంలో ప్రతిరోజూ ఏదో ఒక మూల దళితుడిపై అత్యాచారం జరుగుతూనే ఉంది. ప్రభుత్వం మొసలి కన్నీరు కారుస్తుందే కానీ, ఈ అమానుషత్వాన్ని ఆపే ప్రయత్నాలు చేయదు.

అందుకే దళితుల్లో జాగరణ రావాలి. వాళ్ళ హక్కులు వాళ్ళకు తెలియాలి. తెలుసుకొని ఐక్యంగా పోరాడాలి. ఆ లక్ష్యంతోటే దళిత సంగ్రామ పార్టీని స్థాపించాము.

ఏ గొప్ప ప్రయత్నానికైనా బాలారిష్టాలు సహజమే కదా! అందునా ఎన్నో కళ్ళు మనవైపు అయిష్టంగా చూస్తున్న రోజుల్లో.

నాయకుడనుకొన్నవాడు హఠాత్తుగా శత్రువుల మనిషైపోయి, రథం దిగి వెళ్లిపోయాడు. లక్షల మంది దళిత సోదరుల కళ్ళలోని ఆశల్ని చంపివేసిన కిరాతకుడు మోహనరావును పార్టీ నుంచి బహిష్కరిస్తూ మళ్ళీ పార్టీని పునర్నిర్మించే ప్రయత్నం జరిగింది.

దళిత సంగ్రామ పార్టీ (బి.జె)ని స్థాపించి దానికి అడ్ హాక్ అధ్యక్షుడిగా శ్రీ ప్రకాశం (ఐ.ఎ.యస్)గారిని అధ్యక్షులుగా ఉండమని అభ్యర్థించాము.

దళిత సంగ్రామ పార్టీకి పట్టుగొమ్మలు మన యువకులు. వాళ్ళ సాయంతోటే మళ్ళీ పార్టీని పునర్నిర్మించుకోవాలి. తేది 20-12-94న దళిత సంగ్రామ పార్టీ (బి.జె) ఆధ్వర్యంలో పార్టీ కార్యాలయం ముందు ధర్నా ఏర్పాటు చేయబడింది. మోహనరావు దిగజారుడు రాజకీయాల్ని నిరసిస్తూ, అతని ఆధీనంలో ఉన్న పార్టీ కార్యాలయాన్ని, నిధుల్ని స్వాధీనం చేసుకోవడానికి నిర్ణయించాము.

వేలాదిగా దళిత సంగ్రామ పార్టీ కార్యక్తలు ఈ కార్యక్రమంలో పాల్గొనవలసిందిగా కోరుతున్నాము.

ధర్నా తరువాత, నూతన అధ్యక్షుడు ప్రకాశంగారికి పురవీధుల్లో ఊరేగింపు ఉంటుంది.

ఆ తరువాత అంబేద్కరు సెంటరులో గొప్ప బహిరంగసభ ఉంటుంది.

రండి ! పాల్గొనండి ! జయప్రదం చేయండి !

దళిత సంగ్రామ పార్టీ (బి.జె)

కరపత్రం చదివినప్పటి నుంచి, మోహనరావు కెందుకో భయంగా ఉంది. పీడకలలాంటి సంఘటనలు పునరావృత్తం అవుతాయేమో అని భయపడ్డాడు.

హడావుడిగా లేచి, తన డైరీలు, ఉత్తరాలు రాసిన లెటర్పాడ్ అన్నింటినీ అల్యైరాలో పెట్టి తాళం వేశాడు. కిటికీలు, తలుపులు వేసి లోపలి నుంచి గడియ పెట్టాడు.

అట్లా తలుపులు వేశాడో లేదో టప్ మంటూ లావుపాటి రాయి ఇంటిపై పడింది. కాసేపటికి మరొకటి పడింది. రెండు నిమిషాల వ్యవధి తరువాత, ఈసారి ఆగకుండా రాళ్ళు పడడం మొదలుపెట్టాయి. ఆ రాళ్ళు సూటిగా గుండెల్ని తగులుతున్నట్లుగా మెలికలు తిరిగిపొయ్యాడు మోహనరావు.

“మోహనరావు డౌన్ డౌన్!” అంటూ నినాదాలు రోడ్డుపై హోరెత్తాయి. తలుపుల్ని విరగగొట్టే ప్రయత్నంగా తలుపుల్ని బాదుతున్న శబ్దం. కిటికీల పైనున్న అద్దాలు భళ్ళు మనటం, మూగగా అంతా చూస్తున్నాడు మోహనరావు. తలుపు కొక్కొంతో సహా ఊడి వచ్చింది. వందమందికి పైగా కుర్రవాళ్ళు లోపలికి దూసుకు వచ్చారు.

అట్టే వయసులేని కుర్రవాడు మోహనరావును ఒక తోపు తోసి “నడువు బయటకు లంజకొడకా!” అంటూ పెద్దగా అరిచాడు.

ఒకడు బల్లపై గట్టిగా గుద్దాడు. ఒకడు కుర్చీని ఎత్తి అదాట్టున నేలకేసి విసిరాడు. ఒకడు టెలిఫోన్ ను బలంగా గోడకేసి కొట్టాడు. చిల్లి ఓడలోకి నీళ్ళు ప్రవేశించినట్లుగా వాళ్ళు క్రమంగా గదులన్నిటిలోకి వెళ్ళారు. పగలడానికి వీలుగా ఉండే వస్తువులన్నీ పగలగొట్టారు. (అందులో అంబేద్కర్ చిత్రపటం కూడా ఉంది). సమావేశపు గదిలో ఉన్న పరుపుల్ని చీల్చి దూదిని గదంతా వెదజల్లారు. కటౌట్లు, బ్యానర్లు ఉన్న రూముకు వెళ్ళి మోహనరావు పోలికలున్న కటౌటు బయటకు తీశారు. శవాన్ని మోసినట్లు నలుగురు దాన్ని భుజాలకు ఎత్తుకొని, “ముదనష్టపు మోహనరావు పోయాడు తల్లో!” “పోతే పొయ్యేడు గానీ డబ్బు లెక్కడ పెట్టేడో చెప్పలేదు తల్లో!” అంటూ ఏడుపు అభినయిస్తూ కటౌట్ ని బయటకు మోసుకెళ్ళారు. రోడ్డుపై పడుకోబెట్టి, కాగితాలు, గడ్డి కప్పి దానికి నిప్పు అంటించారు. ఆ నిప్పుల చుట్టూ డాన్స్ చేస్తూ “మోహనరావు మరగయా” అంటూ పాటలు పాడడం మొదలుపెట్టారు.

ఈ హడావుడి మధ్యలో పెద్దగా శబ్దం చేసుకుంటూ ఒక జీపు వచ్చి ఆగింది. అందులోంచి ప్రకాశం దిగాడు. ఒక్కసారిగా జిందాబాద్ ల శబ్దాలు ఆకాశానికి ఎగిశాయి. ప్రకాశం అభిమానపూర్వకంగా అందరికీ చేతులు జోడించి ప్రేమగా చేతులు ఊపుతూ జీపు దిగాడు. వచ్చి రావటంతోటే జరిగిన విషయాల మీద రిపోర్టు ఇచ్చారు అతనికి. “మన ఆఫీసు అది. మనమే పగలగొట్టుకుంటే ఎట్లా?” అంటూ మృదువుగా మందలించాడు వాళ్ళని. “మోహనరావును కూడా చర్చలకు పిలవండి!” అంటూ కొందరు సీనియర్ కార్యకర్తలు సలహా ఇచ్చారు. ఇద్దరు వృద్ధ నాయకుల్ని అతన్ని పిలుచుకురావడానికి పంపారు.

తుఫాను గాలికి వణికిపోయే చెట్టులా ఉన్నాడు మోహనరావు. ఏం మాట్లాడలేని పరిస్థితి. భయంగా కలలోంచి నడిచి వస్తున్నట్లుగా నడిచి వచ్చాడు. కళ్ళనిండా అంతులేని

భయం. పెదాలు వణుకుతున్నాయి. భయం అనే భూతం ఆవహించిన వాడిలా ఉన్నాడు.

“రండి! కూర్చోండి! మీరు ఒప్పుకుంటే ఈ ధర్మా అవీ లేకుండా పార్టీ కార్యాలయంలోనే ఇ.సి. మీటింగు పెట్టుకుందాం అనుకున్నాము. ఏదీ, మీ వైఖరే మారిపోయింది. ఇన్ని వేలమందిని ఒక్కతాటిపైన నడిపించిన మోహనరావేనా అనిపిస్తోంది”

“ఇ.సి మీటింగులో గత ఎన్నికలకు ముందు జరిగిన సంఘటనలకు, ఎన్నికల్లో మనకు జరిగిన ఘోర పరాజయానికి మిమ్మల్ని బాధ్యులుగా నిర్ణయిస్తూ, మీ ప్రవర్తనను గర్హిస్తూ, మిమ్మల్ని పార్టీ అధ్యక్షుడిగా ఇంకా ప్రాథమిక సభ్యత్వం నుంచి కూడా శాశ్వతంగా తొలగించాము. ఇదుగో తీర్మానం. మీ అధీనంలో ఉన్న పార్టీ ఆస్తులు, నిధులు వగైరా పార్టీకి తిరిగి అప్పగించ వలసిందిగా మిమ్మల్ని కోరుతున్నాం”

ప్రకాశం మాట్లాడుతుండగానే మోహనరావులో వింతైన తెగింపు ఏదో తోసుకు వచ్చింది. భయం స్థానంలో మొండితనం అతనిలో చొరబడింది. “ఏదీ మీ ఇ.సి మెంబర్లను నా ముందుకు రమ్మను. నోట్ల నాలుకలేని ఎదవలంతా ఇ.సి మెంబర్లా? దళిత సంగ్రామ పార్టీ నాది. దీనికి అధ్యక్షుణ్ణి, ఎగ్జిక్యూటివ్ కమిటీని అన్నీ నేనే. నా కాళ్ళను నాకే కుక్కలంతా, ఎంగిలి మెతుకులు ఏరుకునే లోభి నా కొడుకులంతా ఇవాళ ఇ.సి మెంబర్లయ్యారా? మీరెవరు నన్ను బహిష్కరించడానికి? నేను బతికినంత కాలం పార్టీ నాతోనే ఉంటుంది. నేను ఛస్తే నాతోపాటు ఛస్తుంది. మీటింగులకని, పబ్లిసిటీ కని నా దగ్గర లక్షలు లక్షలు దొబ్బారే, ముందు వాటికి లెక్కలు చెప్పండి! ప్రకాశం! నీ సంగతేమిటి? కలిచేడు మీటింగుకు ముందు నీ చేతికి నేను మూడు లక్షలిచ్చాను. వాటికి లెక్కలు ఎక్కడ? రసీదులెక్కడ? ముందు మీ ముడ్డిపై మురికిని కడుక్కొని, తరువాత నా దగ్గరకు రండి!”

అంతవరకూ మాట్లాడిన మోహనరావు, ఇది నేనేనా అని క్షణంపాటు విస్తుబొయ్యాడు. చివరికంటా తరిమితే పిల్లి కూడా ఎగబడుద్ది అని సమాధానం చెప్పకొన్నాడు. మెల్లగా జనాల్ని దాటుకొని పార్టీ కార్యాలయం వైపు నడిచాడు.

ఫట్మంటూ తగిలించొక రాయి నెత్తిపై. అబ్బా! అంటూ నెత్తిని పట్టుకొన్నాడు. ఇంకొకటి. ఇంకొకటి. ఒకటి వీపుని, ఒకటి భుజాన్ని తగిలాయి. భయంకరమైన బాధ. “ముస్లిం దేశాల్లో రాళ్ళతో కొట్టి చంపే శిక్ష ఉందట, అట్లా వీళ్ళు ఈరోజు నన్ను చంపడానికి నిర్ణయించు కొన్నారు కాబోలు” అనుకొన్నాడు. నుదిటిపైన దెబ్బకు రక్తం కారటం మొదలుపెట్టింది. “తన్నండి! విరగదన్నండి! లంజాకొడుకును చంపండి!” కసితో కూడిన అరుపులు వినిపిస్తున్నాయి.

నడుస్తూ నడుస్తూ రాయి తట్టుకొని దబ్బముని నేలపై పడ్డాడు. “మోహనరావు డౌన్ డౌన్!” “మోహనరావు ముర్దాబాద్!” “మోహనరావు చోర్! చోర్!” “గల్లీ గల్లీ మే షోర్ హై! మోహనరావు చోర్ హై!” వీధి మొత్తం ఒక్కసారిగా శబ్ద సముద్రం అయినట్లుగా అనిపించింది. నేలపై పడిన మోహనరావు వెంటనే లేవలేకపోయాడు. అది భయంతోనో, దెబ్బల తాటుకు తీవ్రతతోనో, చాలాసేపు నేలపై అట్లాగే పడి ఉన్నాడు. వయసులో కాస్త పెద్దగా ఉన్న కార్యకర్తలు అతని పరిస్థితికి జాలిపడ్డారు. కుర్రకారు హుషారుకు బ్రేకులు వేసి, “ఇంక ఆపండి! ఆ మనిషి ఉన్నాడో పోయాడో ముందు చూడండి” అంటూ వాళ్ళను శాంత పరిచారు. ఇద్దరు కుర్రవాళ్ళు వచ్చి మోహనరావు ముక్కు దగ్గర వేలు పెట్టి “బతికే ఉన్నాడోయ్!” అంటూ అరిచారు.

“నాలుగు తన్ని డబ్బులు ఎక్కడున్నాయో అడగండి!” అని ఇంకెవరో అరిచారు. “ఇప్పుడు కాదు. నాలుగు రోజులు ఆగుదాం! మెంటల్ గా బాగా దెబ్బతిన్నాడీ మనిషి. కొద్దిరోజులు పోతే వాడే అన్నీ బయటపెడతాడు. అదేమన్నా వాడి బాబుగాడి ముల్లా? చెమ్మలొలిచి బయటకు కక్కిద్దాం!” అంటూ ఒక సీనియర్ కార్యకర్త సలహా ఇచ్చిన మీదట, కుర్రవాళ్ళు మోహనరావును హింసించటము మానివేశారు.

ఒక హింసాత్మక ఘట్టాన్ని ఊహించుకొన్న యువకులకు నిరుత్సాహం ఎదురైంది. ప్రకాశాన్ని జీపుపై ఎక్కించుకొని ఊరేగింపుగా వెళ్ళిపోయారు వాళ్ళు.

అవయవాల నన్నింటినీ స్వాధీనంలోకి తెచ్చుకొని మెల్లగా లేచి లోపలికి వెళ్ళాడు. ముఖంపైన, బట్టలపైన అంటుకొన్న రక్తాన్ని కడుక్కొని, హడావుడిగా చెప్పలు వేసుకొని బ్యాంక్ వైపు వెళ్ళాడు.

ఫిక్సెడ్ డిపాజిట్ లోనూ, సేవింగ్స్ ఖాతాల్లోనూ ఉన్న డబ్బులు మొత్తాన్ని విత్ డ్రా చేశాడు. మొత్తం లెక్క చూస్తే పదిహేడు లక్షల అరవై నాలుగు వేలు ఉంది.

ఒకచోట కూర్చుని రకరకాల లెక్కలు వేశాడు. తనలో తానే చర్చించుకొని మొత్తం డబ్బుని డి.డి.లుగా మార్చాడు.

అందులోంచి పదిహేను లక్షల్ని ‘ఆశా’ పేరుతో డి.డి. తీసుకొన్నాడు. కేరాఫ్ మాలతి, కలిచేడు అంటూ కవర్ పై స్పష్టంగా రాశాడు. ఈ పదిహేను లక్షలు కలిచేడు బాధితులకోసం ఖర్చు పెట్టటమే న్యాయం అనుకున్నాడు. ఈ డబ్బును చూసి చలించిన ఒకే వ్యక్తి మాలతే అని మనసుకు నచ్చ జెప్పకొన్నాడు.

రెండు లక్షలకు తన పేరు మీదే డి.డి. తీసుకొన్నాడు. దళిత సంగ్రామ పార్టీ మళ్ళీ పునరుజ్జీవించితే, అప్పుడు అవసరమవుతాయి, అని సంజాయిషీ చెప్పకొన్నాడు. దాన్ని మోహనరావు, సంస్థాపక అధ్యక్షుడు, ద.స.పా., బ్రాడీపేట, గుంటూరు అని అడ్రసు రాసిన కవర్ పెట్టి పోస్టు చేశాడు.

మిగిలిన వాటితో ఇంటి అద్దె, ఇతరత్రా బాకీలు తీర్చడానికి, తను చేయబోయే సుదీర్ఘమైన భారత యాత్రకు (పాదయాత్రకు) అవసరమైన దారిఖర్చులకు ఒక ఇరవైవేలు విడివిడిగా పెట్టాడు.

మిగిలిన డబ్బును కేశవదాసు తండ్రి పేరు మీద డి.డి. తీసుకొని వాళ్ళ అడ్రసుకు పోస్టు చేశాడు.

7

గుంటూరు రాజకీయంగా చవుడునేల అయింది. ఇక ఇక్కడ ఉండటం వృధా అనుకున్నాడు మోహనరావు. యుద్ధ ప్రాతిపదిక మీద ఆ యింటిని ఖాళీ చెయ్యటం మొదలుపెట్టాడు. రేపర్ లో చుట్టిన జీవితకథల్ని, సగం సగం రాసిన ఉత్తరాల్ని, పేపరు కటింగ్ లు ఉన్న పైలు, అంబేద్కరు రచనల సంపుటాలు మొత్తం ఒక సంచిలో కుక్కుకున్నాడు. ఇంటి యజమానికి కబురు చేశాడు. ఇవ్వవలసిన అద్దెపై మరో రెండు వందలు ఎక్కువ వేసి యిచ్చాడు. ఆ రెండు వందలు లోపల ఉన్న కటౌట్లు, బ్యానర్లు మొదలైన వాటికని, వాటిని మరో అయిదునెలల పాటు జాగ్రత్తగా దాచి ఉంచమని, ఆ తరువాత దేశం పట్టలేనంత దళిత

ఉద్యమం రాబోతోందని, అప్పుడు వీటి అవసరం ఉంటుందని వివరించాడు.

ముందు కలిచేడుకు వెళ్ళాలి అనుకున్నాడు. బస్సులో కూర్చున్న తరువాత తాను మరీ ఇంపల్సివ్గా ప్రవర్తించటం లేదు కదా అనుకున్నాడు. లేదు. లేదు. నిర్దేశితమైన మార్గంలోనే వెళుతున్నాను అని నచ్చజెప్పకున్నాడు. క్రమంగా గుంటూరు దూరమౌతోంది. “గుంటూరు నా ప్రేయసి” అనుకున్నాడు. అంతలోనే “గుంటూరు పొగరుబోతు రాక్షసి” కూడా అనుకొని సన్నగా నవ్వుకున్నాడు.

“డబ్బు సంచి ఎక్కడ దాచావురా! ఏ బాంకులో పెట్టావో చెప్ప! ఏ లంజకిచ్చి పారిపో మ్మని చెప్పావో చెప్పరా!” మూతి మీద ఫెడేల్మని ఏదో తగిలినట్లనిపించి ఉలిక్కిపడ్డాడు. అసం కల్పితంగా చేతితో పెదవుల దగ్గర తుడుచుకున్నాడు. రక్తం కారిందేమోనని చూసుకున్నాడు. ఇది ఫ్లాష్ బాక్ లో ముచ్చట కదా అని నచ్చజెప్పకున్నాడు. పై దవడలో కుడిపక్క నుంచి నాలుగవ పన్ను విరిగిపోగా ఏర్పడ్డ ఖాళీని వేలుతో ఒకసారి తడుముకున్నాడు.

కలిచేడులో బస్సు దిగి చకచకా మాలపల్లెవైపు నడవటం మొదలుపెట్టాడు. అందరూ తనవైపు అనుమానంగా, సందేహంగా చూస్తున్నట్లు అనిపించింది. చొక్కా నలిగిపోయి ఉంది. మురికి తోలులా ఉంది. ఫాంటుపై తెల్లని ఉప్పుచారలు, పెరిగిన గడ్డం, పిడచగట్టిన జుట్టు, మండుతున్న చితుకుల్లాంటి కళ్ళు. ఊరంతా దిగ్భ్రాంతితో చూస్తోంది. లక్ష గొంతుకలు ఒక్కసారి “మోహనరావు జిందాబాద్!” అంటూ చేసిన నినాదాలు యింకా ఊర్లో మార్మోగుతున్నాయి. చుట్టుపక్కల చూడకుండా, ఏకదీక్షగా నడుస్తున్నాడు మోహనరావు.

ఊరికీ మాలపల్లెకీ మధ్యనున్న బహిరంగ స్థలంలో ఆగాడు. ఆ చివర నుండి ఈ చివరకు నాలుగైదుసార్లు తిరిగాడు. “సాక్ష్యాలన్నీ చెరిగిపోయాయి. చెరిగిపోయాయి.” అని లోలోపల గొణుక్కున్నాడు. హఠాత్తుగా లాల్చీపైకి లాక్కొని, బొడ్డుకు కుడివైపున ఉన్న వెడల్పాటి ‘స్కార్’ను తడుముకున్నాడు. “ఈ సాక్ష్యాన్ని....” అని పెద్దగా అరిచాడు. ఒక ప్రదేశం దగ్గర ఆగి “ఇక్కడ, ఇక్కడే” అనుకున్నాడు. “ఇక్కడే జరిగింది సీజర్ హత్య. మొదటి కత్తి, చివరి కత్తి బూటసే పొడిచాడు..... యూ టూ బ్రూటన్! నువ్వు కూడానా కేశవదాసూ.... దాసూ! దాసూ! అంటూ బతిమిలాడాను. నన్ను నమ్ము దాసూ అంటూ వేడుకొన్నాను.. “ఇన్ని లక్షల మందిని సామూహికంగా హత్య చేసిన నీకిది చాలా తక్కువ శిక్షరా! చావరా లంజాకొడకా!” ఆ మాటలు దాసువే. కత్తిని సర్రుమని తన పొట్టలో దించింది దాసే.వంగి ఆ నేలపై కూలబడి, మట్టిని కెలుక్కోవటం మొదలుపెట్టాడు. ఈ నేలపై నా రక్తం మరకలింకా అంటుకునే ఉన్నాయి అనుకొన్నాడు. “లంజాకొడుకుని నరకండి...” మోహనరావు జిందాబాద్ అన్న జనమే “లక్షలు, కోట్లు కాజేశాడు. ఎక్కడ పెట్టాడో చెప్పమనండి!” అన్నా! నీకోసం ప్రాణాలైనా ఇస్తామన్న జనమే “వీడికో లంజ ఉండాలి. డబ్బు దాని దగ్గర దాచి ఉంటాడు” ఫెడేల్మని మూతిపై ఒక దెబ్బ. పొట్టలో ఒక దెబ్బ. తలపై కర్రదెబ్బ ఫట్ మంటూ.... ఇక్కడే ఈ నేలపై నిర్జీవంగా పడి ఉన్నాడు కొన్ని గంటలపాటు. అక్కడి మట్టిని చేతుల్లోకి తీసుకొని, పైకెత్తి నెత్తిపైన, ముఖంపైనా పోసుకున్నాడు. ఒక్కసారిగా దుఃఖం తోసుకొచ్చి పొగిలిపొగిలి ఏడ్చాడు. చాలాసేపు ఏడ్చినాక కొంత ఉపశమనం కలిగింది. లేచి మాలపల్లెవైపు నడిచాడు.

మైకులో పెద్ద పెద్దగా కేకలు వినిపిస్తున్నాయి. అవి కేకలు కాదు. నాయకుడిదేవరిదో

ఉపన్యాసం. వద్దనుకున్నా చెవుల్లో జొరబడుతోంది. “సరిగ్గా ఒక తెలుగు వాక్యాన్ని కూడా ఉచ్చరించటం రాని వెధవ! వీడా నాయకుడు. వీడిదా ఉపన్యాసం” అనుకున్నాడు. ‘జనరంజకంగా ఉపన్యాసాలు ఎలా చెయ్యాలి’ అనే విషయంపై వీళ్లందరికీ క్లాసులు నడపాలి! అనుకున్నాడు మోహనరావు.

ఉపన్యాసకుడి వయసు యాభైకి పైనే ఉంటుంది. చిరకాలం సుఖాల్లో మునిగితేలిన ఛాయలేవో అతని ముఖంలో కనిపిస్తున్నాయి. కొంచెం గర్వం, కొంచెం జల్సారాయుడితనం ఆ ముఖంలో కనిపిస్తాయి. మృదుత్వం, మేధావితనం ఉట్టిపడేలా ముఖాన్ని పెట్టాడు. వేశ్యలు చౌకబారు క్రీములు, పొడర్లు పూసుకొని కృత్రిమమైన అందాల్ని రాత్రి వెలుగుల మధ్య తళుక్కుమనిపించినట్లుగా ఈ నాయకుడు మంచితనం, మేధావితనం ముఖంపై కనబరుస్తున్నాడు. ఏళ్ళ తరబడి ప్రయత్నించి ముఖంపై మొలిపించుకొన్న మేకప్ ఇది. చూడగానే ఈయనెంత మంచివాడు అనిపిస్తాడు.

“మహాజనులారా! నేను దళితుణ్ణి గాదు. మీరు ద్వేషించే అగ్రకుంలోని వాణ్ణి. అవకాశం దొరికితే నన్ను కత్తికో కండగా నరకగల ద్వేషం మాపైన మీకుందని తెలిసి మరీ వచ్చాను. అన్నట్టు ఇది ఎన్నికల సీజనూ కాదు. అయినా వచ్చాను. ఎందుకు? ఈ కులవైషమ్యాలకు ఒక ముగింపు చెబుదామని మిమ్మల్ని అర్థించడానికి వచ్చాను.

“కలిచేడులో ఇవాళ ఎక్కడ పనులక్కడ ఆగిపోయాయి. పొలాలు బీడుబడ్డాయి. భూస్వాములు చాలామంది పొలాల్ని అమ్ముకుని పట్నాలకు వెళ్ళారు. మీరు మాత్రం ఎన్నాళ్ళిలా పస్తులుంటారు. నేనేదో రాజకీయ లబ్ధికోసం ఇలా మాట్లాడటం లేదు. పల్లెలన్నీ నక్కలైటు కాంపులుగా మారిపోతున్నాయి. ఊళ్ళన్నీ యుద్ధభూముల్లా ఉన్నాయి. నేను మీ మాలతిని తప్పు పట్టటం లేదు. మొన్న రాఘవరావును నరికివేశారు. ఊరిని మొత్తం తగలబెట్టారు. ఏవైంది? పోలీసులు మీ పిల్లకాయల్ని చావగొట్టి జైళ్ళలో వేశారు. ఆ మాలతో ఎవరో ఆ పిల్లనీ హత్య కేసంటూ కోర్టులో నిలబెట్టారు? అటు ఊరు, ఇటు పల్లె భయం గుప్పిటలో బతుకుతున్నాము. ఈ పరిస్థితి ఎన్నాళ్ళు? మనలో మనం రాజీ చేసుకుందాము. నా గురించి మీకు తెలుసు. ఊరికి నేనెంత చేసేనో మీకు తెలుసు. అందుకే ఈ ఊరిని దేశపటంలో కనపడకుండా పోయేలా చెయ్యవద్దని అర్థించడానికి వచ్చాను”.

“మనలో మనం ఏదో అనుకున్నాము. కత్తులు, గొడ్డళ్ళు తీసుకొని ఎగబడ్డాము. ప్రాణాలు పోయాయి. పొరపాటు మావైపు నుంచే ఉంది. కుర్రవాళ్ళు ఆవేశపడ్డారు. మీ కుర్రవాళ్ళు కాస్త ఉద్రేకపడ్డారు. పెద్దవాళ్ళం మనం చెబితే వినిపించుకొనే పరిస్థితి కాదు వాళ్ళది. అయినా మనం ఏదో ఒకటి చెయ్యాలి.”

“పాతికేళ్ళ క్రితం మనం ఎట్లా కలిసి ఉండేవాళ్ళం. ఈ పంచాయితీలు, గవర్నమెంటు పథకాలు రాని రోజుల్లో మా నాయన అటు మాలపల్లికీ, ఇటు మాదిగపల్లికీ రెండు మంచినీటి బావులు తవ్వించాడు. ఇక్కడున్న ముసిలోళ్ళు మీరు చెప్పండి. ఈ బావులు తవ్వించింది మా నాయనా, కాదా?”

“ఊళ్ళో సమితి స్కూలు ఉంటే, దానికి పల్లెల్లో పిల్లల్లో రావడానికి భయపడుతున్నారని నా హయాంలో నేనో ప్రైవేటు ఎయిడెడ్ స్కూలు పెట్టించాను. అందులో మీవాళ్ళనే మీ

హరిజన టీచర్లనే పంతుళ్ళుగా పెట్టాను.”

ఆయన ఉపన్యాసాన్ని ఆపుతూ కుర్రవాళ్ళు కేకలు వేశారు. “పల్లెల పక్కనే ఉన్న మీ పొలాలకు నీళ్ళకోసం బావుల్ని తవ్వించారు. గవర్నమెంటు దగ్గర డబ్బు దొబ్బుదామని స్కూలు పెట్టావు!” అంటూ అరిచారు.

నాయకుడి ముఖం క్షణంపాటు నల్లగా మారింది. అంతలోనే తేరుకొని “నేనేదో గొప్పలు చేశానని చెప్పుకోవటం లేదు. మనమంతా అన్నదమ్ముల్లా కలిసి ఉన్నామని గుర్తు చెయ్యడానికి వచ్చాను. మనలో మనకు సమస్యలుంటే మాట్లాడుకొని తేల్చుకుందాం. బయటవాళ్ళ జోక్యం ఎందుకు. మళ్ళీ పనులకు రండి! ఇదుగో ఇంత రేటని చెప్పండి. అంతా యిస్తాము. ఇప్పుడా రాఘవరావు పోయేడు. ఇంక ఆ గొడవలు మర్చిపోదాం! మీవైపు నుంచీ, మావైపు నుంచీ కేసుల్ని ఎత్తి వేసుకుందాం! ముందు ఈ బయటవాళ్ళను ఊరులోంచి పంపిద్దాం! ఈ మాలతో, ఎవరో ఆ అమ్మాయి మంచిదే కావచ్చు. ఆమె రాజకీయలు మంచివి కావు. కత్తులు, బాంబులు అంటూ మిమ్మల్ని రెచ్చగొడుతుంది. నరుక్కొని, చంపుకొని ఎల్లకాలమూ ఇదే పనా? మీరే ఆలోచించుకోండి.... పైగా....”

జనం వెనక నిలబడి, ఆ ఉపన్యాసాన్ని వింటున్న మోహనరావుకు, హఠాత్తుగా మెదడు లోపల ఏదో తలుపు తెరుచుకుంది. ఒక జ్ఞాపకం తళుక్కుమంది. “అవునదే. ఆ కంఠమే! ఆ కంఠంలోని మొరటుదనం తనకు చిరపరిచితమైనదే... ఎప్పుడు, ఎక్కడ? లోపలి టేప్ రికార్డర్ని రివైండు చేసి..... వాడే వాడే మాటలు నేర్చిన జంతువు. వెలుగుపాలెం సర్పంచ్.....

జన సమూహాన్ని చీల్చుకుంటూ వేదికవైపు పరిగెత్తాడు మోహనరావు. ఒక్క ఉరుకుతో వేదికపైకి ఎక్కి మాట్లాడే వాడి చొక్కా పట్టుకుని, ముందుకు లాగి పొట్టమీదా, ముఖంమీదా పటపటమని కొట్టాడు. జనం ఈ హఠాత్ పరిణామాన్ని అర్థం చేసుకునే లోపల, నాయకుడి అనుచరుడు బాణాకర్రతో ఫట్మంటూ మోహనరావు తలపై కొట్టాడు. ఆ వెంటనే మరొకటి, మరొకటి. బొటబొటమంటూ రక్తం. ముక్కుల్లోంచి, నోట్లోంచి ధారగా వస్తోంది. లోపలి రక్తనాళాలేవో తెగినట్లున్నాయి. ఆయువు పట్లన్నీ దుర్భరమైన బాధతో మూలుగుతున్నాయి.

“మోహనరావు! మోహనరావు!” అంటూ జనంలో గుసగుసలు. పరిస్థితి అర్థమైన నలుగురు కుర్రవాళ్ళు వేదికవైపు పరిగెత్తుకొచ్చారు. అపాటికే మోహనరావు వేదికపై కుప్పకూలి పోయాడు. “ఎవరితను? ఎవరితను?” పరిస్థితి అర్థంకాని వక్త ఆశ్చర్యంతో అడుగుతున్నాడు. మోహనరావును పైకి లేవనెత్తి, తమ భుజాల ఆసరాగా కిందకు తీసుకొచ్చారు.

ప్రాణం పోలేదుగానీ, స్పృహ మాత్రం లేదు. బాగా రక్తస్రావం అయ్యింది. కారిన రక్తం శరీరం పొడవునా ధారలు కట్టింది. చిరిగి పీలికలైన బట్టలు, వాటిపైన రక్తం మరకలు భీతావహంగా ఉన్నాడు.

‘అన్నా’ అంటూ వాళ్ళు అభిమానించి, ఆరాధించిన మనిషి, ఒక గొప్ప ఉద్యమాన్ని రచించిన మనిషి, రక్తం ముద్దలాగా అక్కడ పడి ఉంటే, జనం భయంగా, దిగులుగా, పశ్చాత్తాపం గా చుట్టూ మూగారు.

నిజానికి ఆ మాట్లాడే మనిషి మోహనరావు అనుకున్నట్లు వెలుగుపాలెం సర్పంచ్ కాదు. కలిచేడుకు చెందిన భూస్వామి. విచలితమైన అతని మనస్సు అటూ ఇటూ ఊగుతూ

హఠాత్తుగా ఒక ఉన్మాదం ఉప్పెనలా లేచి అతన్ని డిస్ట్రబ్ చేస్తుంది.

వింతజీవి ఈ మోహనరావు! తనను తాను హత్య చేసుకుంటూ ఆ మరణించే ప్రక్రియని ఆనందిస్తున్న నార్సిస్టు.

8

మోహనరావుకు మెలకువ వచ్చేసరికి తనో కొత్త ప్రదేశంలో ఉన్నట్లు అర్థమైంది. ఆశ్చర్యంగా చూస్తున్న ముఖాల్లో పోలికలు గుర్తు పట్టడానికి ప్రయత్నిస్తున్నాడు. మాలతి, అవును మాలతే. పక్కనే కూర్చుని సేవలు చేస్తూ మాలతే. పదిమంది దాకా చిన్నచిన్న పిల్లలు. కలిచేడు అనాథలు అయి ఉంటారు.

“ఎట్లా ఉంది? రెండురోజుల పాటు ఎంతగా కంగారుపడ్డామో ఎందుకిట్లా మృత్యువుతో దోస్తీ లాంటి జీవితాన్ని గడుపుతున్నారు. ఆరోగ్యం కుదుటబడే వరకూ ఎవరిదగ్గరైనా ఉండమని చెప్పాను కదా!”

మోహనరావు ఏం మాట్లాడలేదు. బాధ తీవ్రతో, దుఃఖపు తీవ్రతో మెదడు లోపలి ఆలోచనా భాగాలు ఎందుకో పరిస్థితులకు స్పందిస్తున్నట్లుగా లేదు. మాలతికి కృతజ్ఞతలు చెప్పాలనీ ఉంది. కానీ మనసు సహకరించటం లేదు. మెల్లగా ఒక్కొక్కటిగా జరిగిన విషయాల్ని గుర్తు తెచ్చుకోడానికి ప్రయత్నిస్తున్నాడు. ఊహ... అంతా గందరగోళంగా ఉంది. ఒకదానికొకటి ఓవర్లాప్ అయిపోయి ముందు వెనుకల ఏం జరిగిందో తెలియని సంఘటనల శకలాలు గుర్తులోకి వస్తున్నాయి.

“రెస్టు తీసుకో! డాక్టరు సాయంత్రం వస్తానన్నాడు. పిల్లలిద్దర్ని ఇక్కడే ఉంచుతున్నాను. ఏదైనా అవసరముంటే వాళ్ళని అడుగు” అంటూ మాలతి వెళ్ళిపోయింది.

మౌనంగా కళ్ళు మూసుకున్నాడు. అతనికి విశ్రాంతి నివ్వాలని ఇద్దరు పిల్లలూ బయటకు వచ్చారు. ఒంటరిగా గదిలో మోహనరావు. కిటికీలోంచి చూస్తే చిరపరిచితమైన కొండలు. నేలపై పాడవాటి నీడల్ని పరిచే చింతచెట్ల తోపు. తల చుట్టూ బరువైన బాండేజీ చుట్టినట్లున్నారు. లేవాలని ప్రయత్నించాడు. సాధ్యం కాలేదు. ఈ ప్రదేశాన్ని నేను చూశాను అనుకున్నాడు. ‘ఆశ’ అవును. ‘ఆశే. మాలతి నడిపే అనాథ పిల్లల హాస్టలు ‘ఆశ’. వినపడీ వినబడనట్లుగా ఎక్కడి నుంచో పిల్లల అరుపులు, అల్లరి చెవిన పడుతున్నాయి.

‘లేవాలి! లేచి ఇక్కడ నుండి పారిపోవాలి!’ అనే వింత సంచలనము మనసులో రేగింది. శరీరం సహకరించను ఫో అంటోంది. ఏ భాగాన్ని కదిపినా భరింపలేనంత బాధ. కళ్ళు మూసుకొని మళ్ళీ ఒకసారి జరిగిన సంఘటనల్ని గుర్తు చేసుకోడానికి ప్రయత్నించాడు. ఏమీ గుర్తు రావటం లేదు. సమీప జ్ఞాపకాల వేట మానివేసి పాత జ్ఞాపకాల్ని తవ్వుకోవటం మొదలుపెట్టాడు.

“నేను సైతం దళిత ఉద్యమానికి సమిధనై, ఊహ నేను సైతం దళిత ఉద్యమానికి సజీవ ప్రతీకనై, బ్రాహ్మణ వాద రీతినీ, నీతినీ ఎదిరించి, ఒక ఉద్యమాన్ని రచించిన, నిర్మించిన మోహనరావును. క్రీ.శ. 1994 భారత చరిత్రలో ముఖ్యమైన సంఘటన మోహనరావు. మోహనరావు జిందాబాద్! మోహనరావు జిందాబాద్! ఎంత గొప్ప పోరాటం చేశాను నేను. దళిత చరిత్రలో ఆనాడు అంబేద్కరు, ఈనాడు నేను, ఎంత చరిత్రాత్మకమైన జీవితం నాది”

హఠాత్తుగా అతని జ్ఞాపకాలన్నీ మిక్స్ అయిపోయి అటూ ఇటూ కలగూర గంపలా

మారిపోయాయి. చిన్న చిన్న ఖండాలుగా బయటకు రావటం మొదలుపెట్టాయి. కాలుతున్న తండ్రీ. భార్య నగ్న శరీరం. వందలు వేలుగా జనంతో నిండిన సభలు, ఒంటరి రాత్రులు. నాలుకపై ఆవిరైతున్న ఆల్కహాలు చుక్కలు, కురుస్తున్న పూలవానలు, జయజయధ్వనాలు, 'లంజకొడకా! ఎక్కడ దాచిపెట్టావురా డబ్బు!' చీకటిలో, చెమటలో కక్కుర్తిగా రాణితో గడిపిన సెక్సీ రాత్రులు, అగ్నికణంలా జ్వలించే మాలతి, పిడిబాకు తళతళలు, కత్తి అంచుపై జిగటజిగటగా రక్తం.

“సంఘటనలన్నీ పోగుపడ్డ స్టార్ హాస్ లా ఉంది మనసు. ఈ రక్తపు వాసనలకు, ఈ వెంటాడే నినాదాలకు, ఈ సంఘటనల శవాలకు నిప్పు పెట్టాలి. మొత్తాన్ని తగలబెట్టి, మళ్ళీ కొత్తగా, ఫ్రెష్ గా జ్ఞాపకాల్ని నాటుకోవాలి.

నిప్పు పెట్టాలి అనే మాట చాలాసేపు అబ్సెషన్ లా అతన్ని వెంటాడటం మొదలుపెట్టింది. నిప్పు పెట్టాలి, నిప్పు పెట్టాలి అనే మాట పదేపదే గొణుక్కున్నాడు. భయంకరమైన బాధను సైతం తట్టుకొని లేచి కూర్చున్నాడు. సంచికోసం వెతుక్కున్నాడు. దూరంగా టేబుల్ పై ఉంది. శరీరాన్ని ఈడ్చుకుంటూ టేబుల్ దాకా తీసుకెళ్ళి, ఆత్రంగా అందులోంచి దాసు ఇంటిదగ్గర దొంగలించిన ఎర్రడైరీని బయటకు తీశాడు. అతని పెదవులపై వింతయిన శాడిస్టిక్ చిరునవ్వు. తగలబెట్టాలి. దీన్ని తగలబెట్టాలి అనుకొన్నాడు. సినిమాల్లో విలన్ లా పెద్దగా హాహ్వా అని నవ్వుకోవాలనిపించింది. జేబులోంచి సిగరెట్ లైటర్ బయటకు తీశాడు. 'గుడ్ బై మోహనరావు! గుడ్ బై!' కసిగా గొణిగాడు.

డైరీని మొత్తంగా తగలబెట్టడమా, అందులో పేజీలుగా పరుచుకొన్న సంఘటల్ని తగలబెట్టడమా అని కాసేపు మధనపడ్డాడు. చివరకు సంఘటనలనే తగలబెట్టడానికి నిర్ణయించుకున్నాడు.

అట్లా నిర్ణయించుకొన్నాక డైరీని తెరిచాడు. 'కె. కేశవదాసు, బి.కాం.' అన్న పేరు మొదటి పేజీలో రాసి ఉంది. 'దొంగవెధవా!' కసిగా తిట్టుకొన్నాడు. మరోపేజీ తిప్పాడు.

“నిరుద్యోగం, ఆకలి, కులం పేరుతో దుర్భరమైన మానసిక హింస, వీటి మధ్య పెరిగాను. దళిత మిలిటెన్సీపై నాకు గొప్ప ఆశలు ఉన్నాయి. సామూహిక ప్రతిఘటన నాకు ఫ్రీయమైన ఫాంటసీ! ఇవి మినహా మిగతా జీవితమంతా నిరుత్సాహంగా, దుర్భరంగా ఉంది. షాకైన గెటప్ తో రోడ్డుపై షికార్లు చెయ్యటం, అమ్మాయిలతో లైంగిక సాహసాలు, సినిమాలు, ఉద్యోగాలకు అప్లికేషన్లు దాఖలు చెయ్యటం ఈ రోటీనంతా విసుగ్గా ఉంది.

ఈ బోర్డమ్ ఒక సంధియుగపు లక్షణంగా భావిస్తున్నాను. ఒక్క కొత్తమలుపుకు మొదలుగా నమ్ముతున్నాను. ఈ ఒంటరితనం, బోర్డమ్ తో విసిగిపోయాను. నా ఆత్మకో తీవ్ర సంచలనం కావాలి. ఈ సంచలనం కోసం నా వెతుకులాటలో నాకు తటస్థపడ్డ జలాశయం మోహనరావు”.

ఆ వాక్యాలు చదువుతూనే మోహనరావు ఉలిక్కిపడ్డాడు. క్షణంసేపు ముఖం ఆనందంతో వెలిగిపోయింది. అంతలోనే ఇదంతా బోగస్, నేను నమ్మను” అనుకొన్నాడు. వరుసగా పేజీలు తిప్పటం మొదలుపెట్టాడు. డైరీ నిండా చింపివేసిన పేజీల తాలూకు ఖాళీలు. కొంటేగా నవ్వుకున్నాడు. పోగా... పోగా, పేజీలు తిప్పగా తిప్పగా “మళ్ళీ కలిచేడు...” అన్నమాటలు

కంటబట్టాయి. ఆ పేజీల్ని చూస్తూనే మోహనరావు ఉగ్రుడయ్యాడు. ముఖం ఎర్రగా అయింది. కోపంతో పెదవి కొరుక్కున్నాడు. ఇరవైకి పైగా ఉన్న పేజీలన్ని విసురుగా డైరీలోంచి చించివేశాడు. లైటర్ తీసి వెలిగించి “యూ బ్రూటస్....” కసిగా తిట్టుకున్నాడు. ఒక్కొక్క పేజీనే చదువుతూ తగలబెట్టటం మొదలుపెట్టాడు.

నవంబరు 14-20

మళ్ళీ కలిచేడు వెళ్ళాల్సి వస్తుందనుకోలేదు. పాలిమేరలో అడుగుపెడుతూనే శిరస్సుపై రక్తదాహపు కత్తి ఏదో వేలాడుతున్నట్లుగా అనిపించింది. కింద నా పాదాలకు తడిగా, మెత్తగా తగులుతున్నది. భూమికాదు నిర్జీవంగా పడి ఉన్న మానవ శరీరాలనిపిస్తోంది. కనిపించే ప్రతి పాదా, చెట్టు శిరస్సు భూమిలోకి పాతి, శరీరాన్ని పైకి వేలాడదీసిన మనుషుల్లాగా అనిపిస్తున్నాయి. మూడేళ్ళుగా ఖననం కోసం ఎదురు చూస్తున్న శవం లాగా ఉంది కలిచేడు.

“ఓడిపోయిన ప్రదేశంలోనే మళ్ళీ యుద్ధం మొదలుపెడదాం! మనల్ని శిరస్సులుగా, మొండాలుగా, అవైపునో చెయ్యి, ఈవైపునో కాలుగా నరికివేసిన హత్యాస్థలం నుండి మన ప్రతి ఘటనని మొదలుపెడదాం. కలిచేడు హత్యలు జరిగి మూడేళ్ళు అవుతున్న సందర్భంగా, కలిచేడులో మనమో బ్రహ్మాండమైన సభను ఏర్పాటు చేసుకుందాం! అది సంతాప సభ మాత్రమే కాదు. దళితులందరినీ ఒకచోట చేర్చే సంఘీభావ సభ కావాలి. “చలో కలిచేడు” అనే నినాదాన్ని వాడవాడలా చాటండి. కలిచేడు బహిరంగ సభ అపూర్వంగా జరగాలి. ఈ సభతో మనమేమిటో, మన బలమేమిటో దేశం మొత్తానికీ తెలియాలి. మనవాళ్ళంతా రెండు రోజులు ముందే కలిచేడుకు వెళ్ళి అవసరమైన ఏర్పాటు చెయ్యండి!” అంటూ ఈ ఊరికి పంపాడు మోహనరావు.

నేలకంటిన రక్తపు మరకల్ని తుడిచి వేయడానికి ప్రభుత్వం చాలా జాగ్రత్తలు తీసుకుంది. మాలపల్లెలో వందకు పైగా పక్కా ఇళ్ళను కట్టింది. (మాలతి మాకా ఇళ్ళు అక్కర్లేదు అంటుంది. కలిచేడుకు పదిమైళ్ళ అవతల ఉన్న ఖాళీ స్థలాల్లో ఇళ్ళు కట్టించి యిమ్మని డిమాండ్ చేస్తుంది). ఊరిని, మెయిన్ రోడ్డును కలిపే ఎప్రోచ్ రోడ్డును మాలపల్లె దాకా పొడిగించారు. పల్లెలో రెండు మూడు బోరింగ్ పంపులు కూడా వేశారు. డి.ఆర్.డి.ఎ. వాళ్ళు వద్దన్నా, కాదు కూడదంటూ లోన్లు చేతుల్లో పెడుతున్నారు. (నాలుగింట ఒక వంతు సబ్సిడీ ఉంటుంది). ఈ సదుపాయాలన్నీ కన్నీరొలికే జ్ఞాపకాలపై కట్టిన చిన్నచిన్న సమాధుల్లాగా తోస్తున్నాయి. ఈ రాకాసి గడ్డపై మళ్ళీ అడుగు పెట్టడమా అంటూ మొండికెత్తిన జనం, మెల్లమెల్లగా ఆ విషాదంతో రాజీ పడుతున్నారు. (ఒక్క మాలతి మాత్రం విసుగులేని పోరాటాన్ని ఇంకా చేస్తూనే ఉంది).

నాకైతే ఇంకా కాలి నిప్పులుగా బూడిదగా మిగిలిన కొంపలే కళ్ళలో కదలాడుతున్నాయి. ప్రాణ భయంతో పరిగెడుతున్న జనం హాహాకారాలే వినబడుతున్నాయి. గొడ్డలి వేటుకు సగం తల తెగి చిమ్మిన రక్తపుధారలే కన్పిస్తున్నాయి. ఆ రక్తపు ధారల్లోంచి ఎగిసివచ్చే చావువాసన కన్నీళ్ళు కన్నీళ్ళుగా వెంటాడుతుండగా, దుబ్బుల్లో, పొదల్లో దాక్కుని దాక్కుని ప్రాణభయంతో పారిపోయిన క్షణాలు నాకింకా గుర్తే.

మూడేళ్ళు పెద్ద వ్యవధేం కాదు.

“దాసూ! ఇదేనా రావటం!” పెద్దక్క కాంత. నన్ను చేతుల్లోకి తీసుకొని బావురుమంది. నా వక్షంపై తల ఆన్చుకొని ‘దాసూ! దాసూ!’ అంటూ పొగిలి పొగిలి ఏడ్చింది. నా కళ్ళలోనూ

నీళ్ళు తిరిగాయి. ఈ కన్నీళ్ళు గొప్ప సుఖాన్నిస్తాయి. లోపలి బాధనంతా కడిగివేసి మనసును తేలిక పరుస్తాయి.

“ఎట్లా ఉన్నావక్కా! బావా, పిల్లలూ బాగున్నారా?”

“ఏం బాగురా! చావలేక, బతకలేక, పొలాల్లోకి పోయి పని చెయ్యాలంటే కడుపులో దేవినట్లుగా ఉంది. తప్పేదేముంది? బిడ్డల కడుపులు మాడ్చలేం గదా! అప్పటికీ ఆ మాలతమ్మ పుణ్యమా అని గవర్నమెంట్‌లోళ్ళు గేదెలకని, వాటికని వీటికని లోన్లు యిస్తానే ఉన్నారు. ఆళ్ళిచ్చే డబ్బు ఉప్పుకీ, కారానికీ సరిపోదు.”

“ఆ పోలీసులు వస్తారు. పోతారు. ఒక్కనా బట్టని అరెస్టు చెయ్యరు. ఆళ్ళందరూ నడిరోడ్లుపై బోరవిరుచుకొని నడుస్తున్నారు. సిగ్గా, శరమూ వదిలేసి వాళ్ళ పొలాల్లోకే పనులకు పోతున్నాము మేము.”

అక్క బాధ అర్థమైంది. మోహనరావు అంటుండేవాడు “బతకటమా? పోరాడటమా? తేల్చుకోవాలి. బతకాలంటే రాజీపడాలి. ఈ అవమానాలన్నీ భరించాలి. పోరాడావా? ఇవాళ నువ్వు పోయినా రేపు నీ బిడ్డలైన తలెత్తుకొని బ్రతుకుతా”రని.

“మా ప్రాణాలకు ఈ ఎలక్షన్లకంటే. ఆ మంత్రని ఈ మంత్రని రోజూ ఒకటే నస. మీ మోహనరావు సార్ కూడా నిలబడుతున్నాడటగా!”

“నిలబడటమేమిటి? ఊరూ వాడూ ఆయన పేరు మారుమోగుతుంటే. ఆయన గెలిచి తీరతాడనే పేపర్లలో కూడా రాస్తున్నారు.”

“మరే అంత పూసుకోకురా! లేనిపోని గొడవలు” అక్క మాట్లాడుతుండగానే బావ వచ్చాడు. “గడపలోనే ముచ్చట్లు పెట్టావు. వాణ్ణి లోపలికి రానివ్వు” బావ చిరునవ్వుతో లోపలికి ఆహ్వానించినా, నాలో మాత్రం ఆయన గురించిన అయిష్టం చెరిగిపోనేలేదు. కలిచేడు గొడవల తరువాత గవర్నమెంటు ఇచ్చే డబ్బునుకానీ, మరింకే సహాయాన్ని తీసుకోకూడదని కుర్రవాళ్ళం దరం ఒక మాట అనుకున్నాము. ఈయన మాత్రం పరుగు పరుగున పోయి ‘నష్టపరిహారం’ వగైరా పేర్లతో వాళ్ళ పారేసే నోట్లకట్టలను అందిపుచ్చుకున్నాడు. ఆయన పేరును, మా నాయన పేరును ఇళ్ళస్థలాల పేర్లలో ఇరికించాడు. ఊరంతా పుట్టెడు దుఃఖంతో ఉంటే ఈ మనిషి మాత్రం (ఇలాంటి వాళ్ళు ఇంకా చాలామంది ఉన్నారు). రెవిన్యూ ఆఫీసుల చుట్టూ, డి.ఆర్.డి.ఎ. ఆఫీసర్ల చుట్టూ, ఎస్.సి, ఎస్.టి. కార్పొరేషన్ల చుట్టూ తిరిగి కలిచేడు దళితుల పేరు చెప్పి డబ్బు బాగా దండుకున్నాడు.

కలెక్టర్‌క మీటింగు పెట్టి కలిచేడు దళితులు, రాజీపడ్డారని కలిచేడులోనే ఉండడానికి ఒప్పుకున్నారని పెద్ద పెట్టున ప్రచారం చేసి, పక్కా ఇళ్ళకు అవసరమైన పట్టాలు వగైరా పంచి పెడుతున్నాడు. వాళ్ళు చదువుతున్న పేర్లలో బావ తరువాత నా పేరు, నాయన పేరు వినబడి కడుపు మండిపోయింది. చరచరా డయాస్ దగ్గరకు వెళ్ళి కలెక్టరు ముందే ఆ కాగితాల్ని పరపరా చించి వేశాను. దాంతో మీటింగులో గొడవలయ్యాయి. కుర్రవాళ్ళందరూ పట్టాలు లాక్కుని అక్కడే ముక్కలు ముక్కలుగా చించివేశారు. బావ ముఖంలో నెత్తరు చుక్కలేదు. “ఈ లంజా కొడుకులికి బతకటం చేతకాదు. చూస్తూ ఉండు మట్టిగొట్టుకు పోతాడు. ఎందుకింత నీలుగుడు వీడికి? వాడబ్బు ముల్లె ఏదన్నా ఉందా? అడికాళ్ళు, ఈడికాళ్ళు పట్టుకొని ఇంత పనిచేసుకొస్తే,

ఈ గోరోజనం గాళ్ళు ఇట్లా చేసేరు” అంటూ బావ మండిపడ్డాడు.

“ఈ ముసలోడు మాత్రం కొడుక్కి నచ్చజెప్పుకోవచ్చు కదా! ఇట్లా పరాయోళ్ళ కొంపల్లో పడి ఉండకపోతే, ఆ పట్టా ఏదో తీసుకుంటే సొంత కొంప ఏడ్పడతుంది కదా!” బావ నాయనపై కూడా విసుక్కోవటం మొదలుపెట్టిన తరువాత ఇక ఆ యింట్లో ఉండటం భావ్యం కాదని పించింది. “ఈ గొడవలు, ఈ కాష్టం ఇక్కడెందుకు! గుంటూరు పోదాం పద” అంటూ నాయన గుంటూరుకు మకాం మార్పించాడు.

“ఏమిరా! ఇంకా కోపం తగ్గనే లేదా? నీకు బొత్తిగా లోకం తెలియటంలేదురా. నీ మంచికే ఏమైనా చెబితే నీకు బాధగా ఉంటది. సరే నీకే తెలిసొస్తది. మూడేళ్ళుగా ఉద్యోగం లేదు. సద్యోగం లేదు. ఆ మోహనరావు ఒకడు దొరికేడు. వాడితో బాటు డప్పు వాయిించుకుంటా తిరిగితే కడుపు నిండిద్దా చెప్పు. మీరన్నట్లు వీడు రేపు ఎలక్షన్లో గెలిచినా మీకు తొంటిచెయ్యే చూపిస్తాడు. ఎవుడొచ్చినా మన కొరగేది ఏం లేదు. ఈ మట్టి, మసానంలోనే మనం బతకాలి. ఆణ్ణీ, వీణ్ణీ అయ్యా, అబ్బా అని బతిమలాడుకొనే బతకాలి. మీరు ఎక్కువ తక్కువగా మాట్లాడితే జైళ్ళలో నూకుతారు. తుపాకులు బెట్టి కాలుస్తారు. ఆ యమ్మి, ఆ మాలతమ్మ రెండేళ్ళ నుంచి పాకులాడుతోంది. ఏవైంది? రెండుసార్లు బొక్కలో యేశారు. ఆడకూతురని కూడా చూడకుండా వాయగొట్టారు. తిక్క మనిషి కాబట్టి ఆ యమ్మి ఇక్కణ్ణించి పోయేది లేదంటూ మొండిక్కుర్చుంది. నా మాట వినుకొని ఈ తిరుగుళ్ళు మాను. ఎవుడొచ్చినా మన బతుకులు మారేది లేదు. కాలంతో పాటే పోవాలి మనం.”

బావ పెద్ద క్లాసే తీశాడు. బావే కాదు, బావ వయసున్న వాళ్ళందరి ఆలోచనలు ఇట్లాగే ఉన్నాయి. వాళ్ళకు సంఘర్షణ అంటే ఇష్టం ఉండదు. జీవితం ఎంత దుర్భరంగా, నికృష్టంగా ఉన్నా భరిస్తారు కానీ, దీని నుంచి బయట పడడానికి వీసమెత్తు కష్టం కూడా పడరు. “దుర్భరమైన అవమానం కంటే చావు నయం కదా” అంటే “వెరివాడా! నీకేం తెలుసురా బతుకంటే?” అని నిరుత్సాహపరుస్తారు. బావ తరహా మనుషుల్ని చూస్తే నాకు గొప్ప ఆశ్చర్యం. మొత్తం మానవజాతే సిగ్గుతో తలవంచుకోవాల్సిన సంఘటన జరిగిన చోట, ఒక మహా విస్ఫోటనంలా భగ్గుమనడానికి బదులు ఈ మనుషులు ఇంత మామూలుగా, సాధారణంగా ఎలా ఉండగలుగుతారని?

నవంబరు - 16

ప్రభుత్వం కొత్తగా కట్టిన ఇళ్ళకు, పాతపల్లెకు మధ్యన ఐదేకరాల ఖాళీ స్థలం ఉంది. దాంట్లోనే సభ పెట్టాలని నిర్ణయించాము. మొత్తం వందమంది దాకా వచ్చారు కార్యకర్తలు. వేదిక ఏర్పాటు చేసే టీమ్ ఒకటి, కరపత్రాలు బ్యానర్లు చూసే టీమ్ ఒకటి, రిసెప్షన్ కమిటీ అంటూ అందరమూ తలా ఒక పనిలో నిమగ్నమైనాము.

మృతవీరుల (హత్యలలో చనిపోయినవాళ్ళ) కటౌట్లు పెట్టాలనే ప్రతిపాదన వచ్చింది. దాంతోపాటు మోహనరావు కటౌటు ఒకటి (పెద్దది సుమారు పదడుగులు) పెట్టాలని కుర్రవాళ్ళు పట్టుపట్టారు. ఉద్యమం కన్నా పెద్దవాడవుతున్నాడా మోహనరావు అనిపించింది.

“మోహనరావు కటౌట్ పెట్టుకునే సందర్భం కాదిది” అంటూ వాళ్ళకు నచ్చజెప్పాను. ఊహ. వినలేదు. “మోహనరావు అంటే ఎవరు? మనందరి ఆవేశాలు ఒకచోట కలిసిన మూర్తి

కదా!” అంటూ కొటేషను వదిలాడో పిల్లకవి. నా ప్రతిపాదన వీగిపోయింది. బ్రహ్మాండమైన కటౌటు తయారయ్యే ప్రయత్నం మొదలైంది.

“దాసన్నా! వీధుల్ని రంగు కాగితాల్తో అలంకరించవచ్చా” అంటూ ఓ తమ్ముడు కేకేశాడు.

“రంగుకాగితాల్తో కాదు, ఉరితాళ్ళతో అలంకరిద్దాం. ఈ ఎన్నికలు అయిపోయాక మీ మోహనరావు మనకు మిగిలేది అవే” ఉలిక్కిపడి చూశాను. మాలతి. ఆమెనక్కడ హఠాత్తుగా చూడటంతో గుండెల్లో క్షణకాలం పాటు వింత సంచలనం రేగింది.

“బాగున్నావా అక్కా!” కుర్రవాళ్ళందరూ ఆమె చుట్టూ మూగారు.

“ఈ కోలాహలం ఎందుకో తెలుసుకోవచ్చా?”

“మృతవీరుల వర్ధంతిని జరుపుతున్నాం అక్కా!”

“తగలేసిన శవాల్ని మళ్ళీ మళ్ళీ తగలేయటమంటే యిదేనేమో! గుండెలు బాదుగొని గొల్లుమనాల్సిన క్షణాల్ని యింత రొమాంటిక్ గా అలంకరిస్తున్నారే! ఇది మృతవీరుల వర్ధంతి కాదు. మోహనరావు రాజకీయ జీవితపు పుట్టినరోజు. అందుకే ఈ కటౌట్లు! ఈ హంగామా!

“తమ్ముడా! కరుగ్గా అంటున్నానని ఏం అనుకోవద్దు! మీ తల్లుల్ని విధవల్ని చేసి, మీ చెల్లెళ్ళని పట్టపగలు చెరిచిన సంఘటన, ఇట్లా మైకులు పెట్టి, టెంటులు వేసి కోలాహలంగా గుర్తు చేసుకోవాల్సిన సంఘటనా? మూడేళ్ళయింది. ఇంతవరకు కేసు ఎఫ్.ఐ.ఆర్. దశను దాటలేదు. ఈ కేసు కోర్టుదాకా వెళుతుందనే ఆశలేదు. మీ ఉద్రేకం, ఆవేశం ఏమైంది? చివరకు మోహనరావుకు సైకోఫాంటల్లయే స్థాయికొచ్చారా?” అంటూ చరచరా వెళ్ళిపోయింది. మా ముఖాల్లో నెత్తురు చుక్కలేదు.

“అందుకే కదా మోహనరావున్న ఎలక్షన్ లో నిలబడటం. అధికారం మనచేతిలోకి వస్తేగానీ.....’ యూనివర్సిటీలో ఎమ్.ఎ చేస్తున్న సునీల్ కుమార్ ఆవేశపడ్డాడు. “డైలాగులు ఆపవోయి” అంటూ వాడివైపు చూశాం అందరం.

ఆ సాయంకాలం ‘ఆశా’ పునరావాస కేంద్రానికి వెళ్ళాను. ముప్పయిమందిదాకా ఉన్నారు పిల్లలక్కడ. కలిచేడు హత్యల్లో తల్లితండ్రుల్ని కోల్పోయిన పిల్లలు పదిమంది దాకా ఉన్నారు వాళ్ళలో. విశాలమైన ప్రదేశంలో కట్టిన తాటాకు ఇళ్ళ సముదాయం అది. వెదురు బొంగులు, తాటాకుల్తో పల్లెలో జనమే కట్టిన ఇళ్ళవి. పిల్లలకు స్కూలు, హాస్టల్ కాకుండా, నేత పని కోసం కొన్ని మగ్గాలు, వడ్రంగి పనులకు అవసరమైన పనిముట్ల, ఇంకా బుట్టల అల్లకాలు, బొమ్మలు చేయటం, వీటన్నిటికీ బస్తీల్లో అమ్మడానికి అవసరమైన మార్కెటింగ్ సదుపాయాలు, ఒకే వ్యక్తి ఇంత విశాలమైన ప్రపంచాన్ని నిర్మించిందా” అని ఆశ్చర్యం వేస్తుంది. కలిచేడు మాలపల్లి జనం ఈనాటికీ పొలం పనులకు (మా బావలాంటి కొందర్ని మినహాయిస్తే) వెళ్ళనవసరం లేకుండా వాళ్ళకు స్వయం పోషణ నేర్పి మూడేళ్ళపాటు వాళ్ళకి అన్నదాత అయింది ‘ఆశా’ మాలతక్క.

నేను వెళ్ళేసరికి పిల్లలను ఆటలాడిస్తూ మైదానంలో అటూ ఇటూ తిరుగుతూ కనిపించింది మాలతి. “రా! రా! ఏమిటిలా దారి తప్పి వచ్చావు?” అంటూ పలకరించింది.

“ఒకసారి నిన్ను చూసిపోదామని వచ్చానక్కా!”

“రా! లోపలికి పోయి మాట్లాడుకుందాం!” అంటూ లోపలికి తీసుకెళ్ళింది.

“ఏమంటున్నాడు మీ మోహనరావు? ఢిల్లీ దర్బారులోనే పాగా వేస్తానంటున్నాడా?”

“మోహనరావు అంతగా కొట్టి పారేయాల్సిన వాడా? ఎన్నో యేళ్ళ తరువాత దళితులందరీ ఒక తాటిపైన నిలపగలుగుతున్నాడు. ఆయనంటే మీకెందుకంత చిన్నచూపు?”

నా ముఖంలోని సీరియస్‌నెస్‌కి ఉలిక్కిపడింది మాలతి. “దళితులను ఒకటిగా చేసే ఈ ఉద్యమాన్ని గురించి కాదు, ఈ మోహనరావు మార్కు రాజకీయాలంటే నాకు చిన్నచూపు”.

“ఒక సామాజిక విషాదాన్ని, అణిచివేతని, ఒక రక్తమోఢ్యే గాయాన్ని అతను ఎక్స్‌ప్లాయిట్ చేస్తున్నాడు. దళిత ఉద్యమాన్ని ఎన్నికలకు ఉపనాటకంగా తయారు చేస్తున్నాడు. మిగిలిన రాజకీయ నాయకుల్లా అతను కూడా మనల్ని బ్యాలెట్ పత్రాల్లాగా చూస్తున్నాడు. కుర్రవాళ్ళలోని కసి, క్రోధాల్ని తన ప్రచారాలకు అనువైన వస్తువులుగా వాడుకుంటున్నాడు.

“ఈ మోహనరావు ఎక్కడివాడు? నిన్నమొన్నటి దాకా, వీధుల్లో నిరుద్యోగిలాగా తిరిగినవాడు. ఇవాళ కార్లలో తప్ప తిరగటంలేదు. అతనికిప్పుడు బాడీగార్డులు, అనుచరులు. ఇవాళ కలిచేడు విషాదం మరుగుపడిపోయింది. మరుగుజ్జు స్థాయి నుండి బడానాయకుడు స్థానానికి ఎదిగాడు మోహనరావు. ‘వేయిపడగల హైందవ సర్పాన్ని ఖండఖండాలుగా నరకాలి’ అంటూ పదినిముషాలు ఉపన్యాసం ఇవ్వటంతోటే మీకు ఎక్కడలేని హుషారు. మోహనరావు ఉపన్యాసాలు, ఆల్కాహాలు కన్నా ప్రమాదకరమైన మత్తు పదార్థాలు.

“దళిత ఉద్యమం అనే కాన్సెప్ట్ మన రాష్ట్రంలో ఇదివరకు లేదు. మహారాష్ట్రలో ఇలాంటి ఉద్యమం ఉండేది. చాలా బలంగానే పనిచేసింది. చివరకు అధికార పార్టీకి గొడుగులా మారింది. ఇక్కడా అదే పరిస్థితి వస్తుందేమో అని నా భయం”

“ఈ మోహనరావు గురించి మనం ఇంకా అంచనా వేయాల్సి ఉంది. ఇతను కడదాకా నిలిచేవాడా? మధ్యలో జారిపోయేవాడా? తేల్చుకోవాల్సి ఉంది. నాకైతే ఇతనిపై పెద్దగా ఆశలు లేవు”.

“నాలుగు రహదార్ల కూడలిలో ఉన్నాడు, ఇవాళ్టి దళితసోదరుడు..... ఎవరు మిత్రులో? ఏది శాశ్వతమైన మార్గమో తేల్చుకోవాల్సి ఉంది”

మాలతి (అక్క) ముఖంలో ఏ మాత్రం ఉద్రేకం లేదు. (ఇదే మోహనరావు అయితే ఈ కాసిన్ని మాటల్ని చెప్పేసరికి విస్ఫులింగాలు విరజిమ్మే అగ్నినేత్రం అయ్యేవాడు).

ఆ రాత్రి అక్కడే పిల్లలతో కలిసి భోజనం చేశాను. నాకు వీడ్కోలు చెబుతూ “మోహనరావును డబ్బుతోనో, మరో ప్రలోభంతోనో కొనివేసే ప్రయత్నాలు జరుగుతున్నాయి. అధికార పార్టీకి మోహనన్రావొక సింహస్వప్నమే అయ్యాడు. అతన్ని జారిపోనీకుండా కుర్రవాళ్ళు కాస్త హుషారుగా ఉండండి” అంటూ పిడుగుపాటు లాంటి వార్త చెప్పింది.

నవంబరు - 17

మోహనరావు ఊళ్ళోకి రాగానే, పరదేశం వెళ్ళివచ్చిన తండ్రికి ఎదురొచ్చే పిల్లల్లా, పల్లెలోని జనమంతా ఎదురేగి స్వాగతం యిచ్చారు. ముతక ఖద్దరులాల్చీ, పైజామా, భుజాన సంచీ, ముఖం చుట్టూ దట్టంగా అల్లుకుపోయిన గడ్డం, ఆ ముఖంలో అనునయం ఉంది. లాలింపు ఉంది. మోహనరావు స్త్రీ అయితే ‘అమ్మా’ అంటూ ఆయన్ను చుట్టుకోవాలనిపిస్తుంది.

అంత మృదువైన వ్యక్తి వేదిక ఎక్కేసరికి ఎర్రగా రగిలిపోయే అగ్నికణంలా మారిపోతాడు. అప్పుడాయన దగ్గరకు వెళ్ళాలంటేనే భయం.

“నాయనా మోహనావా! ఈ ముసలిదాన్ని చూట్టానికి వచ్చావా? ఒక్కగానొక్క కొడుకుని పొట్టనబెట్టుకున్నారు. మా బతుకుల్ని గుల్లచేశారు. ఆళ్ళకు జైలేసేదెప్పుడు? ఉరేసేదెప్పుడు? ఆ నాబట్టల దగ్గరకే ముంత పట్టుకొని అడుక్కోడానికి వెళ్ళాల్సిన పని తెచ్చేవే? మీరింతమంది ఉన్నారు? ఏం లాభం? ఈ గడ్డపై నా బిడ్డ నెత్తురింకా ఆవిరి కాలేదు. నువ్వొస్తావని, ఏదో చేత్తావని ఎదురు చూస్తున్నామే...” ముసలి నారమ్మ శోకండాలు పెట్టి ఏడుస్తోంది.

మోహనరావు కళ్ళలో నీళ్ళు. మనిషి ఒక్కసారిగా కదలిపోయాడు. నారమ్మను కౌగలించు కొని “పెద్దమ్మా! నువ్వు పైకి ఏడుస్తున్నావు. నేను లోపలే ఏడ్చుకుంటున్నాను. ఏం చెయ్యి మంటావు? రాజ్యం వాళ్ళది. కాదంటే కొడతారు. జైళ్ళలో పెడతారు. అడవుల్లోకి తీసుకెళ్ళి కాల్చి చంపుతారు. అధికారం మన చేతుల్లోకి రావాలి పెద్దమ్మా! అధికారం! అప్పుడు ఒక్కొక్కళ్ళని కొరత వేయిస్తాను. అందుకే ఎలక్షన్లంటూ ఇందులోకి దిగాను. ఇన్నాళ్ళు మనం ఓట్లు వేస్తే వాళ్ళు నెగ్గారు. ఇప్పుడు మన ఓట్లతో మనమే నెగ్గుదాము.” ఆయన మాటలు పూర్తి కాకుండానే “మోహనరావు జిందాబాద్” అంటూ తమ్ముళ్ళు అలవాటు కొద్దీ స్లోగన్లు ఇచ్చారు. మోహనరావు విసుగ్గా, కోపంగా వాళ్ళవైపు చూశాడు.

మోహనరావు ఒక గంటపాటు ఇళ్ళన్నీ తిరిగాడు. అందర్నీ పలకరించాడు. రాములమ్మ ఇంట్లో సంకటి పెట్టించుకు తిన్నాడు. పిల్లల్ని ఒళ్ళో ఎక్కించుకున్నాడు. పల్లెలో పెద్దవాళ్ళను పిలిచి కేసు వివరాలు కనుక్కొన్నాడు. ఇరవైమంది దాకా అరెస్టు అయ్యారుగానీ వాళ్ళలో అసలు నేరస్థులు లేరని చెప్పారు వాళ్ళు. ఈ హత్యలకు మూల కారకుడు, అందరికీ మందు పోయించి ట్రాక్టర్లలో ఎక్కించి పల్లెపై దాడి చేసిన రాఘవరావుపై ఇంతవరకూ కేసు పెట్టలేదని చెప్పారు. “అదేమంటే రాఘవరావు పరారీలో ఉన్నాడు. మనిషే అయిపు లేడు. ఇంకెలా అరెస్టు చెయ్యాలి” అంటారు పోలీసులు. రోజుకి ముప్పొద్దుల మూడుసార్లు రాఘవరావు ఇక్కడే తిరుగుతుంటాడు. మనందరికీ కనిపిస్తాడు గానీ పోలీసులకు మాత్రం కనపడడు” అంటూ చెప్పేరు మనవాళ్ళు. “వాడెక్కడికి తప్పించుకుపోతాడు” అంటూ వాళ్ళకి భరోసా ఇచ్చాడు మోహనరావు.

“మాలతమ్మని చూసివద్దాం!” అంటూ ‘ఆశా’ వైపు బయల్దేరాడు మోహనరావు.

పెరట్లోని కూరగాయల మొక్కలకు పిల్లతో కలిసి నీళ్ళు పోస్తోంది మాలతి. మేం వెళ్ళే సమయానికి. “బాగున్నావా అమ్మా!” అంటూ పలకరించాడు. “లోపలికి రండి!” అంటూ ఆహ్వానించింది. కాఫీ అందిస్తున్న మాలతితో “అక్కడంత కోలాహలంగా ఉంటే నీకు చీమ కుట్టి నట్లయినా లేదే! ఈ సభ మోహనరావు సభ కాదు. దళితులందరి సభ. నీ సిద్ధాంతాలు నీకుండొచ్చు. అందరం కలిసి మంచి పనికి పాటు పడితే తప్పేముంది?” అన్నాడు బాధగా ముఖం పెట్టి.

“మంచి పనంటే నిన్ను ఎలక్షన్లలో గెలిపించటమేనా?” ఉలిక్కిపడ్డాడు మాలతి మాటలకు. కాసేపు ఏం మాట్లాడలేకపోయాడు. “మోహనరావుగారూ! మీరు కన్యాశుల్కం నాటకం చదివారా?” అంది మళ్ళీ. “బ్రాహ్మణ సాహిత్యాన్ని నేను చదవను” అన్నాడు స్థిరంగా.

అందులో గిరీశం అనే పాత్ర ఉంది. మిమ్మల్ని చూస్తే పదేపదే ఆగిరీశమే

గుర్తుకొస్తున్నాడు” అంది. మోహనరావు ముఖం ఎర్రగా అయింది. “మోహనరావుగారూ! మీ మార్గం నిజాయితీగలదైతే మీతో చేయి కలపడానికి నేనెప్పుడూ సిద్ధమే. ఇప్పుడే కాదు, మీ ఈ ఎన్నికల నాటకం అయిపోయాక, మీకు పశ్చాత్తాపం లాంటిదేమయినా కలిగితే, అప్పుడు కూడా మీతో కలిసి పని చేయడానికి నేను సిద్ధమే” కోపాన్ని దిగమింగుకొని మెల్లగా అక్కడి నుంచి బయటికొచ్చాడు మోహనరావు.

మధ్యాహ్నానికి బళ్ళలో, లారీల్లో జనం రావటం మొదలుపెట్టారు. కలిచేడు రోడ్లన్నీ మహా నదులుగా మారాయి. బహిరంగ సభ జరిగే స్థలం మానవ సముద్రమే అయింది. మోహనరావు దగ్గరుండి వేదిక ఏర్పాట్లు పర్యవేక్షిస్తున్నాడు. వెంట రాబోయిన అనుచరుల్ని, బాడీగార్డుల్ని వద్దని తిరస్కరించాడు. “ఇది నా తల్లి గర్భమంతటి సురక్షితమైన చోటు....” అంటూ ఒక్కడే జనం మధ్యన తిరిగాడు.

దాదాపు అన్ని జిల్లాల నుంచి ప్రతినిధులు వచ్చారు. ప్రకాశం (ఐ.ఎ.ఎస్) డాక్టర్ కుమార్ లాంటి కార్యవర్గ ప్రముఖులు కూడా వచ్చారు. ఇక ఎన్నికలట్టే దూరం లేవు. ఈ సభలోనే ఎన్నికల్లో పోటీ చెయ్యబోయే అభ్యర్థుల పేర్లు ఖరారవుతాయనే పుకారు ఒకటి వచ్చింది. కాస్తో కూస్తో డబ్బు దాచుకున్న దళితసేట్జీలు, మాజీ రాజకీయ (దళిత) నేతలు కూడా వచ్చారు.

వందకు పైగా కార్లు కూడా వచ్చాయి. కార్ల నుండి పూలమాలలు, శాలువలు దిగుతున్నాయి. వాతావరణంలో ఎక్కడా దుఃఖంకానీ, ఒకానొక విషాద సంఘటనని గుర్తు చేసుకునేటప్పుడు ఉండాల్సిన మౌనవేదన కానీ లేదు. పూలూ, జెండాలు, జైజై నినాదాలు, జిందాబాదులు, ఒక పండుగ వేడుకలా ఉంది. కలిచేడు విషాదం మరుగున పడిపోయిందంటూ మాలతి ఆక్రోశించటంలో ఆశ్చర్యమేముంది!

సాయంత్రం నాలుగు నుండి మోహనరావు విడిది గృహంలో రాజకీయ చర్చలు జరగటం మొదలైంది. బహుశా అభ్యర్థుల ఖరారు తతంగమేమో?

సభా ప్రాంగణంలో ఆరు నుంచీ సందడి మొదలైంది. తెలంగాణా నుండి వచ్చిన దళిత మిత్రులు ఉద్యమ గీతాలు పాడటం మొదలుపెట్టారు. నాజర్ శిష్యులు (అమరావతి) కొంతమంది అద్భుతమైన బుర్రకథను వినిపించారు.

రాజమండ్రి కుర్రాళ్ళు కోలాటాన్ని ప్రదర్శించారు. క్రమంగా వాతావరణం గొప్ప ఉద్వేగభరితంగా మారింది. పది నిమిషాల పాటు నేనూ వేదికపై గడిపాను. నేను పాడిన నాలుగు పాటల్ని జనం గొప్పగా రిసీవ్ చేసుకున్నారు.

సుమారు ఏడుగంటలవేళ ‘ఆశా’ కుర్రవాడు నన్ను పిలిచాడు. “మాలతక్క పిలుస్తోంది” రమ్మని.

“దాసూ! నా అనుమానం నిజమైంది. వాళ్ళు మోహనరావును కొనేశారు. ఇద్దరు ఎం.ఎల్.ఎలు, ఒక మంత్రి ఉదయం నుంచీ ఇక్కడే తిరుగుతున్నారు. నా ఊహ నిజమైతే దళిత సంగ్రామ పార్టీని, ఈ మీటింగులోనే అధికార పార్టీలో విలీనం చెయ్యచ్చు. ఇంకో విషాదవార్త. రాఘవరావుకు అధికార పార్టీ తరపున పోటీ చెయ్యడానికి సీటు ఇచ్చారు.”

కొండమీది నుండి కిందకు తోసివేయబడ్డట్టు, కాళ్ళు అందని పాతాళంలోకి ఎక్కడికో వెళుతున్నట్టు అనిపించింది.

నేను మళ్ళీ సభా ప్రాంగణంలోకి అడుగు పెట్టేసరికి మీటింగు మొదలుపెట్టారు. పుల్లయ్య (ఐ.ఎ.యస్) ప్రారంభ ఉపన్యాసం యిస్తున్నాడు. వేదికపైన మోహనరావు ఎప్పటిలాగే మీటింగ్ కు అవసరమైన ఆహార్యంతో ఉన్నాడు. ఎర్రబడ్డ ముఖం. నిప్పులు కురిపించే కళ్ళు.

వరుసగా దళిత ప్రముఖులందరూ మాట్లాడుతున్నారు. కలిచేడు విషయాలకన్నా, దళిత సంగ్రామ పార్టీ విషయాలే ఎక్కువగా మాట్లాడుతున్నారు. తాము అధికారంలోకి వస్తే ఏవేం చేస్తామో చెబుతున్నారు. విరక్తిలాంటి నవ్వు వచ్చింది నాకు. ఇంకొద్ది క్షణాల్లో, నిమిషాల్లో మరణించబోయే పార్టీ గురించి ఎన్నెన్ని గొప్ప వాగ్దానాలు!

మోహనరావు మాట్లాడే సమయం వచ్చింది. నాటకీయమైన ధోరణిలో మొదలుపెట్టాడు ఉపన్యాసం.

“మీ పాదాల కింద ఉన్న నేలను అటూ ఇటూ కెలకండి. అక్కడ తడి ఆరని రక్తపు బొట్లు కనిపిస్తాయి. అవి మన తల్లులవి, తండ్రులవి, అన్నలవి, చెల్లెళ్ళవి.... మూడేళ్ళపాటు మనం ఏడ్చాము. చరిత్రలోనే ఇది సుదీర్ఘమైన సంతాపం. ఇక కన్నీళ్ళకు సెలవు యిద్దాం!”

కళ్ళు తుడుచుకొని ధైర్యాన్ని చిక్కబట్టుకొని, ఇంక యుద్ధాన్ని మొదలుపెడదాం.

మీకు స్పార్ట్స్ కథ చెబుతాను. వేల యేళ్ళ క్రితం మనలాగే దుర్భరజీవితాన్ని గడుపుతున్న బానిసల్లో ఎలాంటి విప్లవం తెచ్చాడో చెబుతాను ఆ రోజుల్లో....”

మోహనరావు ఉపన్యాసం కొనసాగుతుండగానే వేదికకు అల్లంత దూరంలో కారు ఒకటి వచ్చి ఆగింది. మంత్రి, అధికార పార్టీకి చెందిన హరిజన మంత్రి. మంత్రి చుట్టూ పోలీసు బందోబస్తు. హడావుడి ఉన్నాయి. మంత్రి నేరుగా వేదికపైకి వచ్చాడు. మోహనరావు ఉపన్యాసం ఆపి ఆయనవైపు ఆహ్వాన పూర్వకంగా చూశాడు. మంత్రి హడావుడిగా మైకు దగ్గరకు వచ్చాడు.

“నేను మంత్రి హోదాలో మీ ముందుకు రాలేదు. ఒక హరిజనుడిగా, ఈ పల్లెల్లో పుట్టి, ఇక్కడే ఎదిగినవాడుగా మీ ముందుకు వచ్చాను. హరిజనులందరినీ ఒక్క తాటిపైకి తెచ్చిన మన మహా నాయకుడు మోహనరావును అభినందించడానికి వచ్చాను.

“నేను ఎక్కువగా మాట్లాడను. ఇది ఎంతగానో దుఃఖించాల్సిన దినం. కలిచేడు దురంతానికి గురయిన సోదరీ సోదరులందరికీ నా సంతాపాలు తెలియజేసుకుంటున్నాను. అయితే మనం ఈ కలిచేడుకు ఒక విధంగా ఋణపడి ఉన్నాము. అంబేద్కర్ కు దీటైన నాయకుణ్ణి మనకు అందించింది. మోహనరావు, మీ దళిత సంగ్రామ పార్టీ వర్ధిలాల్లలని నేను హృదయపూర్వకంగా కోరుకుంటున్నాను.

“అయితే ఒక్కమాట! మోహనరావు సాధించిన విజయం మామూలు విజయం కాదు. ఇవాళ దళిత సంగ్రామ పార్టీ జయజయనాదాలు ఢిల్లీ పీఠాన్ని సైతం కదిలించాయి. మోహనరావు, మీరూ ఒప్పుకుంటే మోహనరావును ఈ రాష్ట్రానికి ముఖ్యమంత్రిగా నియమించడానికి అధిష్ఠాన వర్గం ఒప్పుకుంది.

ఈ సభను నేను రాజకీయం చెయ్యాలని రాలేదు. ఎటూ వచ్చాను కదా అని, పార్టీ నిర్ణయాన్ని మీకు తెలియజేశాను. జై భీమ్!” అంటూ మంత్రి హడావుడిగా వేదిక దిగి వెళ్ళిపోయాడు.

ఒక్కసారిగా ఈడ్చి చెంపపై కొట్టినట్లుగా అనిపించింది. ఎక్కడి నుండి వచ్చాయోగానీ,

మోహనరావుకు దండలపై దండలు వేస్తున్నారు. జనంలో వింత అయోమయం!

జరిగిన ద్రోహం తలుచుకుంటే దుఃఖం వస్తోంది. దుఃఖం నుంచీ, ఏదో తెలియనిరాని భయం నుంచీ, కసిలాంటి దేదో లేస్తోంది. “పో! కొడకా!” అంటూ ఎవరైనా తిట్టాలనిపిస్తోంది. “ఒరేయ్” అంటూ తుప్పన ఉమ్మి వెయ్యాలనిపిస్తోంది. హఠాత్తుగా కళ్ళలో నీళ్ళు తిరిగాయి. అవి ఆగకుండా అలలు అలలుగా కారుతూనే ఉన్నాయి.

చూస్తుండగానే నాలో వింతైన మార్పు. ఇప్పుడు నాలో పొర్లుకొచ్చేది దుఃఖం కాదు. కన్నీళ్ళు కాదు. బహుశా కసి! బహుశా ద్వేషం! మమ్మల్ని, మా పల్లెల్ని, మా జాతిని, మా ఉద్యమాల్ని, మా చైతన్యాల్ని మొత్తంగా నాశనం చెయ్యడానికి పూనుకొన్న కొత్త దేవుళ్ళపై నిరసన లాంటి, క్రోధం లాంటి, విద్వేషంలాంటిదేదో భావన. నన్ను నేను మంటగా మార్చుకొని ‘అశ్వరథ, అశ్వరథ’ అనుకుంటూ అతణ్ణి దగ్ధం చెయ్యాలనే వాంఛ.

నాకంత పెనుసత్తువ ఎక్కడ నుంచి వచ్చిందో తెలియదు. మొలలో దాచుకున్న పిడిబాకును బయటకులాగి మోహనరావువైపుకు ఉరికాను. కత్తిని సర్రుమంటూ పొట్టలోకి దించాను. “లంజకొడకా! ఇన్ని లక్షలమందిని సామూహికంగా హత్య చేశావుకదరా! ఇది నీకు తక్కువ శిక్షరా! చావరా లంజకొడకా!” రక్తం జలలాగా చుట్టుపక్కల అంతా చిమ్మింది. నా చేతుల నిండా రక్తం. శరీరం నిండా రక్తం. నా ఇరవైయేళ్ళ వయసునిండా రక్తం మరకలే.

లిప్తపాటులో జరిగిన ఈ సంఘటనకు జనం దిమ్మెరపోయారు. ఇద్దరు ముగ్గురు కార్యకర్తలు నన్ను వెనక్కులాగారు. నేను వాళ్ళను విదిలించుకొని, మైకు దగ్గరకు వెళ్ళి “ఈ లంజకొడుకుని నేను దేవుళ్ళా భావించుకొని నెత్తిన పెట్టుకొన్నాను. వీడు ‘ఊ’ అంటే ప్రాణాలు ఇవ్వడానికి కూడా సిద్ధపడ్డాను” ఆపైన మాట్లాడలేకపోయాను. శరీరం వణికిపోతోంది. ఆగకుండా ఏడుపు వస్తోంది.

“మంత్రి దగ్గర యాభై లక్షలు తిన్నాడ”ంటూ వెనక నుంచి అరిచారు. చూస్తుండగానే ఉన్మాదం లాంటి కోపం జనంలో ఎగిసింది. కత్తిపోటుకు గిలగిలలాడుతున్న మోహనరావు పైకి ఎగబడ్డారు. పైకెత్తి “లంజాకొడకా డబ్బు ఎక్కడ దాచావురా!” అంటూ ఫెడేల్మని కొట్టాడు, ఒక కార్యకర్త. దెబ్బపైన దెబ్బ స్పృహ తప్పేదాకా కొడుతూనే ఉన్నారు.

“వీణ్ణి తన్ని ఏం లాభం! దీనికంతా మూలం ఆ రాఘవరావుగాడే. ఆడింట్లానే ఈ కుట్రంతా జరిగింది” ఆ ఒక్క మాటతో జనం భగ్గుమన్న అగ్ని సముద్రం అయ్యారు. మహోద్వేగంతో, కార్చిచ్చులా ఉరికారు. రాఘవరావు ఇంటిని వందలకొద్దిగా జనం అన్ని వైపుల నుండి చుట్టుముట్టారు.

నేను వాళ్ళతో వెళ్ళలేకపోయాను. అరుపులు, కేకలు వినిపిస్తూనే ఉన్నాయి. పెద్ద పెట్టున మంటలు లేవటం కూడా చూశాను. అప్పటికి బాగా చీకట్లు పడ్డాయి. ఎక్కడో తీతువు కూసినట్లనిపించింది. ఏదో అపశృతి దొర్లినట్లనిపించింది.

అర్ధగంట గడిచిందో లేదో, కలిచేడుకు నాలుగువైపుల నుంచి డమడమ శబ్దం చేస్తూ పోలీసు జీపులు, వ్యానులు రావటం కనిపించింది. ఏదో చెప్పలేని భయం శరీరమంతా పాకింది. గుండెలు అదిరాయి. ఒక మహా ప్రళయం మొదలైందనిపించింది. పారిపోటానికి కూడా వీలులేనట్లుగా అన్నివైపుల నుండి పోలీసులు చొచ్చుకు వచ్చారు. వందలు వేలుగా లెక్కలు

వీలుకానంత మందిగా ఉన్నారు పోలీసులే. ఎటు చూసినా వాళ్ళే.

ముందుగా ఫట్ ఫట్ మన్న చప్పుడు వినిపించింది. “అమ్మా.... అమ్మా...” అనే అరుపులు వినబడ్డాయి. అన్నివైపుల నుండి లారీ ఛార్జీ చేసుకుంటూ వస్తున్నారు. పారిపోగలిగిన వాళ్ళు పారిపోతున్నారు. ముసలివాళ్ళు, ఆడవాళ్ళు, పిల్లలు వాళ్ళ బారిన పడుతున్నారు.

“రాఘవరావును పోలిమేరల దగ్గర నరికి వేశారట!” అంటూ దూరంగా ఎవరో పెద్దగా అరిచేరు. ఆ వార్త దావాలనంలా పాకింది. పారిపోతున్న జనం క్షణంపాటు ఆగిపోయారు.

“ముసలివాళ్ళు, ఆడవాళ్ళు ‘ఆశా’ వైపు పరిగెత్తండి” మాలతి కంఠం అది.

“దాసు డైరీ ఇక్కడితో ఆగిపోయింది. దాసు డైరియేనా దాసు జీవితం కూడా” మోహనరావు అప్పటి విషయాన్ని గుర్తు తెచ్చుకున్నాడు.

ఆ క్షణంపాటు ఆగటమే మా ప్రాణాలపైకి తెచ్చింది. ‘ధన్, ధన్’ గుండెలదిరే చప్పుళ్ళు, మిరుమిట్లు గొలిపే కాంతి. పోలీసులు కాల్పులు మొదలుపెట్టారు. పెను మృత్యువులా నాలుగు వైపుల నుంచి బుల్లెట్లు. వామ్మో! ఓ నాయనో! అయ్యో! ఓ దేవుడా! ఎటు చూసినా అరుపులే. కాళ్ళ కిందపడి ఉన్న శవాల్ని తొక్కుకుంటూ, ప్రాణభీతితో అటూ ఇటూ పరిగెత్తుతూ జనం. ఎన్ని రౌండ్లు కాల్రారో లెక్క కూడా లేదు.

అందరూ పొలాలవైపు గట్లవైపు పరిగెత్తుతుంటే దాసు ఒక్కడే విరక్తిగా, జీవితంపై ఆశ చచ్చినవాడిలా, నిప్పుల గుండంలోకి నడిచివెళుతున్న వాడిలా పోలీసుల మధ్యకు నడిచాడు. వాళ్ళు కర్రలతో విరగబాది, బాయెనెట్లతో కుళ్ళబొడిచినా ప్రవక్తలాగా నిలబడ్డాడు దాసు. గాలిలోకి వెళ్ళవలసిన తుపాకీ గుండు దారి మళ్ళీ అతని శరీరంలోకి దూసుకెళ్ళింది. దాసును వాళ్ళు చంపలేదు. తనను తానే చంపుకున్నాడు.

మోహనరావు మానసిక ప్రపంచంలో వింత ప్రతిస్పందనలు ఎగిశాయి. హఠాత్తుగా దుఃఖం వేసింది. దుఃఖపు పొంగు బయటకు రాకుండా అడ్డుగా ఉన్న హృదయ కవాటం ఏదో మెల్లగా తెరుచుకోవటం మొదలుపెట్టినట్లనిపించింది. కళ్ళలో తడి, “ఈ తడి కళ్ళదా? మనసుదా?” అని తనలో తాను ప్రశ్నించుకున్నాడు.

బయట ఎండ చండ ప్రచండంగా ఉంది. పిల్లలందరూ నీడ పట్టుకు వెళ్ళినట్లున్నారు. ఎక్కడా అలజడి లేదు. కిటికీల్లోంచి వెచ్చగా వడగాలి.

“దాసూ! దాసూ!” మోహనరావు ఆక్రోశించాడు. లోపలి కవాటాలు పూర్తిగా తెరుచు కున్నాయి. దుఃఖం వరదలైంది. అతనికి దాసు రూపం కళ్ళముందు కదలాడింది. ఇంకా పసితనం వీడని ముఖం. ఎప్పుడూ ఏదో దీర్ఘమైన ఆలోచనల్లో మునిగినట్లుండేవాడు. నిర్మలమైన ఆ కళ్ళు. ఎవరి దుఃఖానికైనా ఇట్టే చలించిపోయే కళ్ళు. ఏవైనా దుర్మార్గాన్ని చూస్తే ఎర్రగా రగిలే కళ్ళు. కంఠం విప్పితే సెలయేటి ప్రవాహంలా ఉండేది. ఉద్రేకాల్ని ఆత్మ నుండి ఆత్మకు రవాణా చేసే శక్తి ఏదో ఆ కంఠంలో యిమిడి ఉందనిపిస్తుంది. “అయ్యో! దాసూ!” మరోసారి పెద్దగా ఏడ్చాడు.

“ఇన్ని లక్షల మందిని సామూహికంగా హత్య చేశావు కదా! చావరా లంజకొడకా!” ఉలిక్కిపడ్డాడు మోహనరావు. అవి దాసు మాటలు. ఎన్నో నెలల క్రితం అన్న మాటలు. ఇంకా చెవుల్లో ప్రతిధ్వనిస్తున్నాయి. “దాసూ! నన్ను పొడిచినందుకు కాదు. నన్ను అర్థం చేసుకోలేక

పోయినందుకు దుఃఖం వేస్తోంది. “లంజకొడకా! ఎక్కడ దాచావురా!” అంటూ నన్ను కొట్టినందుకు కాదు. డబ్బు దాచాననే అపవాదు నాపై వేసినందుకు దుఃఖం వస్తోంది”

మోహనరావు దుఃఖిస్తూనే ఉన్నాడు.

“నిజం.... నిజం ... కావాలి. రహస్యంగా దాచిన నిజం. లోపలి గదుల్లో ఎక్కడో దాచిన నిజం.... బయటికి తియ్యి! మోహనా! నిజాలను బంధవిముక్తి చెయ్యి!”

మోహనరావు దుఃఖిస్తూనే ఉన్నాడు.

“మోహనా! మోహనా! గుర్తుందా నీకు.... ఆవేశ సాయంకాలం నీ గదిలో నువ్వు సాయంకాలం మీటింగు కోసం ఉపన్యాసం తయారు చేసుకుంటుండగా.... గుర్తుంది కదా.... పాములాగా నీ గదిలోకి జొరబడిన వాడు.... గుర్తుందా.... తెల్లని దుస్తుల్లో, తెల్లని నాగుబాములా.... మస్టీలో ఉన్న పోలీసు అధికారి...”

“వాడేమన్నాడూ?”

“నమస్కారం సార్! బాగా బిజీగా ఉన్నట్టున్నారు. సారీ సర్! క్షమించాలి. మిమ్మల్ని డిస్ట్రబ్ చేశాను. సోషల్ వెల్ఫేరు మినిస్టరు దాలయ్యగారు, ఇంకా మనవాళ్ళే ఎమ్మెల్యేలు మీకోసం ఎదురు చూస్తున్నారు సార్!”

“వాళ్ళతో నాకేమిటి పని....”

“నేనేం చెబుతాను సార్! కోన్కిస్సాగాణ్ణి. కానీ సార్! మీరు మాత్రం రాక తప్పదు”

మోహనరావు ఇంకా దుఃఖిస్తూనే ఉన్నాడు. ఒక్కొక్క సంఘటనే కళ్ళముందు కదలాడుతుంటే పెను కోపంతో దుఃఖిస్తున్నాడు.

సీజర్ హత్యకు రంగం సిద్ధమైంది. లెజిస్లేటివ్ మెంబర్లు, మంత్రి, కత్తులతో సహా సిద్ధంగా ఉన్నారు.

మొదటిపోటు పోలీసువాడే పొడిచాడు.

“రాణి అని గుంటూరులో ఒక ఫ్యామిలి లేడీ ఉండేది. సార్కి తెలిసే ఉంటది. కొన్నాళ్ళు మీ పార్టీల్లో పని కూడా చేసింది. దొంగముండ అది చచ్చేది చావకుండా, ఉత్తరం రాసి మరీ చచ్చింది. చచ్చినవాళ్ళని తిట్టకూడదు గానీ అది పెద్దలంజ సార్! ‘మోహనరావుగారు నాకు కడుపు చేశాడు. పెళ్ళి చేసుకో అంటే జావోరే అన్నాడు. నేను చావడానికి ఆయనే కారణం’ అంటూ రాసి మరీ చచ్చింది. దాని మొగుడో బేవార్లు వాడు. ఆ ఉత్తరాన్ని కాస్తా మావాళ్ళకిచ్చాడు. నేను అప్పటికే మావాళ్ళతో చెప్పాను. ‘సార్ కత్తిలాంటివాడు. ఇలాంటి ముండలెంత మంది వచ్చినా డోంట్ కేర్ అంటాడు. ఆ ఉత్తరాన్ని చింపి అవతల పారేయండి’ అని. వాళ్ళు ఆ, ఊ అన్నారు గానీ ఆ మొగుడు ఊరుకోలేదు. కేసు రిజిస్టరు చేశారు. ఇలాంటి టైములో దాన్ని బయటకుదీస్తే ఎంత అల్లరో చెప్పండి!”

రెండో పోటు మినిస్టర్ దాలయ్య పొడిచాడు.

“మోహనరావుగారూ! ఇవాళ రాష్ట్రం మొత్తం మీద గొప్ప పలుకుబడి ఉన్న నాయకుడు మీరే. హరిజనులంతా మీరు ఊ అంటే చాలు నిప్పుల్లో దూకే లాగున్నారు. మీ దెబ్బకు ఢిల్లీ పీఠం కూడా అదిరింది. ఏదో ఒకటి చెయ్యమని నన్ను, మనవాళ్ళని నలుగుర్ని పంపించారు. ఇదుగో ఇటు పక్క డబ్బులున్న సూట్కేసు. దానిపక్కనే మీకు మంత్రి పదవి గ్యారంటీ అంటూ

పెద్దాయన యిచ్చిన హామీ. ఇక ఏం చేస్తారో అంతా మీ యిష్టం.”

ఆ రెండు పోట్లకు దిమ్మెరపోయావు కదా! మోహనరావు! అప్పుడు నువ్వేమన్నావు? నీ సహజధోరణిలో, ఉపన్యాసం యిస్తున్నట్లుగా “నన్ను ఉద్యమానికి వెన్నుపోటు పొడవమంటారా? ఇంత ఉద్యమం, ఇంత హడావుడి ఇదంతా డబ్బుకోసమేనా? ఈ సభలు, ఈ ప్రభంజనాలు, ఈ నినాదాలు, ఆశలు పెట్టుకొన్న జనం, వీళ్ళకు నేను ద్రోహం చెయ్యలేను. ఇంత క్రూరంగా, ఇంత నిర్లజ్జగా, ఇంత హృదయవిదారకంగా ఇన్ని లక్షలమందిని నేను హత్య చెయ్యలేను” అని అన్నావు.

“వాడేమన్నాడూ?”

“అరే, ఆపవయ్యా సోదీ? ఈ డైలాగులు మీటింగులో జెప్ప. నా దగ్గర కాదు. బొత్తిగా లోకజ్ఞానం లేని ఎర్ర ముఖంలాగా ఉన్నావే? ఎక్కువ తక్కువలు లేకుండా చెప్పినట్లు చెయ్యి. లేకపోతే దాన్నెవరినో రేప్ చేసి చంపావని కేసు బెట్టిస్తాను. ఎక్కువసేపు బతిమాలించుకో మాకు!”

“అదే చివరిపోటు!”

మోహనరావు ఇంకా దుఃఖిస్తునే ఉన్నాడు. ఒక్కొక్కటిగా సంగతులన్నీ వెలికి వస్తుంటే, తన పిరికితనాన్ని, తన తెలివి తక్కువతనాన్ని, తను వంచింపబడ్డ తీరును గుర్తు చేసుకొని దుఃఖిస్తున్నాడు.

చాలాసేపు ఏడ్చినాక, మోహనరావు ఒక నిశ్చిత నిశ్చితానికి వచ్చాడు.

సంచిలో రేపర్ల మధ్య భద్రంగా చుట్టిన జీవితకథల్ని, దళిత ప్రముఖులకు, ఎం.పి.లకు, ఎం.ఎల్.ఎలకు రాసిన ఉత్తరాల్ని అన్నింటినీ ఒకచోట గుట్టగా వేశాడు. దానిపైన కేశవదాసు డైరీని కూడా వేశాడు.

లైటరు వెలిగించి వాటన్నిటికీ నిప్పు పెట్టాడు. మంటలేచి ఎర్రనిజ్వాలలు పైకి లేస్తుంటే వింత ఆనందం అతనిలో ఉప్పొంగింది. క్రమంగా దుఃఖం ఉపశమించింది.

అక్కణ్ణుంచి లేచి, ఎదురుగా ఉన్న మేజాబల్ల దగ్గరకు వెళ్ళి, కాగితం, కలం తీసుకొని, తన జీవితంలో కల్లా అత్యంత ముఖ్యమైన ఉత్తరాన్ని రాయటం మొదలుపెట్టాడు.

“దైవసమానమైన బాబాసాహెబ్ అంబేద్కర్‌కు!

“నా మనసులో జరుగుతున్న సంఘర్షణ నీవు చూస్తూనే ఉండి ఉంటావు. నేను ఉద్యమానికి ద్రోహం చేశాను. దళిత చరిత్రలో ఒక ద్రోహిగా, ఒక బ్రూటన్‌గా నిలిచిపోయాను. నేనిప్పుడు సంజాయిషీలు చెప్పబోవటం లేదు. ఇతరేతర శక్తులేవో నన్ను వెనక్కు లాగాయని మాత్రం విన్నవించుకుంటున్నాను. అవి కాస్మిక్ శక్తులా, మానసిక శక్తులా, రాజకీయ, సామాజిక శక్తులా అనే మీమాంస ఇప్పుడనవసరం.

“నన్ను క్షమించు! నాకు ఆలోచన నిచ్చావు. జిజ్ఞాస నిచ్చావు. అద్భుతమైన వాగ్ధాటి నిచ్చావు. పోరాటపు బాట నిచ్చావు. నేను మాత్రం నమ్మకద్రోహం చేశాను. నన్ను, నా జాతిని, మొత్తం మానవ అస్థిత్వాన్నే వంచించాను.

“ఇప్పుడు కోర్టు మార్షల్ చేస్తున్నాను. నేను జడ్జినై నా నేరాలను నేనే విచారిస్తున్నాను. ఈ న్యాయబద్ధమైన విచారణకు నువ్వే సాక్షి.”

“నమ్మకద్రోహం, వంచన ముద్దాయి మోహనరావుపై ఆరోపణలు.

“సాక్ష్యాలు అక్కడ తగలబడుతున్న కేశవదాసు డైరీ, ముద్దాయి పాట్లపై నున్న రెండగుళాల స్కార్ (కత్తి పోటు గుర్తు)

“విచారణ ముగిసింది. నాకు నేనే మరణశిక్ష విధించుకుంటున్నాను.

“నాకు దుఃఖం వేస్తోంది. కళ్ళవెంట నీళ్ళు వస్తున్నాయి. అయినా సరే శిక్ష అమలు జరిగే తీరుతుంది.”

“నాకు జీవించాలని ఉంది. ప్రపంచపు అందాల్ని, ఆనందాల్ని అనుభవించాలనీ ఉంది. అయినా సరే శిక్ష అమలు జరిగే తీరుతుంది.”

“పోగొట్టుకొన్న జీవితాన్ని మొత్తం మళ్ళీ మొదటి నుంచీ జీవించాలని ఉంది. కానీ ఆలస్యమైపోయింది.”

“శిక్ష అమలు జరిగే తీరాలి.”

“భవిష్యత్తులో మరో మోహనరావు, తన వ్యక్తిగత బలహీనతల, పిరికితనాల కారణంగా ఉద్యమాన్ని నీరుగార్చుకుండా ఉండడానికి,

శిక్ష అమలు జరిగే తీరాలి.

జైభీమ్! “మోహనరావు. పి”

ఉత్తరాన్ని కవర్లో పెట్టి అతికించి, అద్రసుకోసం చాలాసేపు ఆలోచించి ఏదో స్ఫురించినట్లుగా ఉత్తరాన్ని తన చొక్కా జేబులోనే పెట్టుకొన్నాడు.

హాలుమధ్యలో తగలబడుతున్న మంట క్రమంగా చల్లారటం మొదలుపెట్టింది. ఆ మంటలోకి తన సంచిని, అందులోని తన బట్టలను వేశాడు. మంట మళ్ళీ ఉజ్వలంగా లేచింది.

లేచి వెళ్ళి, తలుపులు గడియవేశాడు. కిటికీలన్నీ మూసివేశాడు.

మంటగదిలోకి వెళ్ళి కిరసనాయిలు డబ్బా తెచ్చుకున్నాడు. శరీరం పొడుపునా వంపుకోవటం మొదలుపెట్టాడు. “జోసఫ్! ఆవేళ కూడా ఇలాగే కదా, ఈ కిరసనాయిలు ఒలికింది. ఇట్లాగే, ఇట్లాగే. కాకుంటే ప్రమాదవశాత్తూ!” అని అనుకుంటూ మంటవైపు నడిచాడు.

“జోసఫ్! ఆవేళ కూడా ఇంతే కదా! మంట అధాటున నిన్ను తగులుకొని, క్షణాల్లో శరీరమంతా పాకి.... ఇప్పుడు కూడా! ఇప్పుడు కూడా అంతే!” అనుకుంటూ మంటలోకి దూకేడు.

మంటలు శరీరంపైకి పాకి, భరించలేని బాధతో పెనుకేక వేశాడు. దుర్భరమైన బాధతో అట్లాగే కేకలు వేస్తూనే ఉన్నాడు.

8

"There is always a part of man that refars love;

It is the part that wants to die,

It is the part which needs to be forgiven-"

మాలతి చెప్పుకుపోతోంది. తుప్ప పట్టి బిగుసుకుపోయిన ద్వారాల్ని తెరస్తున్న ప్రయత్నం. మోహనరావు వింటున్నాడో లేదో అని గమనించటంలేదు మాలతి. తనను తాను కాల్చుకొని వేధించే జ్ఞాపకాల నుండి పారిపోవాలని మోహనరావు చేసిన ప్రయత్నం తరువాత సరిగ్గా పదిహేను రోజుల తరువాత. అదే వేసవి. నిప్పుల గుండంలా ఆకాశం. నిప్పుల్ని తొక్కుకుంటూ నడిచి

వస్తున్న సూర్యుడు.

కాలిన శరీర భాగాలకు మందు పూస్తున్నారు ఇద్దరు పిల్లలు. పంకా విసురుతోందో పాప. అతనికి అల్లంతదూరంలో నేలపై కూర్చుని అతని హృదయపు పొరల్లోకి చొరబడాలని, మాలతి, ఆ ఉదయం నుండి ప్రయత్నిస్తున్నది.

“అక్కా! అటు చూడు పొగ” అంటూ ఆరోజు మోజస్ ముందుగా గుర్తుపట్టి, అందర్నీ ఎలర్ట్ చేశాడు. ‘ఆశా’ పిల్లలందరు భయంతో కేకలు వేస్తూ ఇంటివైపు పరిగెత్తేసరికి, లోపలి నుండి మోహనరావు హృదయవిదారకంగా కేకలు వేస్తున్నాడు. తలుపులు, కిటికీలు వేసున్నాయి. తాటాకులతో కప్పిన ఇల్లు. ఏ మాత్రం ఆలస్యమయినా, బూడిదగా మిగిలేవాడే మోహనరావు. ఆపాటికే మాలపల్లి నుండి జనం వచ్చారు. బలిమిన తలుపుల్ని విరగగొట్టి, లోపలికి వెళితే, అక్కడ తగలబడుతున్న కాగితాలు, పుస్తకాల నడుమ, బట్టలకు నిప్పంటుకొని, నిలువెత్తు మంటల్లో కాలిపోతూ మోహనరావు. అతనిపై ఇసుక చల్లి, నీళ్ళు చల్లి, గోనెపట్టను చుట్టి ఎట్లాగయితే నేం మంటల్ని ఆర్పగలిగేరు. ముఖం, కాళ్ళు, చేతులు కాలి, బొబ్బలెక్కి వికృతంగా ఉన్నాడు. బండిలో వేసుకొని అప్పటికప్పుడు గుంటూరు తీసుకెళ్ళారు.

కాలిన గాయాలకు చికిత్స అయిపోయినాక అతన్ని సైకియాట్రిస్టుకు చూపించింది మాలతి. ఐదు ఎలక్ట్రిక్ షాక్లు (ఇ.సి.టి) యిచ్చి, నెల రోజులకు అవసరమైన మందులు రాసిచ్చాడాయన. మళ్ళీ కలిచేడుకు ‘ఆశా’కు తీసుకు వచ్చారు.

అతన్ని ఎలాగైనా జీవితంలోకి తిరిగి తీసుకురావాలనే ప్రయత్నం మాలతిది.

“ఈ పిల్లల్ని చూడు. తల్లులు, తండ్రులు కళ్ళముందే పాశవికంగా చంపబడ్డారు. వాళ్ళ కళ్ళముందే తలలుగా, మొండాలుగా నరకబడ్డారు. వీళ్ళకన్నా గొప్పదా నీ దుఃఖం? ఎంత దుఃఖం, ఎన్ని కన్నీళ్ళు, మనసు పట్టనంత విషాదం ఎన్నున్నా, మళ్ళీ చిగర్చటం జీవలక్షణం.

“మనందరిలో కాసిన్ని లోపాలు, మరికాసిని సుగుణాలు, ఎంతో స్వార్థం, కించిత త్యాగం ఉంటాయి. అన్నిటి కలబోతే మనిషి. దేనికి దాన్ని విడిగా విడిగా చూసుకొని “అయ్యో ఇంత స్వార్థం, ఇంత కుత్సితం ఉందే నాలో” అని కించపడటం సరికాదు. మనం జీసస్ క్రైస్ట్లాగో, గౌతమబుద్ధుడిలాగో లేమని దుఃఖపడి ప్రాణత్యాగం చేసుకుంటే ఎలా? ఒక కాన్సెప్ట్ లాగానో, ఒక ఉద్ధోపియా లాగానో జీవితం ఎలా ఉంటుంది? జీవితానికి దాని పరిమితులు, హద్దులు ఉన్నాయి. వేల యేళ్ళ అణచివేత, పుట్టుకతోటి ఒక స్థిగ్మాని వెంట తెచ్చుకొన్న మనకు ఈపరిమితులు మరీ ఎక్కువ.

“మనపై అణచివేత సామాజికమైనదే కాదు. మానసికమైంది కూడా. మానసికంగా మనల్ని దుర్బలుల్ని చేసే అణచివేత. మనల్ని మనం తప్పు పట్టుకుంటూ మనల్ని మనం నిందించుకుంటూ మనల్ని మనం కోర్ట్ మార్షల్ చేసుకుంటూ, చివరకు మనల్ని మనమే చంపుకుంటూ ఇదంతా ఒక విషవలయం. మనదికాని ఒక పరాయి సంస్కృతిని మనకు అంటగట్టి వాడిలాగో, వీడిలాగో ఉండాలని శాసించే ఈ ప్రక్రియను మనం ఎదిరించాలి. మనదంటూ ఓ సంస్కృతి, మనదంటూ ఓ వ్యక్తిత్వం ఆవిష్కరింపబడాలి.

“ఇవాళ మనం చేసే ఉద్యమాలు, ఒక్కసా దళితుడి కోసం స్వర్గాన్ని కిందకు దించుతామని కాదు. మానసికమైన హింస నుండి, అణచివేత నుండి బయటపడి ఒక జాగృతిని,

ఒక స్థిరచిత్తాన్ని దళితుడిలో ఏర్పరచటం, ఈ ఉద్యమాల ద్వారా సాధ్యమవుతుంది. తనను అణచివేస్తున్న శక్తుల్లో యాభైశాతం తన మనసులోనే పుట్టాయన్న నిజాన్ని, సగటు దళితుడికి అర్థం అయ్యేలా చెప్పగలిగితే మన పోరాటాల లక్ష్యం నెరవేరినట్లే.

“ఇన్ని తెలిసీ, ఇంత అధ్యయనం చేసీ నువ్వు కూడా ఈ ఉచ్చులో పడిపోవటం ఎంత విషాదం!”

“సరి, జరిగిందేమో జరిగిపోయింది. నీలో మళ్ళీ ఒక పునర్నిర్మాణం జరగాలి. మనసును తవ్వి అస్థిపంజరాల్ని బయటకు తీసే కార్యక్రమం కాదు నువ్వు చెయ్యాల్సింది. నాలుగు ఆశయాల విత్తనాలు చల్లి, మళ్ళీ మనసునో పూలతోటను చేసుకో!”

మోహనరావు శ్రద్ధగా ఆ మాటల్ని వింటున్నాడు. అవి మెదడులోకి ప్రవేశిస్తున్నాయి గానీ, నిర్ణయాలు తీసుకునే లోపలి భాగాల్లోకి చొరబడుగలుగుతున్నాయా అని సందేహంగా ఉందతనికి. అతని ఆలోచనల చుట్టూ దట్టమైన మంచు పొర ఏదో కమ్మినట్లుగా ఉంది.

బయట తీవ్రమైన ఎండ. నిప్పులేని మంట. ప్రపంచాన్ని భస్మీపటలం చేసే ఒక క్రోధనేత్రం.

ఈ పిల్లలూ, ఈ మాలతి ఈ చిన్నచిన్న ఒయాసిస్సులే పాటి? వీళ్ళను దాటుకొని అలా ఎండలోకి వెళ్ళగలిగితే, నిప్పుల కత్తులు శరీరాన్ని తూట్లు పొడుస్తాయేమో? భయంభయంగా ఉంది. మళ్ళీ తను జీవితంలోకి, నాలుగు రోడ్ల చొరస్తాల్లోకి, మనుషుల్లోకి వెళ్ళగలడా?

“మనం క్రీస్తులాగో, బుద్ధుడిలాగో కాక మామూలు మనుషుల్లా ఉందాం” అంటుంది మాలతి. “ఎవరి తప్పులకో ఆయన శిలువ ఎక్కాడు. మరి నా తప్పులకు ఎవరు శిలువ ఎక్కుతారు? మాలతినా? అవును మాలతే. ప్రస్తుతం శిలువ మీదే ఉంది. జైళ్ళలో, కుట్రకేసుల్లో, కోర్టుల్లో, విచారణల్లో.... అవును మాలతే నా క్రీస్తు!”

మోహనరావు హఠాత్తుగా లేచి, మంచం దిగి, మాలతివైపు నడిచి రెప్పపాటులో కిందకి వంగి, ఆమె పాదాలకు నమస్కరించాడు.

“నాకు మళ్ళీ జీవించాలని ఉంది. నా పాపాలను నువ్వు స్వీకరిస్తావా?” అన్నాడు దీనంగా ముఖం పెట్టి.

కొంచెం కంగారుపడినా, వెంటనే తేరుకొని “మానవుడే మన దేవుడు. మనిషే మన రక్షకుడు. వాళ్ళకే నీ పాపాలు నివేదించుకో!” అంది.

చాలాసేపు అట్లాగే ఆమె పాదాల దగ్గర గడిపాడు మోహనరావు. అతనిలోపల ఒక తుఫాను చెలరేగుతున్నట్లు అర్థమైంది మాలతికి. అతని ఉన్మాదం, అతని వ్యాధి కొట్టుకుపోయే తుఫాను యిది. ఈ సంచలనం కాస్త ఇబ్బంది కరమే అయినా అతని మానసిక ఆరోగ్యానికిదో పాజిటివ్ సైన్ అనుకుంది మాలతి.

“నాకు కాసిన్ని కాగితాలు, కలం కావాలి!” అన్నాడు మోహనరావు.

“కొన్నాళ్ళు పోనీ, కుడిచెయ్యి చాలా భాగం కాలిపోయింది. ఆ గాయం తగ్గేవరకూ రాయటం సాధ్యం కాదు” “సరే!” అంటూ నిట్టూర్చి మళ్ళీ మంచం దగ్గరకు వెళ్ళాడు. ఆపూటకు వెయ్యాలి న బిళ్ళలు వేసి, అన్నం తినిపించి, నిద్రపోయేవరకూ అక్కడే ఉంది, నిద్రపోయాక, అతనిపై పల్చటి దుప్పటి కప్పి, ఇద్దరు పిల్లల్ని అక్కడే ఉండమని చెప్పి వెళ్ళిపోయింది.

చాలారోజుల తరువాత సుఖమైన నిద్ర కలిగింది. మోహనరావుకు. నిద్రలో అందమైన కలలు వచ్చాయి. పూలతోటలు, తెల్లని కొంగలు, సన్నని వానతుంపరలు, గుట్టలు గుట్టలుగా

పరిచిన చామంతి పూలు, పాలు ప్రవహించే పిల్ల కాలవలు, ధాన్యపు కల్లాలు పరిచిన ఆకాశం, రెక్కలు మొలిచిన మానవుడు, ఉరితాళ్ళకు వేలాడుతున్న పాములు, పెద్దపులులు, సింహాలు, పాలరాతితో కట్టిన దేవాలయాలు, దేవాలయంలో విగ్రహం బదులు మాలతి కూర్చోవటం నిద్రలేచిన తరువాత కూడా ఆ కలలన్నీ అతనికి గుర్తు వస్తున్నాయి.

చాలారోజుల తరువాత, అతనికెంతో హాయిగా, సుఖంగా ఉంది. ఈ ఆనందాన్ని, సుఖాన్ని గురించి ఎవరికైనా చెప్పాలనిపించింది.

సాయంకాలం ఆరు దాటినట్లుంది. చల్లగా హాయిగా వీస్తోంది గాలి. ఇంట్లోంచి బయటకు వచ్చి గడపపై కూర్చుంటే సాయంకాలపు వాతావరణం, గొప్ప పెయింటింగ్ లా ఉంది. దూరంగా ఆడుకుంటూ అల్లరి చేస్తున్న పిల్లలు. పొలాల నుండి తిరిగి వస్తున్న కూలీలు, చెట్ల గుబుర్లలోకి తిరిగి వస్తున్న పక్షులు. గుయ్, గుయ్ మంటూ ఆ పక్షుల అరుపులు. ఒక సామూహిక కేరింతలా ఉంది. ఆనందం చిప్పిలజేసే బృందగానంలా ఉంది. ఆకాశం నిర్మలంగా, అందంగా గొప్ప కవితను రాయడానికి ముందు కవి హృదయంలా ఉంది.

ఆ సాయంకాలం మోహనరావుకు గొప్ప పరవశాన్ని కలిగించింది.

“నాకు స్నానం చెయ్యాలని ఉంది” అంటూ పక్కనున్న పాపను అడిగేడు. “ఈ కట్టు, వీటితో స్నానం చెయ్యటం సాధ్యం కాదు. వేడినీళ్ళతో ఒళ్ళు తుడవనా?” ఆ పాప అడిగింది.

తడిగుడ్డతో ఆ పాప ఒళ్ళు తుడుస్తుంటే గొప్ప ఓదార్పుగా ఉంది మోహనరావుకు. “నిన్ను ‘అమ్మా’ అని పిలవనా?” అడిగాడు ఆ పాపను. ఆ పాప సన్నగా నవ్వి “నన్ను ‘మేరీ’ అని పిలవండి” అంది. “మేరీ అన్నా అమ్మే కదా! నిన్ను అమ్మా అనే పిలుస్తాను” అన్నాడు స్థిరంగా. “అమ్మా! సంచిలోంచి ఒక మంచి బట్టల జత ఒకటి తెచ్చి పెట్టు” అన్నాడు.

కొత్తబట్టలు వేసుకొని, క్రాఫ్ దువ్వుకొని, సహకరించని శరీరానికి ఊతంగా ఒక కర్రను ఆధారంగా ఉంచుకొని “రా అమ్మా! అట్లా పల్లెదాకా వెళ్ళి వద్దాం!” అన్నాడు.

సాయంకాలం, కొద్దికొద్దిగా చీకట్లు పడుతున్న వేళ, వీధి దీపాలు వెలిగి, వీధి పొడవునా కాంతి వెదజల్లబడి వీధిలోని మనుషులు మిలమిలా మెరుస్తున్నారు.

సాయంకాలం పనుల నుండి తిరిగి వచ్చి, స్నానాలు చేసి ఆటవిడుపు కోసం అట్లా రోడ్డు మీదకు వచ్చారు జనం. టీస్టాల్ ముందు ఓ పదిమందీ అటువైపు రచ్చబండ లాంటి ఖాళీ ప్రదేశంలో మరోపది మందీ కూర్చుని కబుర్లు చెప్పుకుంటున్నారు. వీధి మధ్యలోనే పిల్లలందరూ మూగి ఆటలు ఆడుతున్నారు. ఇళ్ళలో తల్లులకు వంటలో సాయం చేస్తున్న ఆడపిల్లలు, అప్పుడప్పుడు బయటకు వచ్చి, ఆడుకునే పిల్లల వైపు అసూయగా చూస్తున్నారు.

“నేను ఊహించిన దుఃఖం, విషాదం ఇక్కడ కనబడటంలేదే” అని మోహనరావు విస్తుబోయాడు. “సంఘటనల శవాల్ని ఎదురుగా పెట్టుకొని రోజుల తరబడి రోదించం. సంఘటనలను ఖననం చేసి మళ్ళీ జీవితపు ప్రవాహంలోకి దూకుతాం! అదే జీవిత ధర్మం!” మాలతి మాటలు మరోసారి గుండెల్లో మారుమోగాయి.

రచ్చబండ దగ్గర పది పదిహేను మంది కూర్చుని ఉన్నారు. కాస్త చదువుకున్న కుర్రవాడొకడు వాళ్ళకు పేపరు చదివి వినిపిస్తున్నాడు. మోహనరావును చూడగానే అక్కడ కాసేపు నిశ్శబ్దం ఏర్పడింది. ఈ మోహనరావు వాళ్ళు ఇదివరకు చూసిన మోహనరావు కాదు. శరీరమంతా కాలి వికృతంగా ఉన్నాడు. (వాళ్ళు కాస్త శ్రద్ధగా గమనిస్తే మోహనరావు ముఖంలో

ఇదివరకు లేని తేజస్సు, ప్రశాంతత కనపడి ఉండేవి).

వీధిలో అక్కడా ఇక్కడా నిలబడి ఉన్న జనం మెల్లగా మోహనరావు నిలబడ్డ వైపుకు వచ్చారు. వాళ్ళకింకా రెండు వారాల క్రితం జరిగిన సంఘటనే మనసులో కదలాడుతోంది. నెత్తురు చిమ్ముకుంటూ నేలపై కూలిపోయిన మోహనరావు రూపం కళ్ళలో కదలాడింది. జాలిగా సానుభూతిగా ఆయనవైపు కదిలారు. ఇళ్ళలో ఉన్న ఆడవాళ్ళు, పిల్లలూ మెల్లగా అక్కడికి కదలివచ్చారు.

మోహనరావు వాళ్ళవైపు చిరునవ్వు నవ్వి “చిన్న మీటింగు పెట్టుకోవటం సాధ్యమవుతుందా? ఎక్కువసేపు పట్టదు. ఒక్క పది నిమిషాలు చాలు!” అన్నాడు అభ్యర్థనగా.

ఎవ్వరూ ఏం మాట్లాడలేదు. మెల్లమెల్లగా అక్కడో చిన్న సమూహం ఏర్పడింది. దాదాపు వందకుపైనే ఉన్నారు వాళ్ళు. పక్కనే ఉన్న అరుగులాంటి ప్రదేశాన్ని ఎక్కి, అందరివైపు సాలోచనగా చూసి రెండు చేతులు జోడించి నమస్కరించాడు.

“మిమ్మల్ని అమ్మా అనో, నాయనా అనో పిలవాలనుంది. నా ఈడువాళ్ళను అన్నా అనో, అక్కా అనో వరసలు కలుపుకొని ఆత్మీయంగా పలకరించాలని ఉంది. అందరికీ వినబడాలని ఇట్లా అరుగు ఎక్కి మాట్లాడుతున్నానుగానీ, నిజానికి మీ దగ్గరకు వచ్చి, మీ చేతుల్ని దగ్గరకు తీసుకొని, కళ్ళనీళ్ళతో ఓ అమ్మకో, అయ్యకో బిడ్డ తన బాధనంతా చెప్పకున్నట్లు, మీకు నా మనసులో ఉన్నదంతా చెప్పాలని నా ఆశ” జనం ఆశ్చర్యంగా, విస్మయంగా వినడం మొదలుపెట్టారు.

“మీ ముందు దీనంగా చేతులు జోడించి మీకు నా పాపాల్ని, తప్పుల్ని తెలియజేసుకుంటున్నాను” తప్పుడు నా కొడకా! అంటూ నన్ను కొట్టి శిక్షిస్తారో, అయిపోయిందేదో అయిపోయిందని నన్ను క్షమించి మీలోకి చేర్చుకుంటారో, అంతా మీకే వదిలేస్తున్నాను.”

“చర్చిల్లో ఫాదరీల దగ్గర మన బాధల్ని, సంగతుల్ని చెప్పకుంటామే అట్లా ఇవాళ నా సంగతులన్నీ మీ ముందుంచుతున్నాను. ఫాదరీలు మీరే, జడ్జీలు మీరే.”

“ఇట్లాంటి పల్లెలోనే ముప్పయి ఏడేళ్ళ క్రితం నేను పుట్టాను. మీ అందరిలాగే ఈ అంటరాని బతుకు తాలూకు బాధల్ని అనుభవించాను. మా నాయన నా చిన్నతనంలోనే చని పోయాడు. నిప్పుల్లో తగలబడుతుంటే ‘వాడినెట్టా అంటుకుంటాం!’ అంటూ మా నాయన నిలువునా నిలువునా తగలబెడుతుంటే నిలువుగుడ్లతో చూసి ఆనందించారు ఆ సాములు. మా యమ్మ, నేనూ గుండెల బాదుకుంటూ ఏడ్చినాము. చావంటే తెలియని వయసులో అట్లా నిలువునా తగలబడి చావటాన్ని చూశాను. నిన్నమొన్నటిదాకా నా కలల్లో తగలబడుతున్న శవాలే కనబడేయి.

“నన్ను వెట్టికి కుదరమని మా యమ్మ పోరింది. నాకు చదువుకోవాలని బెమగా ఉండేది. ‘చదువుకుంటూ కూర్చుంటే ఎట్లాగయ్యా! జరుగుబాటు ఎట్లా కుదిరిద్ది’ అనేది మాయమ్మ. “మీరు చదుకోవాలా! చదువుకుని పైకి రావాలి. చదువుకుంటేనే ప్రపంచం తెలిసేది. ఇట్లా చదువుకోబట్టే అంటేద్దరు అంత గొప్పవాడయ్యాడు. నువ్వు తెగించి ఊ అంటే మిగతాది నేను చూసుకుంటా!” అంటూ జేమ్సు అనే ఫాదరీ నన్ను గుంటూరు తీసుకెళ్ళాడు. పది దాకా ఆయనే చదువు చెప్పించాడు.

“కాలేజీలోకి చేరినాక కొత్త విషయాలన్నీ తెలిసాయి. హరిజనులనే మాట అక్కడే విన్నాను. రిజర్వేషన్ల సంగతి, స్కాలర్‌షిప్పుల సంగతి అక్కడే తెలిసింది. ‘కోటా నా కొడుకుల్లోయి!’ అంటూ అవమానిస్తారనే సంగతి కూడా అక్కడే తెలిసింది. అక్కడే అంబేద్కర్ని గురించి చదువుకున్నాను. ఆ మహానుభావుడు ఎన్ని పోరాటాలు చేశాడో చదువుకున్నాను.

“వెలుగుపాలెంలో టీచరుగా ఉద్యోగంలో చేరాను. కాస్త చదువుకొని, ఆలోచించే పిల్లను చూసుకొని పెళ్ళి కూడా చేసుకున్నాను. పల్లెలకు పోయి, అది చెయ్యాలి యిది చెయ్యాలనే ఉబలాటం ఉండేది.”

“పిల్లల్ని చదివించండయ్యా! చదువుకుంటే గాని మన బతుకులు బాగుపడ వయ్యా” అంటూ పల్లెలకు పోయి మన జనాలకు చెప్పేవాణ్ణి. మళ్ళీ అదే ప్రశ్న! పాతికేళ్ళనాడు మా అమ్మవేసిన ప్రశ్న! చదువులంటూ కూర్చుంటే జరుగుబాటు ఎట్లా? అని. ఇంటి దగ్గర చిన్న చిన్న పిల్లల్ని సాకే దెవురు? పొలాల్లో ఆ పనికని, ఈ పనికని చేతికింద ఆదరువుగా ఉండేదెవురు? అంటూ ప్రశ్నించేవాళ్ళు. సాయంకాలాలు చదువు చెప్పటం మొదలుపెట్టాను. పల్లెలో కొత్త వాతావరణం. సొసైటీలని, సంఘాలనీ పెట్టుకున్నాము. కనీసపు కూలిరేట్ల గురించి గవర్నమెంటు చేసిన చట్టాల్ని గురించి చెప్పాను. కూలీరేట్లు పెంచమని హడావుడి చేశాము.

“అప్పుడే ఆ వూరి ప్రెసిడెంటుతో గొడవైంది. “ఈ లంజాకొడుకు వచ్చినాకే ఊరిట్టా నాశనమైందం”టూ లేచి నా పైకి ఊరికాడు. అందరిముందు నన్ను ఫెడెల్ ఫెడెల్ మని కొట్టాడు. ఆ మరుసటి రోజు మనవాళ్ళు పనుల్లోకి వెళ్ళలేదు. వరికోతల సమయం. రేట్లు పెంచమని, నాకు క్షమాపణ చెప్పమని డిమాండ్ చేశారు. రేట్లయితే పెంచారు. కానీ ఆ రాత్రి ఆ సర్పంచ్ లంజాకొడుకు, పదిమంది గుండాల్ని ఏసుకొని నా యింటిపైకి వచ్చాడు. నా భార్యను బలిమిన చెరిచాడు.”

“అక్కడే నేను మొదటి పొరపాటు చేశాను. ఎదురుతిరిగి తాడోపేడో తేల్చుకొని ఉండాల్సింది. పిరికోడిలా ఊరివిడిచి పారిపోయాను. ధైర్యంగా ఎదిరించి ఉంటే కథ మరోలా ఉండేది.”

“నమ్ముకున్న ఆడది పుట్టేడు దుఃఖంతో, వాళ్ళ అబ్బా అమ్మ దగ్గరకు పోయింది. ఆ యమ్మ తప్పేమీ లేదు. ధైర్యం చేసి, జరిగిందేదో జరిగిపోయింది. రా! మళ్ళీ కలిసి ఉందాం” అని ఆ మనిషిని వెనక్కు తెచ్చుకోలేకపోయాను.

“అంతటితో ఆ వూరు ముచ్చట అయిపోయింది. ఎట్లాగైనా ఈ జనాల్ని ఒక దగ్గరకు తీసుకు రావాలని తిరిగాను. డాక్టర్లు, ఇంజనీర్లు, కలెక్టర్లు, ఎమ్మెల్యేలు, ఒక్కళ్ళేమిటి మనలో కాస్త చదువు సంధ్యలు ఉన్నాయనుకున్న వాళ్ళందరి దగ్గరకు వెళ్ళాను. ఎప్పుడు చూసినా “ఇప్పుడు టైం కాదు. మనోళ్ళలో ఇంకా చైతన్యం రాలేదు” అంటూ మొండి చెయ్యి చూపించే వాళ్ళే.”

వీధిలో అక్కడా ఇక్కడా నిలబడి ఉన్న జనం మెల్లగా మోహనరావు నిలబడ్డ వైపుకు వచ్చారు. వాళ్ళకింకా రెండు వారాల క్రితం జరిగిన సంఘటనే మనసులో కదలాడుతుంది. నెత్తురు చిమ్ముకుంటూ నేలపై కూలిపోయిన మోహనరావు రూపం కళ్ళలో కదలాడింది.

“ఇట్లా కాదనుకున్నాను. కుర్రోళ్ళని కదిలించాను. వాళ్ళు అగ్గిఫోర్సులా భగభగ మంటున్నారు. సరైన నాయకుడి దొరికితే మొత్తంలోకాన్ని తగలబెట్టేలాగున్నారు. విజయవాడలో

ఇంజనీరింగ్ కుర్రవాడు, మనవాడే ఆత్మహత్య చేసుకొన్నాడు. దానిమీదనే మొదటిసారిగా ఉద్యమాన్ని చేశాను. నా చుట్టూ జనం పెరిగారు. ఏ మీటింగు పెట్టినా వేలల్లో జనం రావటం మొదలుపెట్టారు. మీటింగులపై మీటింగులు. నా చుట్టూమందీ మార్బలం.”

“ఈ జనాన్ని చూసి, నేను వెర్రెక్కి పోయాను. అవమానాల చరిత్రలన్నీ మర్చిపోయాను. గొప్ప శక్తులేవో ఉన్నవాడిలా భావించుకోవటం మొదలుపెట్టాను.”

“కలిచేడు కిరాతకంతో పల్లెలన్నీ భగ్గుమంటున్నాయి. ఆ సెంటిమెంటును పట్టుకొని మీటింగులన్నిటిలో ఆ విషయం మీదే మాట్లాడేవాణ్ణి.

“ఇంతలో ఎలక్షన్లు వచ్చాయి. నా మీటింగులకు వచ్చే జనమంతా రెపరెపలాడే బ్యాలెట్ పేపర్లలా కనబడటం మొదలుపెట్టారు.

“ఆదర్శాలు గంగలో కలిశాయి. పదవి, అధికారం తాలూకు మత్తు కళ్ళచుట్టూ మందపు పొరల్లాగా పేరుకుపోయింది. జనం చేత పొగిడించుకోవటంలో సుఖం అలవాటయింది. కార్యకర్తల్లో ఆడవాళ్ళను బలిమిన పక్కల్లోకి లాక్కునే నీచపు పనులెన్నో చేశాను. అన్నింటికంటే డబ్బు, డబ్బుల గలగలలు నన్ను పిచ్చిలోకి వ్యామోహంలోకి పడవేశాయి. కోటేసు అనే కుర్రవాణ్ణి డబ్బు కాజేశాడనే అనుమానంతో చిత్రహింసలు చేస్తే వాడు ప్రాణాలు పోయే స్థితిదాకా వచ్చాడు.

“నేనింకా చాలా పాపాలు చేశాను. డబ్బు, అధికారం తెచ్చిపెట్టే చాలా జబ్బులు యివని ఇప్పుడర్థమవుతోంది. డబ్బు రావటం మొదలుపెడితే కులాల హద్దులన్నీ చెరిగిపోయి సరికొత్త ‘డబ్బు’ కులం అనేది వస్తుందని నాకిప్పుడు తెలిసివచ్చింది.

“కలిచేడు మీటింగును ఎలక్షన్లలో డ్రామాలాగానే ఏర్పాటు చేస్తాను. అయితే అధికారం లో ఉన్నవాడు ఈ డ్రామాలన్నీ చూస్తూ ఉండాడనే విషయాన్ని మర్చిపోయేను. రాజకీయపు ఆటలు ఎన్నో ఆడిన వాళ్ళకి మోహనారవు ఒక్క లెక్కా! నా చరిత్ర అంతా బయటకు తీశారు. నేను పాడుచేసిన ఆడవాళ్ళ సంగతి బయటకు తీసేసరికి నేను బెంబేలెత్తాను.”

“నేను బెదిరిపోయిన ఒక్కక్షణం చాలు. ఆ తరువాత డ్రామా అంతా వాడే నడిపించాడు.”

“అయితే నేను ముందే చెప్పినట్లు మన కుర్రాళ్ళే మనకు నిజమైన నాయకులు. “లంజాకొడకా! జనాన్ని ముంచుతావురా” అంటూ దాసు నన్ను పొడిచి పారేశాడు.

“ఇంత జరిగినాక కూడా నేనింకా బతికి ఉండటమే వింత! నా పాపాలకు శిక్ష అన్నట్లుగా మనసు చెదిరిపోయి పిచ్చివాణ్ణియ్యాను. అదిగో ఆ మహాతల్లి, వయసు చిన్నదైనా చెయ్యెత్తి దండం పెట్టుకోవాలి. మాలతమ్మి పూనుకొని, నన్ను మళ్ళీ మనుషుల్లోకి తెచ్చింది.”

“మాలతిలాంటివాళ్ళు మనకు ఆశ. వందలాది మోహనరావులకన్నా ఒక్క మాలతి గొప్ప!”

అక్కడిదాకా చెప్పి, కాసేపు ఆగేడు మోహనరావు. ఇంక చెప్పడానికేం లేనట్లు అరుగు దిగాడు. మోహనరావు ఈ చివరి ఘట్టాన్ని గురించి చాలా ఊహించుకున్నాడు. చిట్టచివరి కొచ్చేసరికి తనలో దుఃఖం పొంగుకొస్తుందని, వాళ్ళ ముందు దీనాతిదీనంగా ఏడవాల్సి వస్తుందని అనుకున్నాడు.

చిత్రంగా అతనికి దుఃఖం లాంటిదేమీ కనబడలేదు. పైగా ఒక వింతయిన తేలికదనం మనసునంతా నింపింది. క్రమంగా అది ఉల్లాసంగా ప్రశాంతంగా మారింది.

సుప్రభాతం